


“આ પ્રસંગે જણાવી દઉં કે આ ભાઈ મારી પાસે ચોથા ધોરણનો અખતરો કરવા વર્ષ પૂર્વે આવેલા. હું તે વખતે તેમને વેદિયા ધારતો હતો. ‘આવા ઘણા પડયા છે, તે કસોટીએ ચઢાવતાં ભાગી જશે.’ એમ માની મેં તેમને પ્રયોગ કરવાની રજા આપી. મારે કહેવું જોઈએ કે મને તેમાં વિશ્વાસ ન હતો; પણ મારે કબૂલ કરવું જોઈએ કે તેમણે સફળ પ્રયોગ કર્યો છે. તેમણે મારા વિચારોમાં ફેરફાર કર્યો છે; અને મારા અંતરમાં મને સંભળાયું છે કે પ્રાથમિક શાળાની આ જૂની ઘરેડનો હવે અંત લાવવો જોઈએ. અમારા જેવા શિક્ષકો અને અધિકારીઓએ હવે રાજીખુશીથી રજા લઈ આ નવી પેઢીના કેળવણીના કલ્પક વિચારકોને જગા આપવી જોઈએ.

હું મારો આનંદ શી રીતે વ્યક્ત કરું ? આ તેમના વર્ગના વિદ્યાર્થીઓ સામે જુઓ. તેઓ કેટલા વ્યવસ્થિત, તંદુરસ્ત અને આનંદી છે ! તેમની શક્તિ કેટલી વધી છે તેનો હું સાક્ષી છું. તેમનાં માબાપોનો એમના વિષેનો સંતોષ મેં વારંવાર સાંભળ્યો છે.”

વિદ્યાધિકારીનું ભાષણ પૂરું થયું. સૌ વિખરાયા. હું ઘેર આવ્યો.

(સમાપ્ત)



## પ્રથમ ગ્રંથ

### પ્રયોગની શરૂઆત

(૧)

મેં વાચ્યુંવિચાર્યું તો ઘણું હતું પરંતુ મને અનુભવ ન હતો. મને થયું કે મારે જાતઅનુભવ લેવો જોઈએ: ત્યારે જ મારા વિચારો પાકા થશે, ત્યારે જ મારી અત્યારની કલ્પનામાં કેટલું સત્ય છે અને કેટલું પોલાણ છે તે સમજાશે.

હું કેળવણીના વડા પાસે ગયો ને મને પ્રાથમિક શાળાનો એક વર્ગ સોંપવાની માગણી કરી.

ઉપરી સાહેબ જરા હસ્યા અને કહ્યું. “રહેવા દો તો ? એ કામ તમારાથી નહિ બને. છોકરાં ભણાવવાં અને તેમાં ય પ્રાથમિક શાળાનાં છોકરાંને, એમાં તો નેવાનાં પાણીને મોભે ચડાવવા પડે છે. વળી તમે તો લેખક અને વિચારક રહ્યા. ટેબલ પર લેખો લખવાનું સહેલું છે. કલ્પનામાં ભણાવી દેવું પણ સહેલું છે; અઘરું છે માત્ર પ્રત્યક્ષ કામ કરવું અને તે પાર ઉતારવું.”

મેં કહ્યું: “એટલે જ તો મારે જાતઅનુભવ કરવો છે. મારી કલ્પનામાં મારે વાસ્તવિકતા આણવી છે.”

ઉપરી સાહેબે કહ્યું: “ભલે ત્યારે. તમારો આગ્રહ હોય તો એક વર્ષ સુખેથી અનુભવ લો, પ્રાથમિક શાળાનું ચોથું વર્ષ હું તમને સોંપું

છું. આ તેનો અભ્યાસક્રમ છે; આ રહ્યાં તેમાં ચાલતાં પાઠ્યપુસ્તકો; અને આ રહ્યા રજા વગેરેના ખાતાના કેટલાએક નિયમો.”

મેં આદરથી એ બધા તરફ નજર નાખી. અભ્યાસક્રમ હાથમાં લઈ ખિસ્સામાં મૂક્યો ને પાઠ્યપુસ્તકોને એક દોરીથી બાંધવા લાગ્યો.

સાહેબે કહ્યું : “જુઓ તમને ગમે તે અખતરા કરવાની છૂટ તો છે જ; એ માટે તો તમે આવ્યા છો. પરંતુ એટલું ધ્યાનમાં રાખજો કે બાર માસે પરીક્ષા આવીને ઊભી રહેશે ને તમારું કામ પરીક્ષાના માપે મપાશે.”

મેં કહ્યું: “એ કબૂલ છે; પણ મારી એક માગણી છે કે પરીક્ષક સાહેબ આપ પોતે જ થશો. આપે પોતે જ મારા કામનો ક્યાસ કરવો પડશે. આપ જો અખતરા કરવાની છૂટ આપો છો તો આપને જ માફ કામ બતાવી સંતોષ પામીશ. આપ જ મારી સફળતા-નિષ્ફળતાનાં કારણો સમજી શકશો.

ઉપરી સાહેબે હસીને હા કહી ને હું ઓફિસમાંથી બહાર નીકળ્યો.

## (૨)

અભ્યાસક્રમ આખો જોઈ ગયો હતો. કેટલા યે ફેરફારો કરી શકાશે એમ ખાતરીપૂર્વક લાગ્યું. પાઠ્યપુસ્તકો પર નજર નાખી ગયો. ગુણદોષ આંખ આગળ તરી આવ્યા. કેવા સુધારા થઈ શકે તે વિચારી લીધું. પહેલે દિવસસથી તે છેલ્લાં દિવસ સુધીના કામનો મનમાં જાણે કે આલેખ થઈ ગયો. પરીક્ષા અને તેના પરિણામના દિવસો પણ જોઈ લીધા. અંતે વર્ષ આખું આવી રીતે ચાલશે, આવું કામ થશે ને આવું પરિણામ આવશે તેના ઘોડા ઘડાઈ ગયા. વિચારોમાં ને વિચારોમાં રાતના બે ક્યારે વાગ્યા તેની ખબર પણ ન પડી ! છેવટે આવતી કાલે શું કરવું તેની નોંધ કાગળ પર ટપકાવી ત્રણને ટકોરે સૂતો.

સવાર પડ્યું. ઉત્સાહ હતો. શ્રદ્ધા હતી, વેગ હતો. નાહીધોઈ અલપાહાર કરી વખતસર ત્રીજા નંબરની શાળાએ જઈ પહોંચ્યો. હજુ શાળા ઊઘડી ન હતી. અમારા હેડમાસ્તર આવ્યા ન હતા. પટ્ટાવાળો તેમને ત્યાં ચાવી લેવા ગયો હતો. છોકરાઓ આવતા જતા હતા અને સડક પર દોડાદોડ કરતા હતા.

મને થતું હતું કે “ક્યારે શાળા ઊઘડે ને ક્યારે વર્ગ હાથમાં લઈ ને કામ કરવા માંડું ? ક્યારે મારી નવી યોજના રજૂ કરું ? ક્યોસ્વય વસ્થા ને શાંતિ દાખલ કરું ? ક્યારે રસિક પાઠ સમજવું ? ક્યારે છોકરાઓનાં મન હરી લઉં ?” મારા મગજમાં લોહી ઘણું ઝડપથી વહેતું હશે.

ઘંટ થયો. છોકરાઓ વર્ગમાં ગોઠવાયા ને હેડમાસ્તરે મારી સાથે આવી મને મારો વર્ગ બતાવ્યો, અને છોકરાઓને કહ્યું: “જુઓ, આ લક્ષ્મીરામભાઈ તમારા માસ્તર છે. તે કહે તેમ કરજો. તેમની આજ્ઞા માનજો. જોજો, કોઈ તોફાન ન કરતા.”

હેડમાસ્તર કહેતા હતા તે વખતે હું મારા બાર માસના સાથીઓ સામે જોઈ રહ્યો હતો. કોઈએ મોં મલકાવ્યાં; કોઈએ વાડી આંખ કરી મીંચકારો કર્યો. કોઈએ અકડાઈથી ડોકાં હલાવ્યાં; કોઈ મારી સામે આશ્ચર્ય અને મશ્કરીથી જોઈ રહ્યાં; કોઈ વગર સમજ્યે ઊભા જ હતા.

મેં જોઈ લીધું: “આ છોકરાઓને મારે ભણાવવાના છે ! આ મશ્કરા, તોફાની, અક્કડ અને ચિત્રવિચિત્ર !” મન જરા શેહ તો ખાઈ ગયું, જરા છાતી થડકી ગઈ; પણ થયું કે “ફિકર નહિ. ધીમે ધીમે જોયું જશે.”

રાત્રે કરેલી નોંધ ખીસામાંથી કાઢીને જોઈ લીધી. લખેલું હતું પ્રથમ શાંતિની રમત; પછી વર્ગની સ્વચ્છતાની તપાસ; પછી સહવાન; પછી વાર્તાલાપ; વગેરે.

મેં છોકરાઓને કહ્યું: “ચાલો, આપણે શાંતિની રમત રમીએ. જુઓ, હું ‘ૐ શાંતિ:’ કહું ત્યારે સૌ ચૂપચાપ બેસી જાને. પછી હું બારણાં બંધ કરીશ એટલે અંધારું થશે. સૌ શાંત હશે એટલે આસપાસના ઘોંઘાટો સંભળાશે એ સાંભળવાની ગમ્મત આવશે. માખીઓનો બણબણાટ સંભળાશે. તમારો શ્વાસોચ્છવાસ પણ સંભળાશે. પછી હું ગાઈશ અને તમે સાંભળજા.”

હું આ બધું બોલી ગયો ને શાંતિની રમત આદરી. ‘ૐ શાંતિ:’ બોલ્યો પણ છોકરાઓ તો ધક્કાધક્કીને વાતો કરતા હતા. બેપાંચ વાર બોલ્યો પણ જાણે હવામાં જાય છે ! હું મનમાં મૂંઝાયો. “ચૂપ ! ગડબડ નહિ !” એમ તો કાંઈ થોડું કહેવાય ? થપાટ મારીને ડરાવાય પણ કેમ ? પણ હું આગળ ચાલ્યો ને બારીઓ બંધ કરી, અંધારું થયું ને ધ્યાન (!) ચાલ્યું. છોકરાઓમાંથી કોઈ ઉં ઉં કરવા લાગ્યા, કોઈ હાઉ હાઉ કરવા લાગ્યા. તો કોઈ ઘડઘડ પગ પછાડવા લાગ્યા. એમાં એક જણે તાળી પાડી ને બધાએ તાળીઓ પાડી. કોઈ હસ્યું ને હસાહસી ચાલી. હું ખસિયાણો પડી ગયો; મોં ફિક્કું પડ્યું; બારીઓ ઉઘાડી નાખી ને જરા વાર ઓરડાની બહાર જઈ પાછો આવ્યો. વર્ગ આખો ઊલટો મસ્તીમાં આવ્યો હતો; છોકરાઓ એકબીજાની સામે ‘ૐ શાંતિ:’ કરતા હતા. કોઈ ઊભા થઈને પોતે જ બારીઓ બંધ કરતા હતા.

મને થયું: “આ મારી નોંધ ખોટી પડી. ઘરમાં બેઠાં બેઠાં નોંધ કરી કલ્પનામાં ભણાવી દેવું સહેલું હતું; પણ આ તો લોઢાના ચણા ચાવવા જેવું છે. આ અત્યાર સુધી ઘોંઘાટ ને ધમાધમીમાં ઊછરેલા છોકરાઓ આગળ શાંતિની રમત એટલે હમણા તો ભેંશ આગળ ભાગવત જેવું થયું. પણ ફિક્કર નહિ. ચૂક્યા ત્યાંથી ફરીને. સારું જ થયું કે પહેલે જ ગ્રાસે મક્ષિકા આવી. કાલથી નવા ગણેશ માંડીશું.”

હું વર્ગમાં આવ્યો ને છોકરાઓને કહ્યું: “ભાઈઓ, આજે હવે વધારે કામ નહિ કરીએ. કાલથી આપણે આપણું કામ શરૂ કરીશું. આજે તમને રજા.”

‘રજા’ શબ્દ સાંભળતાં છોકરાઓ હો હો કરતા વર્ગ બહાર ગયા અને આખી નિશાળ ખળભળી ગઈ. ‘રજા’ ‘રજા’ ‘રજા’ વાતાવરણમાં ગાળી રહ્યું ! છોકરાઓ કૂદતા, ઊછળતા, ઊલળતા ઘર ભણી ભાગવા લાગ્યા.

બીજા શિક્ષકો અને નિશાળિયાઓ જોઈ રહ્યા: “આ શું છે ?” હેડમાસ્તર એકદમ મારી પાસે આવ્યા ને જરા ભવાં ચડાવી કહ્યું: “રજા કેમ પાડી ? હજી બે કલાકની વાર છે.”

મેં કહ્યું: “આજે છોકરાઓ અભિમુખ ન હતા. આજે તેઓ અવ્યવસ્થિત હતા. શાંતિની રમતમાં મેં તે જોયું હતું.”

હેડમાસ્તરે કડકાઈથી કહ્યું: “પણ એમ તમે વગર પૂછ્યે રજા ન આપી શકો. વળી એક વર્ગના છોકરાઓ ઘેર જાય એટલે બીજાઓ કેમ ભણે ? તમારા આવા પ્રયોગો નહિ ચાલે.”

તેમણે જરા રોક કરી ફરી કહ્યું: “એ તમારી અભિમુખતા-ફલિમુખતાને જવા દો; અને શાંતિની રમત તો ચાલે મોંઠે સોંરી શાળામાં. અહીં પ્રાથમિક શાળામાં તો ફડ કરતો તમારો લગાવો એટલે સૌ ચૂપચાપ ! ને પછી રીતસર સૌ ભણાવે છે એમ ભણાવો તેમ જ રાસે પરિણામ દેખાશે. આ એક દિવસ તો ગયો ને ઊલટા બન્યા !”

મને મારા હેડમાસ્તરની દયા આવી મેં કહ્યું: “સાહેબ, તમારા મારી ભણાવવાનું તો બીજા સૌ કરી જ રહ્યા છે, અને તેનું ફળ તો હું ભાળું છું કે છોકરાઓ કેટલા અસભ્ય, જંગલી, અશાંત અને અવ્યવસ્થિત છે. હું તો જોઈ શક્યો કે આ ચાર વર્ષની કેળવણીમાં

૬	દિવાસ્વપ્ન
<p>છોકરાઓએ જાણે કે આટલું જ લીધું; હોહો, હૂહૂને તાળી પાડવી! એમને નિશાળ તો ગમતી જ નથી. રજનું નામ પડ્યું એટલે તો ઊછળી ઊછળીને ભાગ્યા !”</p> <p>હેડમાસ્તર કહે : “ત્યારે હવે તમે શું કરો છો તે જોઈશું.”</p> <p>(૩)</p> <p>હું ધીરે પગે અને મોળે હૈયે ઘેર ગયો વિચાર કરતો પડ્યો: “માણું, કામ તો આકરું છે ! પણ આકરું છે તેથી તો મારી ખરી કસોટી થશે, હરકત નહિ. આપણે હારવું નથી. એમ કાંઈ ‘શાંતિની રમત’ તે થતી હશે ? મોન્ટેસોરી પદ્ધતિમાં એ માટે કેટલી પૂર્વ તાલીમ હોય છે હું પણ મૂરખ તો ખરો કે પહેલે જ દિવસે એ કામ ઉપાડ્યું ! પ્રથમ મારે એમનો કંઈક પરિચય સાધવો જોઈએ. કંઈક મારે માટે તેમને રસ ને પ્રેમ ઊપજવાં જોઈએ. પછી તેઓ મારું કહેવું કંઈક સાંભળે ને કરે. જ્યાં આ છોકરાઓને નિશાળ નહિ પણ રજ ગમે છે ત્યાં કામ કરવું એટલે તો ભગીરથે ગંગા આણવી !</p> <p>બીજા દિવસના કામના વિચારો ગોઠવ્યા ને સૂતો. રાત્રી તો દિવસના કામમાં અને આવતી કાલના કામનાં સ્વપ્નોમાં જ ચાક્ષીગ ઈ . શાળા ઊઘડી ને હું ગયો. છોકરાઓ મારી ફરતા ફરી વળ્યા ને મશકરીમાં ઉડાવતા હોય તેમ ગમ્મતમાં પણ ડર્યા વિના કહેવા લાગ્યા “માસ્તર સાહેબ, આજે પણ રજ આપોને ? આજે પણ રજ, રજ, રજ !”</p> <p>મેં કહ્યું: “ઠીક ત્યારે. આજે પણ રજ તો આપીશું. પણ આખા દિવસની નહિ, બે કલાકની. પણ ઊભા રહો, હું તમને એક વાર્તા કહું છું તે સાંભળો. પછી આપણે બીજી વાર્તા કરીશું.”</p> <p>મેં તુરત જ વાર્તા ઉપાડી.</p> <p>‘એક હતો રાજ, અને એને સાત રાણીઓ, સાતેને સાત કુંવર ને સાતેને સાત દીકરીઓ.’</p>	

દિવાસ્વપ્ન	૭
<p>ગડબડ ગડબડ ને હલ્લાહલ્લી કરતા સૌ છોકરાઓ મારી આસપાસ બેસી ગયા. હું વાર્તામાં જરા અટક્યો ને કહ્યું “જુઓ, સૌ સરખા બેસો, આમ તો ઠીક ન પડે.”</p> <p>બધા કંઈક કંઈક ઠીક બેસી ગયા, પણ કહેવા લાગ્યા : “પણ ઝટ વાર્તા કહોને : ઝટ કહો, પછી શું થયું ?”</p> <p>મેં મોં મલકાવી આગળ ચલાવ્યું.</p> <p>‘એ સાતે દીકરીઓને સાત સાત મહેલ ને મહેલે મહેલે સાત સાત મોતીનાં ઝાડ.’</p> <p>છોકરાઓ તો ફાટી આંખે વાર્તા સાંભળવા લાગ્યા. આખો વર્ગ ચૂપચાપ હતો. કોઈ બોલે કે ચાલે. હેડમાસ્તરને થયું હશે કે આ વર્ગમાં આટલી બધી શાંતિ કેમ છે, એટલે તે વર્ગમાં આવ્યા. મને કહે : ‘કેમ, વાર્તા કહો છો કે ?’</p> <p>મેં કહ્યું : “હા જી; વાર્તા અને આ નવી જાતની શાંતિની રમત બંને કરું છું.”</p> <p>હેડમાસ્તર પાછા પડી ચાલ્યા ગયા. વાર્તા ચાલતી હતી પણ આજુ બાજુ ના વર્ગોમાંથી ખૂબ ઘોંઘાટ આવતો હતો. મેં કહ્યું : “જુઓ, આસપાસ કેવી ગડબડ થાય છે ?” સૌ છોકરાઓએ ગડબડ તરફ કંટાળો બતાવ્યો.</p> <p>વાર્તા અરથે આવી એટલે મેં કહ્યું : “કહો જોઈએ, રજ જોઈતી હોય તો વાર્તા બંધ કરીએ; નહિતર તે ચાલુ રાખીએ.”</p> <p>બધા કહે : “ચાલુ ચાલુ. અમારે રજ નથી જોઈતી.”</p> <p>મેં કહ્યું : “ઠીક ત્યારે વાર્તા આગળ ચલાવીએ; પણ,” ઉમેર્યું “આપણે જરા વાતચીત કરી લઈએ પછી ઘંટ વાગે ત્યાં સુધી વાર્તા ચલાવીએ.”</p> <p>એક છોકરો કહે : “પણ વાતચીત કાલે કરજો. ઝટ વાર્તા કહો તે પૂરી થાય.”</p>	

૮ દિવાસ્વપ્ન

મેં કહ્યું : “એ તો ચાર દિવસ ચાલે એટલી લાંબી છે.”  
બધાં કહે : “ઓહો ! એટલી બધી લાંબી ! ત્યારે તો મજા પડશે !”

મેં ખીસામાંથી કેટલોગ કાઢ્યું ને નામ લખવા માંડયાં. સૌએ વારાફરતી પોતાનાં નામ લખાવ્યાં, પટ પટ ને ઝટ ઝટ. પછી મેં હાજરી પૂરી લીધી ને કહ્યું : “જુઓ હવેથી આપણે વાર્તા શરૂ કરતાં પહેલાં હાજરી પૂરીશું ને પછી વાર્તા. આટલું કહી મેં વાર્તા ચાલુ કરી તે ઠેઠ ઘંટ વાગ્યો ત્યાં સુધી.

સમય પૂરો થયો પણ છોકરાઓ કહે : “ના, હજી બેસો ને વાર્તા કહો.”

મેં કહ્યું : “બસ ભાઈઓ, હવે કાલે.” પૂછ્યું “કાલે રજા કે વાર્તા ?”

બધા કહે : “વાર્તા, વાર્તા, વાર્તા !” એમ કહી સૌ ચાલ્યા હતા.

ગઈ કાલના ‘રજા, રજા, રજા,’ શબ્દોને બદલે આજે ‘વાર્તા, વાર્તા, વાર્તા’ શબ્દો વાતાવરણમાં ગાજી રહ્યા.

મને થયું : “હાશ, આજનો દિવસ તો સુધર્યો ! વાર્તા એક અદ્ભુત જાદુ છે તે વાત સાચી; એક સો ને એક ટકા સાચી !”

(૩)

બીજે દિવસે સવારે સૌ છોકરાઓ મોં મલકાવતા મલકાવતા હું વર્ગમાં આવ્યો કે તુરત જ ઉપરાછાપરી પડતા પડતા મને વીંટી વળ્યા અને બોલ્યા : “ચાલો માસ્તર સાહેબ, હવે વાર્તા કહો.”

મેં કહ્યું : “પહેલાં હાજરી, પછી થોડીએક વાતચીત ને પછી આપણી વાર્તા.”

ખીસામાંથી ચાકનો ટુકડો કાઢી વર્ગમાં વર્તુળ આકાર કાઢ્યો ને

દિવાસ્વપ્ન ૯

કહ્યું : “જુઓ, આની ઉપર રોજ આવીને બેસવું.” બેસી દેખાડીને કહ્યું : “આવી રીતે. આ જગા મારી. અહીં બેસી હું વાર્તા કરીશ.”

બધા ગોઠવાઈ ગયા. મેં જગા લીધી. હાજરી પૂરીને વાર્તા શરૂ કરી. સૌ અભિમુખ હતા. વાર્તા લલકારી, મંત્રમુગ્ધ પુતળાં જેમ સૌ સાંભળતા હતા. વચ્ચે વાર્તા અટકાવીને કહ્યું : “કેમ, તમને વાર્તા કેવી ગમે છે ?”

“અમને વાર્તા બહુ ગમે છે.”

“તમને વાર્તા સાંભળવી ગમે છે તેમ વાંચવી પણ ગમે છે ?”

“હા, અમને વાંચવી પણ ગમે. પણ એવી ચોપડીઓ જ ક્યાં છે ?”

“પણ વાર્તાની ચોપડીઓ હું તમને લાવી આપું તો વાંચો કે નહિ ?”

“વાંચીએ, વાંચીએ.”

એક ચતુર જણ કહે : “પણ તમારે વાર્તા કહેવાની તો ખરી જ ! અમારે એકલી વાંચવાની એવું નહિ.”

મેં કહ્યું : “ઠીક !” પછી મેં વાર્તા આગળ ચલાવી.

ઘંટ વાગ્યો ને વાર્તા અટકી. બધા મારી ફરતા વીંટળાઈ વળ્યા. કોઈ તો મારી સામે હેતથી જોઈ રહ્યા. કોઈ મારા હાથને હળુ હળુ અડતા હતા. કોઈ મનમાં મસ્ત હતા.

મેં કહ્યું : “જાઓ ભાગી જાઓ, શાળામાંથી ભાગો.”

છોકરાઓ કહે : “નહિ જઈએ. વાર્તા કહો તો સાંજ સુધી બેસીએ.”

છોકરાઓ ગયા ને શિક્ષકો મારી પાસે આવ્યા. તેઓ કહે : “ભાઈસા’બ, આ તો ભારે કરી ! અમારા વર્ગના છોકરાઓ પણ વાર્તા માગે છે. આજકાલ તેઓ ભણવામાં ચિત્ત જ રાખતા નથી. વારેઘડીએ

કહે છે કે અમારે તો વાર્તા સાંભળવા જવું છે; નહિતર તમે વાર્તા કહો.”

મેં કહ્યું : “થોડીએક કહેતા જાઓ તો ?”

તેઓ કહે : “પણ એવું આવડે છે કોને ? એકે ય વાર્તા આવડતી હોય તો ને ?”

હું મનમાં હસી રહ્યો.

(૫)

બીજે દિવસ રવિવારનો હતો. તે દિવસે હું ઉપરી સાહેબને મળવા ગયો.

ઉપરી સાહેબે કહ્યું : “હેડમાસ્તર કહેતા હતા કે તમે તો બધો વખત વાર્તા કહ્યાં કરો છો.”

મેં કહ્યું : “હા સાહેબ, હમણા તો વાર્તા ચાલે છે.”

સાહેબે પૂછ્યું : “પણ પછી પ્રયોગો ક્યારે કરશો ? ને અભ્યાસ પૂરો કેમ થશે ?”

મેં કહ્યું : “પ્રયોગ તો સાહેબ ચાલુ જ રાખ્યો છે. વિદ્યાર્થીઓને અને શિક્ષકને પરસ્પર નજીક લાવવામાં વાર્તા કેટલી અદ્ભુત જાદુભરી વસ્તુ છે તેનો હું જાતઅનુભવ કરી રહ્યો છું. પહેલે દિવસે જેઓ મને સાંભળતા ન હતા ને જેઓ મને હુલુ ને હોહો કરી મૂંઝવી રહ્યા હતા તેઓ વાર્તા સાંભળવા મળી છે ત્યારથી શાંત બન્યા છે. મારા તરફ પ્રેમથી જુએ છે. મારું કહ્યું માને છે કહું છું તેમ બેસે છે ને “ચૂપ રહો. ગડબડ નહિ” એમ તો કહેવું જ પડતું નથી ! ને નિશાળમાંથી તો હાંક્યા પણ જતા નથી.”

ઉપરી સાહેબ કહે : “વારુ, એ તો જાણ્યું; પણ હવે નવી રીતે શીખવવાનું ક્યારે શરૂ કરવાનું છે ?”

મેં કહ્યું : “કેમ સાહેબ, શીખવવાની આ નવી જ રીત છે ના!

વાર્તા દ્વારા આજે વ્યવસ્થા શીખવાઈ રહી છે; અભિમુખતા કેળવાઈ રહી છે; ભાષાશુદ્ધિનો અને સાહિત્યનો પરિચય અપાઈ રહ્યો છે. કાલે વળી બીજું પણ શીખવવાનું ચાલશે.”

ઉપરી સાહેબ કહે : “પણ જોજો, એમ વાર્તામાં વરસ વહ્યું ન જાય !

મેં કહ્યું : “હા જી, હરકત નહિ.”

(૬)

વાર્તા માટે વર્ગના વિદ્યાર્થીઓ ગોળાકાર ગોઠવાઈને બેઠા. મેં પાટિયા પર લખ્યું :

આજનું કામ :-

હાજરી

વાતચીત

વાર્તા

હાજરી લીધા પછી વાતચીત કાઢી મેં કહ્યું : “ચાલો જોઈએ, તમારા નખ કેટલા વધ્યા છે ? બધા ઊભા થઈને હાથ બતાવે.”

એકેએક છોકરાના નખ વધ્યા હતા. નખમાં ખૂબ મેલ હતો.

મેં કહ્યું : “તમારી ટોપીઓ હાથમાં લો ને જુઓ, કેટલી મેલી અને ફાટેલી તૂટેલી છે ?”

સૌએ ટોપીઓ તપાસી. કોઈકની જ ટોપી સારી હતી.

મેં કહ્યું : “જુઓ, તમારા કોટનાં બુતાનો પૂરતા છે ?”

બધાએ કોટ સામે જોયું. બેચાર જણનાં જ પૂરાં બુતાનો હતાં.

પછી મેં કહ્યું : “આજે હવે વધારે તપાસ નહિ. હવે વાર્તાનું ખોટી થાય છે.” આમ કહી વાર્તા શરૂ કરી.

વાર્તા વચ્ચે એક છોકરો કહે : “વાર્તાની ચોપડીઓનું શું થંજું ?”

મેં કહ્યું : “એક બે દિવસમાં લાવીશ. જેઓને વાર્તાની ચોપડીઓ વાંચવી ગમતી હોય તેઓ હાથ ઊંચા કરો.”

એકએક વિદ્યાર્થીઓ હાથ ઊંચા કર્યા.

મેં પૂછ્યું : “તમે વાર્તાની જે જે ચોપડીઓ વાંચી હોય તેમનાં નામ બોલો.” કોઈ બે પાંચ જણાએ બેચાર વાર્તાઓ વાંચેલી. ચોથા ધોરણ સુધી પહોંચેલા પણ સૌએ પાઠ્યપુસ્તકની બહાર કંઈ જ નહિ એવું વાંચેલું.

મેં પૂછ્યું : “તમે કોઈ માસિક વાંચો છો ?”

બે જણાએ કહ્યું : “અમે ‘બાલમિત્ર’ વાંચીએ છીએ.”

મેં કહ્યું : “ઠીક ત્યારે, આપણે વાર્તાઓ લાવીશું, તમે વાંચજો. તમે વાંચી વાંચીને ધરાઈ જાઓ એટલી બધી વાર્તાઓ લાવીશું.”

બધા ખૂબ ખુશ દેખાયા.

પછી વાર્તા આગળ ચાલી તે ઘંટ વાગ્યા સુધી. રજા થઈ ને મેં કહ્યું : “સૌ એક વાત સાંભળતા જાઓ. ગોળ ઉપર બેસીને સાંભળો. આ નખ કઢાવી લાવજો, હો ? જાતે કઢાય તો જાતે કાઢજો, નહિતર બાપાને કહેજો અથવા હજામ આવે ત્યારે લેવરાવી લેજો.”

એક કહે : “આપણે તો મોઢેથી કાપી કાઢવાના.”

મેં કહ્યું : “ના ભાઈ, એમ ન કરતા. નખ કાં તો નરેણીથી કે છરીથી લેજો.” પછી મેં કહ્યું : “આપણે એક ગમ્મત કરીશું ?”

બધા કહે : “શું ?”

તમારે ટોપી વિના નિશાળે આવવું. આવી ગંદી ટોપી શા માટે ને ટોપીનો વળી શો ખપ છે !”

સૌ હસી પડ્યા. બધા કહે : “ઉઘાડે માથે તે શાળામાં અવસ ? મોટા માસ્તર વઢે ને !”

મેં કહ્યું “હું કાલથી ઉઘાડે માથે આવીશ ને તમે પણ આવજો.”

છોકરાઓ કહે : “પણ બાપા ના પાડશે તો ?”

“તો કહેજો કે એ તો નકામો ભાર છે, ને ગંદી ટોપી ઓઢવી એ કરતાં ન ઓઢવી સારી.”

વળી મેં કહ્યું : “આ કોટનાં બુતાનો ટંકાવી લેજો. આમ તે સારું નથી લાગતું.” સૌ મનમાં વિચાર કરતા કરતા ઘેર ગયા.

મને હેડમાસ્તર સાહેબ મળ્યા. તેઓ કહે : “અરે ભાઈ, તમે તો કંઈકનું કંઈક કરો છો. આ બધા ચાળા શીદને કરો છો : નખ ઉતરાવવાના, બુતાન ટંકાવવાના ને એવા બધા ! ભણાવવાની નવી રીતે કેળવવા આવ્યા છો તો એ જ કરો ને ! એવા તો માબાપો કરશે, નહિતર આપણે શું ? ને ઉઘાડે માથે તો છોકરાઓને શાળામાં આવવા ન દેવાય. એ તો અસભ્યતા ! એ બાબતમાં ઉપરી સાહેબનો હુકમ જોઈએ.”

મેં કહ્યું : “સાહેબ, આજ ભણતરની નવી વાતો અને નવી રીતો છે. મેલાઘેલા ને ઢંગઘડા વિનાના છોકરાઓનું પહેલું ભણતર વળી બીજું કયું હોય ! વળી જુઓ ને, એ બધા મેં કહ્યું તેથી શરમાય તો છે જ. તેમને એમ તો લાગ્યું જ છે કે આમ ગંદા ન રહેવાય. મારી ખાતરી છે કે ઘણાઓ સાફસૂફ રહેવા પ્રયત્ન કરવા લાગશે. બાકી ટોપીઓની બાબતમાં હું ઉપરી સાહેબનો મત જાણીશ; અને અલબત્ત, તેઓનો હુકમ નહિ મળે તો એ ફેરફાર બંધ રહેશે.”

હું ઘેર ગયો. જમ્યો ને તુરત જ ઉપરી સાહેબને ત્યાં ગયો.

“કેમ ? આજે અત્યારે ક્યાંથી ?

“જી, એક બાબતમાં પૂછવાનું છે.”

“પૂછો, શું છે ?”

“વર્ગમાં હું અને છોકરાઓ ઉઘાડે માથે આવી ન શકીએ ?”

“ શા માટે ?”

છોકરાઓની ટોપીઓ એટલી બધી ગંદી છે ને જાતજાતની છે કે તેઓ ટોપી વિના જ આવે તો શું ખોટું ? આ ઉંમરે તેમને માથે એ ભાર ન હોય તો નહિ સારું ?”

“પણ લોકોને એ વિચિત્ર અને હસવા જેવું લાગશે.”

“લોકોને તો એમ લાગશે જ. આપની મરજી શી છે ?”

“મને લાગે છે કે આપણે આ પ્રયોગમાં આવી સામાજિક બાબતોને ન સ્પર્શીએ. આપણે તો શાળાની ચાર દીવાલોમાં, બેસીને શિક્ષણમાં કેવા સુધારા કરી શકીએ છીએ તે જોવાનું હોય. ટોપી-બોપીનું જવા દો ને !”

મને ઉપરી સાહેબનો વિચાર ટૂંકો લાગ્યો. પણ મને થયું કે હમણાં એનો આગ્રહ જવા દઈએ. હમણાં લોકો મને ઉપરીની સામે ન થઈ શકે.

મેં કહ્યું : “પણ બધા છોકરાઓ ઉઘાડે માથે બેસીને કામ કરે તેમાં વાંધો નથી ને ?”

સાહેબે કહ્યું : “ના જરા યે નહિ. આપણા વર્ગમાં તો તમે તમને ગમે તે સુધારા કરો ને ! જો એમ કરતાં લોકો તે ઝીલી લે તો ટોપી પહેરવાનો મારો આગ્રહ તો નથી જ.”

મેં કહ્યું : “વારું સાહેબ, હવે એક બીજી વાત પૂછવાની છે.

મારે મારા વર્ગમાં એક નાનું એવું પુસ્તકાલય રચવું છે. એ માટે મને પૈસા મળી શકે ?”

સાહેબ કહે : “પૈસા તો શી રીતે મળે ? આપણો પ્રયોગ તો એક રીતે મારી અને તમારી વચ્ચે છે. બજેટના જે પૈસા છે તેથી જ આપણે શાળા ચલાવવાની છે. તમારી શાળાના તમારા વર્ગને ભાગે જે આઠવાર આના આવે તેમાં બધી રમત કરવાની છે.”

મેં કહ્યું : “ત્યારે ?”

સાહેબે કહ્યું : “ત્યારે હમણાં તો એ વિચાર પડતો મૂકવો.”

સાહેબે કહ્યું : “એક બીજી યોજના છે. આપ મંજૂર કરો તો થાય. એ યોજના એ છે કે દરેક છોકરાઓને પાઠ્યપુસ્તકો તો લેવાં જ પડે છે. ગુજરાતી ચોથી ચોપડી, તેના અર્થો અને ઇતિહાસની ચોપડી તો બધા છોકરાઓને ખરીદવાની જ હોય છે.”

“હા; તો ?”

“તો હું એમ કરવા માગું છું કે છોકરાઓ પાસે પાઠ્યપુસ્તકો લેવાવવા જ નહિ; પણ તેના કુલ ખર્ચ જેટલી જે રકમ થાય તે એકઠી કરી તેનાં સારાં સારાં વાંચવા યોગ્ય પુસ્તકો લેવાં. અને તેનું પુસ્તકાલય બનાવવું.”

“વારું; પણ પછી પાઠ્યપુસ્તકો વિના શી રીતે ભણાવશો ?”

“તેનો વિચાર મેં કરી રાખ્યો છે. એમાં ભણાવવાની પદ્ધતિફેર ઉપર મારો આધાર છે. આપને હું કરી બતાવીને વધારે સારી ખાતરી આપી શકીશ.”

“એ તો ઠીક; જાણે કે તમારો પ્રયોગ છે ને તમારે પરિણામ પણ બતાવવું છે. પણ મારે જરા ચેતવણી તો આપવી જ જોઈએ



કે જોજો છોકરાઓ રખડે નહિ. પ્રયોગમાં તમારી સાથે તો હું છું જ; પણ જરા છાતી થડકી જાય છે.”

મેં કહ્યું : “સાહેબ, એકવાર જોઈએ તો ખરા ! આપણો પ્રયત્ન છે તો ઈશ્વરેચ્છાએ ઠીક જ થશે.”

“વારૂ. પણ વર્ષ આખરે આ તમારા પુસ્તકાલયનું શું થશે ? સૌને ચોપડીઓ વહેંચી આપશો ને ?”

“હા, એક રીતે તો ચોપડીઓ આખા વર્ગની છે ને તે વર્ગને પાછી જ મળવી જોઈએ. પણ જો માબાપોને સમજવી શકીશ કે તેઓ પાછી ન માગતાં વર્ગના પુસ્તકાલયમાં જ રહેવા દે, તો વર્ગનું પુસ્તકાલય કાયમ થશે ને દર વર્ષે તેમાં નવાં વાંચવાનાં પુસ્તકો ઉમેરાશે.”

“કોણ જાણે લોકોને તમારી વાત ગળે ઉતરે તો ? બાકી વિચાર તો સુંદર છે. જરૂર એને તક તો આપો જ આપો. પણ સવાલ પાછો એમ થાય છે કે ભણાવતી વખતે તમે પાઠ્યપુસ્તક વિના શી રીતે ચલાવશો ?”

“એનો વિચાર મેં ગોઠવી રાખ્યો છે.”

ઉપરી સાહેબની રજા લઈ હું ઘેર ગયો.”

(૭)

બીજે દિવસે શાળા ઉઘડી. મને હું કે છોકરાઓ ટોપીઓ વિના કદાચ આવશે; પણ મારી ધારણા ખોટી પડી. જાણવામાં આવ્યું કે માબાપોએ તેમ કરવાની ના પાડેલી. તેમણે કહેલું : “ઉઘાડે માથે તે નિશાળમાં જવાતું હશે ? તમારો માસ્તર તો ગાંડો છે !”

મેં નખ તપાસ્યા; પણ કોઈકે જ ઉતરાવ્યા હતા. જાતજાતની ઘરની મુશ્કેલીઓ તેનું કારણ હતી. કોટનાં બુતાનો ટાંકવા કોણ નવરું હતું તે ટાંકી આપે ? એક બાએ કહેવરાવેલું : “મહેતાજી સાહેબ,

તમે ભણાવવા આવ્યા છો તે ભણાવો ને બાપુ ! આ હુન્નર શું કામ કાઢો છો ! અમારે તે કાંઈ કામકાજ હશે કે છોકરાને નખ કાઢી દઈએ ને બુતાન ટાંકી દઈએ ને આ કરી આપીએ ને તે કરી આપીએ ? અમારા લોકના છોકરાનું તો એમ જ ચાલે ! અમે તો મરવા યે નવરા નથી તે તમારી આ વેઠ તે ક્યાંથી કરીએ ?”

હું તો ઠરી જ ગયો. આપણે તો ધારેલું કે શાળા ઉઘડતાં વર્ગ સ્વચ્છ ને સુઘડ દેખાશે પણ તેને બદલે આ સંદેશ મળ્યા ! પણ હરકત નહિ. મને થયું કે “આમ કાંઈ નહિ વળે, મારે એક તરફથી માબાપોનો સહકાર સાધવો જોઈશે ને બીજી બાજુથી શાળામાં જ તેનો શોખ કેળવાય તેવી યોજના કરવી પડશે.”

તે દહાડે તો વધારે વાતચીત ન કરતાં વાત શરૂ કરીને આદરેલી વાર્તા પૂરી કરી.

છોકરાઓ કહે : “બીજી વાર્તા.”

મેં કહ્યું : “કાલથી નવી વાર્તા શરૂ કરીશું. આજે ચાલો જરા રમીએ.”

“રમીએ ?” છોકરાઓ આશ્ચર્યથી મારી સામે જોઈ રહ્યાં.

“હા રમીએ, રમતો રમીએ. તમને કઈ કઈ રમતો આવડે છે ?”

“ઘણી યે આવડે છે, પણ અહીં કાંઈ રમાય ?”

“કેમ ન રમાય ?”

“આ તો નિશાળ છે. ક્યાં કોઈ દિવસ છોકરાઓ અહીંયા રમે છે ! કોઈ દિવસ રમતાં ભાળ્યા છે !”

“પણ આપણે તો રમીએ. હું તમારી જોડે રમીશ. ચાલો રમીએ.”

કેટલાએક છોકરાઓ સજ્જડ ઊભા રહ્યા. કોઈ કોઈ તો 'હેઈઆ' કહીને રમવા દોડયા. ત્યાં તો હોહો થઈ રહ્યું ! બીજા વર્ગના છોકરાઓ વર્ગમાંથી જોઈ રહ્યાં. બીજા શિક્ષકો પણ મારી સામે તાકી રહ્યા.

હેડમાસ્તર એકાએક આવ્યા ને મને ટોક્યો : “જુઓ, આ રમતો અહીં નજીકમાં નહિ રમાય. જોઈએ તો દૂર પેલા મેદાનમાં જાઓ. અહીં બીજાઓને અડચણ થાય છે.”

હું છોકરાઓને લઈ મેદાનમાં ગયો.

છોકરાઓ તો છૂટેલા ઘોડાની જેમ ફૂદાફૂદ કરી બોલતા હતા :

“રમત ! રમત ! એ ભાઈ રમત !”

મેં કહ્યું : “કઈ રમત રમીએ ?”

એક કહે : “ખોખો.”

બીજો કહે : “ના હુતુતુ.”

ત્રીજો કહે : “ના, સાતટાપલિયો દાવ.”

ચોથો કહે : “તો અમારે નથી રમવું.”

પાંચમો કહે : “તો ચાલે આપણે બાકીના રમીએ.”

હું છોકરાઓને શેરીમાં પડેલી ટેવો જોઈ શક્યો. મેં કહ્યું : “આપણી તો રમવા આવ્યા છીએ. ના અને હા, ને નથી રમતા ને રમતા, એવું એવું કરવું હોય તો ચાલો પાછા નિશાળે જઈએ.

છોકરાઓ કહે : “ના, અમે તો રમવા માગીએ છીએ.”

મેં કહ્યું : “ચાલો ત્યારે, આજે તો ખોખો રમીએ. બે જણા ઊભાવડિયા થાઓ ને બીજાઓ પઢી આવો.”

ભેરુ થતાં પાછી કેટલી થે વાર લાગી : એક કહે હું ઊભાવડિયો

થાઈ તે બીજો કહે હું. છેવટે મેં બેનાં નામ નક્કી કરી આખ્યાં ને ભાગ પાડયા એટલે રમત ચાલી.

પણ એ તો શેરીમાં રમેલા છોકરાઓની રમત ! કોઈ મોઢામાં જીભ ઘાલીને રમે તો કે ! દરેક નકામો કંઈ ને કંઈ બોલે જ તે. “એ આવો મિંચાજી પકડવા ! એ પકડયાં, પકડયાં ! તમારા શા ભાર છે, તે તમે પકડી શકો !” “એ પણ સાચવજો.” “એ ભાઈ, જરા જોતો ખરો, પણેથી પેલો નીકળી જશે.” “અરે ધ્યાન રાખ ! જો હું નો’તો કહેતો કે નીકળી જશે ? ભાઈ, વાતો કરવા રોકાયા ત્યાં પેલો નીકળી ગયો. જો હારી ગયા !”

મને થયું : “આ તે રમતનું મેદાન કે કોઈ નાતનો વંડો ! આ તો ખોખોની રમત કે ઘોંઘાટની રમત !”

રમત પૂરી થઈ ને જીતેલા છોકરાઓમાંથી એક બોલ્યો : “લ્યો, અમે જીત્યા, લો ! મહેનત તો ખૂબ કરી પણ કાંઈ ચાલ્યું ! સારો ઊભાવડિયો હતો એમાં શું થયું !”

સામાવાળો ખિજાયો ને ઘૂરક્યો. તે કહે : “લે હું હાર્યો. હવે શું છે !”

પેલાએ ફરી વાર કહ્યું : “તમે હાર્યા અને અમે જીત્યા ! તમે હાર્યા ને અમે જીત્યા !”

હારનારના મોં પર ગુસ્સો હતો. તે કહે : “બસ ! હવે ચૂપ રહે ! - નહિતર આ પથરો લગાવીશ.”

જીતનાર કહે : “લગાવ્યાં, લગાવ્યાં ! ખીજવીશું, ખીજવીશું ને ખીજવીશું ! એ હાર્યો ! એ હાર્યો ! એ હાર્યો !”

પેલાનો ગુસ્સો હાથ ન રહ્યો ને પથરો ઊંચકીને લગાવ્યો. પથરો સામાના માથામાં લાગ્યો ને લોહીની ધાર ચાલી. મને થયું કે આ ભૂંડી

થઈ ! મારો રૂમાલ ફાડી મેં તેને પાટો બાંધ્યો. સૌ છોકરાઓને પાસે બોલાવ્યા ને કહ્યું : “કાલથી રમવાનું બંધ.”

બધા કહે : “પણ એ બે લડે એમાં અમને શું !”

મેં કહ્યું : “તમને એકબે વાત કબૂલ હોય તો જ રમવા આવીએ.”

બધા કહે : “કબૂલ કબૂલ.”

મેં કહ્યું : “પહેલી વાત એ કે રમતી વખતે નકામું બોલવું નહિ. બોલે તે માર ખાય.”

બધા કહે : “કબૂલ.”

“બીજી વાત એ છે કે હારવાજીતવાની વાત જ નહિ. રમત છે; એક વાર આપણે નબળા દેખાઈએ તો બીજી વાર બીજા દેખાય. એમાં પછી અમે હાર્યા ને તમે જીત્યા એવું ન હોય. રમવું એટલે રમવું, દોડવું ને મજા લેવી. હારવું ને જીતવું ને પછી માથાં ફોડવાં એ બધું આપણને ન જોઈએ.”

બધા કહે : “એ પણ કબૂલ.”

અમે સૌ રમત રમીને શાળાએ આવ્યા. સાથે પેલો માથું ફૂટેલો છોકરો પણ હતો. માસ્તરો ને છોકરાઓ સૌ અમને જોવા બહાર આવ્યા. એક ટીખળી છોકરે કહ્યું : “કા, કેવી રમત રમાડી !”

બીજા કહે : “એ તો ભાઈ હોળી રમવા ગયા’તા !”

રજા પડી એટલે શિક્ષકો અને હેડમાસ્તર મળ્યા. એક શિક્ષક મને કહે : “કેમ, યુદ્ધની રમત રમી આવ્યા !”

બીજા કહે : “અરે ભાઈ, આ રમતનું કયા કાઢ્યું ! આ બાર બાપની વેજ, એને તો શાળાની ચાર દીવાલોમાં રાખવી ને ગોખાવવું ને ભણાવવું; છૂટી મૂકીએ તો તો માથાં ભાંગી નાખે ! શેરીમાં રોજ શું થાય છે એ નથી જાણતા ?

હેડમાસ્તર કહે : “હું તો ધારતો જ હતો કે કંઈક નવાબૂની થશે. પણ ઠીક છે, આ ભાઈને એક વાર અનુભવની જરૂર છે; ચેલિન્ગ અમસ્થા ટાઢા નહિ પડે ! અહીં શાળામાં તે રમતોફમતો હોય ?”

મેં કહ્યું : “સાહેબ, રમત એ જ સાચું ભણતર છે. દુનિયાની મહાન મહાન શક્તિઓ રમતના મેદાન પર થયેલી છે. રમત એટલે ચારિત્ર્ય.”

હેડમાસ્તર કહે : “ત્યારે જ તો મારામારી થઈ ને માથું ફૂટ્યું ને !”

વાત ચાલે ત્યાં માથું ફૂટેલા છોકરાનો બાપ ધૂંવાફૂંવા થતો આવ્યો. તે બોલ્યો : “આ અમારે આવું ભણતર નથી જોઈતું. જુઓ આ માથું ભાંગી ગયું છે. કયાં છે મોટા માસ્તર ? કોણે એને માર્યો ?”

મેં કહ્યું : “જુઓ ભાઈ, એ તો રમવા ગયેલા તે ત્યાં છોકરા લડી પડયા ને લાગ્યું.”

બાપ કહે : “પણ રમવા જવાનું એને કીધું કોણે ? નિશાળમાં તે ભણાવવાનું હોય કે રમાડવાનું ! દિવસ બધો શેરીમાં તો રમે જ છે ને ! તમારે છોકરાને ભણાવવો હોય તો મોકલું; નહિંતર ન મોકલું.”

હું તો સાંભળી જ રહ્યો.

હેડમાસ્તર કહે “એ તો આ ભાઈ જરા નવા શિક્ષક આવ્યા છે તે ભણાવવાના નવા નવા અખતરા કરે છે. આજે આ રમતનો અખતરો કર્યો ! ને એમ કરતાં આ બાજણ થઈ !”

છોકરાનો બાપ કહે : “તે મારે તમારા અખતરાઅખતરા નથી

જોઈતા, છોકરાને સરખી ભણાવવો હોય તો ભણાવો; નહિંતર ઉઠાડી લઉં.”

બીજા માસ્તરો મૂછમાં હસતાં હતા. હું આ વખતે શું બોલું ?

ઘેર ગયો. ખાવું ભાવ્યું નહિ. ઓરડામાં જઈને વિચાર કરવા લાગ્યો : “માણું, આ તો રોજડી થઈ ! ખેર, રમતના નિયમો તો આખ્યા છે ને વધારે આપીશ. બાકી રમત રમાડવી તો જોઈએ જ. મારે મન તો એ જ શિક્ષણ સાચું છે.”

પડયાં પડયાં વિચાર આવ્યો : “માબાપોની એકાદ સભા કરું ને રમતનો મહિમા સમજાવું. તેમની પાસેથી સ્વચ્છતા અને વ્યવસ્થાની બાબતમાં સહકાર માગું. એ લોકો મદદ ન કરે તો મારું કામ માર્યું જાય. અને પોતાના છોકરાઓ માટે એટલું તો તેઓ કરે જ ને ! આપણે શિક્ષક લોકો માબાપોનો સહકાર માગતા નથી તેમાં આપણી જ ખામી છે. કાલે સભા બોલાવીશ.”

(૮)

સભા ભરાઈ. આને સભા કહેવી કે કેમ ? ચાળીશ માબાપોને આમંત્રણ કર્યું હતું ત્યારે સાત પિતાઓ આવેલા હતા. મારી નિરાશાનો પાર ન હતો. મેં તો ભાષણ માટે સરસ તૈયારી કરી હતી. મેં ઝુકાવ્યું. મને થયું કે આપણું કામ પ્રયત્નનું છે. ભાષણનો પણ આ અખતરો.

ઘણી ગંભીરતાપૂર્વક એક કલાક સુધી મનનીય ભાષણ કર્યું. સાત જણામાંથી એકને ઘેર જવાનું તેડું આવ્યું ને તે ગયા; બીજાઓ મહા કંટાળે તે સાંભળી રહ્યા હતા. પણ મારા મુદ્દાઓ અગત્યના હતા ને તે તેમને સમજાવવા જ જોઈએ.

મેં તેમને ખરું ભણતર અને ખોટું ભણતર એનો તાત્વિક ભેદ ઝીણવટથી બતાવ્યો. મેં તેમને આધ્યાત્મિક ઉન્નતિ અને સ્વચ્છતા

સાથેનો સંબંધ સમજાવ્યો. મેં તેમને રમત અને ચારિત્ર્ય ગઠનની સાંકળ બાંધી આપી. મેં તેમને અંદરથી આવતા સાચા નિયમનનો મહિમા અને કિંમત કહી. આજની શાળાની શિક્ષણપદ્ધતિ અને નિયમનને વખોડી કાઢ્યા.

પણ આ હતું તુંબડીમાં કાંકરા જેવું ! બિચારા બેપાંચ જણા શરમેભરમે આવેલા, તેઓ ઊઠું ઊઠું થતા હતા; ને ભાષણ પૂરું થયું એટલે ઉતાવળથી ઘર તરફ ચાલ્યા ગયા.

અમે શિક્ષકો ને ઉપરી સાહેબ પાછળ રહ્યા. ઉપરી સાહેબ જરા હસીને કહ્યું : “લક્ષ્મીરામભાઈ, આ તો ભેંશ આગળ ભાગવત ગામું આ તમારી ફિલસૂફી કોણ સમજે ?”

પાછળથી કોઈ શિક્ષક હળવેથી બોલ્યો : “વેદિયો !”

મને સારું ન લાગ્યું પણ ગળી ખાધું; અને મને ખાતરી પણ થઈ કે હું હજી વેદિયો તો છું જ; મને હજી સાધારણ લોકો પાસે કેવું ભાષણ કરવું જોઈએ તેની પણ ગમ નથી.

શિક્ષકો હસતા હસતા ઘેર ગયા.

(૯)

દસબાર દિવસ ગયા ને મેં પુસ્તકાલયનો વિચાર હાથમાં લીધો. વાર્તાઓ ઘણી કહેવાઈ ગઈ હતી. છોકરાઓ ચોથા ધોરણના હતા. હવે તેમના હાથમાં પુસ્તકાલય આપવાની જરૂર હતી.

છોકરાઓને કહી દીધું : “ચોથી ચોપડીને ઈતિહાસના પૈસા લેતા આવજો, અહીંથી તેનું બધું કરીશું.”

બીજે દિવસે એક છોકરો ચોથીને ઈતિહાસ લઈને જ આવ્યો તે કહે : “મારા બાપાએ ચોથીમાં પડયો તે દિવસનાં લઈ રાખ્યાં હતાં.”

બીજો કહે : “મારા મોટાભાઈની ચોપડીઓ છે તે લાવ્યો છું.”

ત્રીજો કહે : “મારી ચોપડીઓ તો મુંબઈથી મારા કૂઆ મોકલવાના છે. અહીંથી નથી લેવી.”

એક કહે : “મારા બાપા પૈસા આપવાની ના પાડે છે. તે કહે છે કે ચોપડી અમે અપાવી દેશું.”

મને થયું : “માર્યા ! પુસ્તકાલયનો મેળ મળવો કલ્પનામાં સહેલો હતો પણ ખરેખર તો આકરું છે !

થોડાએક જણા પૈસા લાવ્યા હતા તેમના પૈસા રાખી લીધા, પહોંચ આપીને છોકરાઓને કહ્યું : “ઠીક.”

બીજે દિવસે છોકરાઓ કહે “અમારી ચોથી ? અમારો ઈતિહાસ ?”

મેં કહ્યું : “એ તો તમારા પૈસા ભેગા કરી મેં આ નવી વાર્તાઓની ચોપડીઓ આણી છે. તમે કહેતા હતા ને કે અમને વાર્તાની ચોપડીઓ વાંચવી બહુ ગમે છે, તેથી.”

છોકરાઓ ખુશ ખુશ થઈ ગયા. તેઓ સારાં સારાં રંગીન પૂંઠાંવાળી અને ચિત્રોવાળી ચોપડીઓ જોઈ પડાપડી કરવા માંડયા.

મેં કહ્યું : “આપણી પાસે હજી તો પંદર જ ચોપડીઓ છે; પંદર જણા વાંચી શકશે. બાકી વીશ જણા મારી પાસે આવે, ને હું વાચું છું તે સાંભળે.” એકદમ ગડબડ ગોટાળો ન થાય માટે મેં ઉમેર્યું “પહેલેથી પંદર જણા વાંચે ને બીજાઓ મારી પાસે આવે.”

પંદર જણાએ પંદર ચોપડી ઉપાડીને એના પર તૂટી પડયા. મેં કહ્યું : “જે એક ચોપડી વાંચી રહે તે ટેબલ પર મૂકે દે, ને ત્યાં પડી હોય તે લે; એટલે વારાફરતી સૌની બધી ચોપડીઓ વાંચવા માટે મળે.”

બીજાઓને મેં પાસે લીધા ને આદર્શ વાચન શરૂ કર્યું. મેં છટાથી, ભાવથી, નિયમ પ્રમાણે વાંચવા માંડ્યું; પણ પેલા પંદર જણાના વાંચવાનો અવાજ ! અટકીને મેં કહ્યું : “ભાઈઓ, સૌ મનમાં વાંચો. અમને અડચણ થાય છે.”

સૌ ધીરા તો પડયા પણ તેમને મૂક વાચનનો મહાવરો જ ન હતો. તેઓ તાણીને જ વાંચતા હતા. તેઓ ધીમા પડી પાછા ઊંચેથી વાંચવા લાગ્યા. મેં તેમને છૂટા છૂટા ઓશરીમાં બેસી વાંચવાનું કહ્યું ને હું અંદર રહ્યો.

આદર્શ વાચન ચાલ્યું. વાર્તા પસંદ કરેલી હતી એટલે સૌએ તે રસપૂર્વક સાંભળ્યું. ઘંટ થયો ત્યાં સુધી પુસ્તકવાચન અને આદર્શ વાચન ચાલ્યાં, ને પછી અમે ઘેર ગયા.

(૧૦)

વાર્તા, રમતો, પુસ્તકાલય, આદર્શ વાચન તેમ જ સ્વચ્છતાની અને વ્યવસ્થાની ખટપટ કરતાં બેત્રણ માસ વીતી ગયા. હું કામનો હિસાબ કરવા બેઠો. મેં થયેલા કામ પર નજર નાખી. મેં લાગ્યું કે હજી પાશેરામાં પહેલી પૂણી પણ નથી થઈ. અભ્યાસક્રમના વિષયો ગુજરાતી, ગણિત, ઈતિહાસ, પદાર્થપાઠ વગેરેમાં તો કશું જ નથી કર્યું. બીજા વર્ગોમાં તો કેટલુંચે ચાલી ગયું છે. આ બધું તો વર્ષ આખરે મારે કરી બતાવવું જ પડશે. મેં મારા અખતરાની શરત છે. વારુ એ તો ઠીક પણ મેં શું શું સાધ્યું તે જોઈ ! વાર્તા કથન સારી રીતે ફાવ્યું હતું. છોકરાઓ તેથી ઠીક ઠીક વ્યવસ્થિત અને અભિમુખ થયા હતા. પણ હજી ચંપકલાલ અને રમણલાલને વાતો નથી ગમતી; રામજી અને શંકરને વાર્તા સાવ સહેલી પડે છે ને વાર્તા વખતે રઘો અને માધો આંખમીચકારા કરે છે, આંગળીઓના ચાળા કરે છે ને બીજાનાં

આળવીતરાં કરે છે. તેનો ઉપાય તો કરવો જ રહ્યો છે ! હા, એટલું ખરું કે રમતો રમાડવાથી બાળકો મારી સાથે ખીલે છે, મને પોતાનો ગણવા લાગ્યા છે, મારાથી બહુ બીતા નથી, અને રમત પછી આદર્શ વાચન ખૂબ ધ્યાનથી સાંભળે છે. પણ હજી રમત વખતની અવ્યવસ્થા ને ઘોંઘાટ થોડાં જ ઘટયાં છે ! ખૂબ મહેનત કરું છું, પણ હજી પૂરો રસ્તો કપાયો નથી.

વાચનાલયમાં હજી થોડી જ ચોપડીઓ છે. હજી હું પાઠ્યપુસ્તકોને બદલે પુસ્તકાલય રચવાની વાત માબાપને ગળે ઉતારી શક્યો નથી. મને લાગતું હતું કે માબાપોને ભાષણ આપીશું ને સમજાવીશું એટલે બધું થઈ જશે. પણ અહીં તો માબાપોને માત્ર ‘ભણાવી દો’ એટલું સમજવાની ટેવ પડી છે. તેઓ બીજું કશું સાંભળવા નવરાં નથી, અને તેમને સમજાતું પણ નથી. પણ ફિક્કર નહિ, એ તો પાછળ લાગવાથી થશે. આજ નહિ તો કાલે; હજી ઘણા દિવસો છે.’’

મને થયું; આ પ્રયોગ એટલે તો મોટું મહાભારત કામ ! આથી જેટલી આપણી કલ્પના, સમજણ અને આદર્શ તેટલી તેની ગંભીર અને મોટી મૂંઝવણ. મારા મનને અનેક પ્રશ્નો મૂંઝવતા હતા. સ્વચ્છતાનું હજી કંઈ જ થયું ન હતું. ટોપીઓમાં તો કંઈ ન વળ્યું. કપડાં એકાદ-બે દિવસ સુધી ઠીક ઠીક સારાં આવ્યાં ને પછી તો પાછી એની એ સ્થિતિ ! નખ પણ પાછા એના એ પાવડા જેવા વધવા લાગ્યા છે. પણ આની પણ પાછળ પડયા સિવાય રસ્તો નથી. સમાજમાં નવી ટેવ નાખવી છે એટલે તે ધીરજથી વારંવાર કરવાથી જ થશે.


ને એકલા છોકરાની જ થોડી ચિંતા છે ? ઉપરી સાહેબ પણ હવે જરા ઉતાવળ થયા છે. તેમના ય પાછા ઉપરી અને વિરોધીઓ હોય છે. તેઓ જશના ભાગી થવા માગે છે, પણ ઉતાવળ અને

પરિણામ બંને માગે છે. તેમની મદદ કરવાની શક્તિ પણ મર્યાદિત તો છે જ.

મારા સાથી-શિક્ષકોને તો મારામાં કશો વિશ્વાસ જ નથી. તેઓ તો મને ચોખ્ખો વેદિયો જ માને છે; ને હા, હું કંઈક હોઈશ પણ ખરો. એમ તે અનુભવ વિનાનો, પણ આ એમની માન્યતાઓ અને શીખવવાની રીતો તો મારે ન જ જોઈએ. તે જોતાં જ મને ત્રાસ થાય છે ! એમ તો હું જે કરું છું તે જ બરાબર છે. મારા છોકરાઓ મને જોઈ મને નાસી જતા નથી. તેઓ મને ઠીક ઠીક ચાહે છે. મારું માન રાખે છે. આજ્ઞા પણ ઉપાડે છે. પરંતુ આ શિક્ષકોના છોકરાઓ તો તેમને જોઈને ભાગી જાય છે; ને પાછળથી તેમના ચાળા પાડતા મેં તેમને નજરે ભાખ્યા ! એક પણ છોકરો શિક્ષક પાસે આવી હસીને તે હેતુથી ઊભો રહેતો જ નથી. તેઓ વર્ગમાં ચૂપચાપ હલ્યાચાલ્યા વિના બેસે છે ને બહાર નીકળે છે ત્યારે ધિંગામસ્તી કરે છે. એ રીતે મારા છોકરાઓને મેં વાજબી છૂટ આપી છે; ને તેઓ વર્ગમાં થોડીક ગડબડ કરી લે છે તેથી તો અત્યંત વધારે પડતી ગડબડ બહાર મચાવતા નથી. પણ પેલાઓ કહે છે કે હું તેમને બગાડું છું. ફટાડું છું; માત્ર વાર્તા કહું છું ને ભણાવતો નથી; રમાડીને રઝળાવું છું ! ઠીક છે, જોયું જશે, એ રમત અને વાર્તા એટલે મારે મન તો અરધોઅરધ શિક્ષણ છે.

આમ છે છતાં મારું કામ વિકટ છે તે મારે ધ્યાનમાં રાખવું જ જોઈએ; અને એમ રાખીને જ હું કામ કરીશ.

વિચારમાંથી બારના ટકોરે જાગ્યો ને પછી “હે ભગવાન ! આખરે તો બધું તારા હાથમાં છે.” એમ કહી બધી ચિંતા એને ખોળે સોંપી “કાલની વાત કાલે જોઈશ” એમ કરીને સૂતો.



## દ્વિતીય ં

### પ્રયોગની પ્રગતિ

(૧)

ત્રીજા માસ બેઠા મને થયું કે હવે તો રોજના કામની નોંધ લેતો જઈ, જેથી મને પોતાને જ ખબર પડે કે અઠવાડિયે કેટલું કામ થાય છે. એની સાથે જ મેં એક માસના કામનો આલેખ કર્યો એટલે મને લાગ્યું કે નોંધપોથીની ઉપયોગીતા છે. આ નોંધપોથી લોગબૂક જેવી નહિ પરંતુ માત્ર દિશાસૂચક યાદીરૂપ હતી.

વાર્તા તો રોજ ચાલતી હતી અને રમતો પણ રમાતી હતી. વચ્ચે વચ્ચે વાર્તાલાપ, આદર્શ વાચન અને શરીરતપાસ પણ તાલતા હતાં. વાંચનાલય પણ ધીમે પગલે વધતું જતું હતું.

(૨)

મેં અભ્યાસક્રમના વિષયોમાંથી કંઈક ઉપાડવાનું શરૂ કર્યું. એક દિવસ સવારે મેં કહ્યું : “લખો ડિક્ટેશન.” છોકરાઓ મારી સામે જોઈ રહ્યા. તેઓના મનમાં કદાચ આવ્યું જ નહિ હોય કે હું ડિક્ટેશન લખાવું અને પાઠ લઈ અને દઈ, કે નકશો પૂછું ને એવું ને એવું કરું એવી જાતનો માસ્તર હોઈ. વળી એક રીતે હું તેવો ન જ હતો. મને તેઓએ તેવો જાણ્યો જ ન હતો.

મેં તેમને કહ્યું : “લખો”.

ઘણાની પાસે પાટી અને પેન નહોતાં. પાટી પેનનું કે બીજી ચોપડીઓનું તેમને કામ પડતું ન હતું એટલે તેઓ એ વિના જ આવતા થઈ ગયા હતા. બીજા વર્ગમાંથી મેં પાટી અને પેનો મંગાવ્યાં ને ડિક્ટેશન લખાવવા બેઠો.

કેટલાએકે મોં મચકોડયાં. કોઈ કહે : “ભાઈ, વાર્તા નહિ ?” કોઈ કહે : “ચોપડી ક્યાં ચાલે છે તે એમાંથી ડિક્ટેશન લખાવશો” એકબે કહે : “પહેલાં જોઈ જવા દો કે પછી ભૂલ ન પડે.”

મને થયું : “વારુ; આ બધા છે તો પૂરેપૂરી જૂની ઘરેડના શિક્ષણમાં ઊછરેલા. ડિક્ટેશનનો જૂનો અર્થ તેઓ બરાબર જાણે છે ને તેથી તેઓને તે ગમતું નથી. ને તેનાથી ભડકે છે ને તેની પૂર્વતૈયારી માગે છે.”

મેં વાચનાલયમાંથી એક ચોપડી ઉપાડી લખાવવા માંડ્યું. હું એક આખું વાક્ય બોલ્યો. પણ હું બેચાર શબ્દ બોલું ત્યાં તો છોકરાઓ કટ કટ શબ્દો સાંભળીને લખવા માંડ્યા ને વાક્ય બોલી રહ્યો તે તો તેમણે સાંભળ્યું પણ નહિ ! તેઓ “શું લખાવ્યું, ભાઈ ?” “શું લખાવ્યું ભાઈ ?” એમ પૂછવા લાગ્યા. મેં કહ્યું : “જુઓ, કેમ લખવું તે હું તમને બતાવું. હું જે વખતે બોલું તે વખતે તમારી મારી સામે જોવું, અને બોલી રહું તે બરાબર સાંભળી સમજી લઈ લખી નાખવું; ને પછી પાછું બીજું વાક્ય સાંભળવા મારી સામે જોવું.” આ રીતે લખાવવા માંડ્યું. પણ જૂની ટેવને એકદમ કેમ ઠીક પડે ! આગળ જતાં તો સૌને એ જ નવી ટેવ પડી ગઈ ને કોઈને ફરી વાર પૂછવું નહોતું પડતું; તેમ હું માત્ર એક જ વાર બોલતો અને ફરીને સાંભળાવી પણ જતો નહિ.

ડિક્ટેશન લખાઈ ગયું ને પાટીઓ નીચે મુકાઈ. તપાસી લીધું

ને જાણ્યું કે જોડણીની ભૂલો ઘણી પડે છે, જોડાક્ષરોનું પૂરું ઠેકાણું નથી ને અક્ષરો પણ બરાબર સારા નથી.

મેં કોઈની પણ ભૂલ કાઢી ન હતી. જેમતેમ જોઈને પાટીઓ પાછી આપી હતી. બધા કહે : “અમારી ભૂલ કેટલી ? અમારી કેટલી ? અમને ઉપર ચડાવો; ઉતારો.”

એક કહે : “હવે લક્ષ્મીરામભાઈ પણ ભણાવશે ને નંબર પૂરશે, ને એવું એવું થશે.”

મેં કહ્યું : “હું તો કંઈયે એવું કરવાનો નથી. ઠીક છે. તમને સૌને લખતા આવડે છે ને ઠીક આવડે છે. કાલે વળી ફરી લખજો ને એમ કરતાં બહુ સરસ લખતાં આવડશે. રોજ રોજ લખીએ તો આવડે જ ને ! ને ભૂલો કાઢીયે ચ શું કરવું હતું !”

એક કહે : “પણ નંબર અને ચડાણિતરી ?”

મેં કહ્યું : “આ મારી પાસે વાર્તા સાંભળ છો તેમાં ચડાણિતરી છે ?”

“ના.”

“આ રમત રમીએ છીએ એમાં નંબર પૂછવાનું છે ?”

“ના.”

“આ તમે કોઈ ઊંચા છો ને કોઈ નીચા છો એમાં ચડાણિતરી છે ?”

“ના.”

“તમે કોઈ જાડા છો ને કોઈ પાતળા છો એમાં ચડાણિતરી છે ?”

“ના.”

“કોઈ પૈસાદાર છો ને કોઈ ગરીબ છો એમાં નિશાળમાં નંબર ને ચડાણિતરી છે ?”

“ના.”

“ત્યારે એમ આપણા વર્ગમાં ચડાણિતરી જ નથી જોઈતી. કવિતા આવડે તે કવિતા ગાય, ન આવડે તો યાદ કરે. રમતાં ન આવડે તે જોઈ જોઈને શીખે; આવડે તે ખૂબ રમે ને મજા કરે. ડિક્ટેશનમાં સારા અક્ષર લખે તેના જોઈને બીજા સારા કરે. કોઈને પૂછીને એકને ન આવડે તો આવડતું હોય તે ન આવડે તેને શીખવે, નહિતર હું શીખવું. એ પત્યું !”

બધા આંખો ફાડી મારી સામે જોઈ રહ્યા. તેમને નવાઈ લાગી હતી.

છેવટે મેં કહ્યું : “આપણો વર્ગ એટલે તો જુદી જ વાત. નવી જ વાત. એમાં જુદી રીતે જ ચાલે. આ તો આપણો વર્ગ !”

‘આપણો વર્ગ’ શબ્દ ઉપર બેત્રણ વાર ભાર મૂક્યો એટલે છોકરાઓને રંગ લાગ્યો. તેઓ કહે : “આપણો વર્ગ. આપણો વર્ગ એટલે જુદી જ વાત. આપણો વર્ગ એટલે નવી વાત.”

ડિક્ટેશનની બાબતમાં મેં અઠવાડિયામાં થોડાએક સુધારા કરી વાળ્યા.

તેઓને રોજ ને રોજ ચાર લીટી કોઈ પણ ચોપડીમાંથી બરાબર જોઈને લખી લાવવાનું સોંપ્યું. મેં પોતે તેમને દસ મિનિટ રોજ વાક્યો લખાવવાનું રાખ્યું. તેઓ રોજ પા કલાક સામસામે લખાવે ને એકબીજાની ભૂલો સુધારી નાખે તેમ પણ રાખ્યું.

તેમને જોડાક્ષરો આવડે તે માટે મેં અઘરા જોડાક્ષરોની અને ખાસ કરીને ચોથી ચોપડીમાં આવી જતા બધા જોડાક્ષરોની એક પોથી બનાવી આપી. આ પોથી સૌને વારાફરતી વાંચવા અને પાટીમાં લખવા માટે આપી.



ચોથી ચોપડીમાં આવતી અઘરી જોડણીની હું યાદી બનાવવા લાગ્યો, અને તેનો ઉપયોગ પણ વિચારી રહ્યો.

અમારું કામ ઠીક ચાલવા લાગ્યું.

### (૩)

એક દિવસ બાજુના ઓરડામાંથી “ઓય વોય રે ! મરી ગયો રે !” નો અવાજ આવ્યો.

અમારા કાન ચમક્યા. અમે વાર્તા કરતા હતા. છોકરાઓનું ધ્યાન તે તરફ ગયું. મેં વાર્તા બંધ રાખી કહ્યું : “એક જણ જઈને જુઓ જોઈએ, શું છે ? કોણ રડે છે ? શા માટે રડે છે ?”

મોટો એવો છોકરો જોઈ આવ્યો અને કહે : “એ તો પેલા જીવાને માસ્તરે માર્યો.”

મેં કહ્યું “કેમ ?”

“એને ભૂગોળ નથી આવડતી.”

મેં ફરી પૂછ્યું : “તેમાં માર્યો શા માટે ?”

એક કહે : “લેસન ન કરી લાવે ત્યારે શું થાય ?”

મેં કહ્યું : “પણ ન આવડે તો ?”

બીજો કહે : “પણ લેસન તો આવડવું જ જોઈએ; ને ન આવડે તો માસ્તર મારે જ ને ?”

મેં પૂછ્યું “પણ કોઈ ગોખે ને તો યે ન આવડે તો ?”

ત્રીજો કહે : “તો યે માસ્તર તો મારે. માસ્તર તો મારે જ ન આવડે તો મારે.”

મેં કહ્યું : “એ તો ઠીક. પણ તમને કોઈને માર ખાવો ગોખ ?”

બધા કહે : “ના; એ તો કોને ગમે !”

મેં કહ્યું : “હું લેસન આપીશ ને તમે નહિ કરી લાવો તો મારે તમને મારવા કે નહિ ?”

“પણ અમે લેસન કરી જ લાવીશું.”

“પણ ગોખશો તો યે નહિ આવડે તો ?”

“તો....તો મારવું નહિ. મારે તો તો વાગે ! ન આવડે તો વધારે ભણાવજો ને અમે વધારે ગોખીશું.”

મેં કહ્યું : “વારુ ત્યારે; આપણે આપણી વાત આગળ ચલાવીએ.”

પણ છોકરાઓનું મન આજે પેલા જીવામાં હતું. તેઓ બધા કહે : “જોજો તો, જીવો તો એવો છે કે પાછળથી માસ્તરને ગાળો દેશે ને ભીંત ઉપર એમનાં ચિત્ર કાઢને ને જોડે ગાળો લખશે.”

મેં કહ્યું : “જીવાએ એમ ન કરવું જોઈએ. માસ્તરને એમ ન થાય.”

બધા કહે : “પણ માસ્તર એને બહુ મારે છે !”

મેં કહ્યું : “ત્યારે શું કરવું ?”

છોકરાઓ કહે : “એને ન મારવો.”

મેં કહ્યું : “ત્યારે લેસનનું ?”

છોકરાઓ કહે : “લેસન ન કરી લાવે તો એને શાળામાંથી કાઢી મૂકવો. નાહકનો માવો શું કામ ? મારવાથી આવડતું હોય તો તો રોજ મારે જ ને !”

એક કહે : “જીવાનું ભણવામાં મન જ નથી. એનું તો સસલાં પકડવામાં મન છે, ને એને ઢોર હાંકવાં ગમે છે.”

બીજો કહે : “ભાઈ, નિશાળમાં જીવો માર ખાય છે; બાકી

બહાર જઈને તો એ છોકરાઓને મારે છે. અમે બધા ય એનાથી બીએ છીએ.”

મેં પૂછ્યું : “એ નાતે કેવો છે ?”

છોકરાઓ કહે : “જી, એ તો કોળી છે. એનો બાપ દરબારી નોકર છે ને એને પરાણે ભણાવે છે. એને ઘેર ભણાવવા માસ્તરને પણ રાખેલા છે.”

મેં કહ્યું : “જવા દો ને. ચાલો આપણે વાર્તા પૂરી કરીએ.”

વાર્તા પૂરી કરી અમે ઉઠ્યા ને ઘંટ વાગ્યો. શિક્ષા અને તેનાં પરિણામો સંબંધી વિચારો કરતો કરતો હું ઘેર ગયો. મારે તો શિક્ષા કરવી જ ન હતી એટલે મારા મનમાં તો નિરાંત હતી.

થોડા દિવસ વહી ગયા.

(૪)

એક દિવસ હું ઉપરી સાહેબને મળ્યો ને મેં કહ્યું : “સાહેબ, એક એવો હુકમ કાઢી આપો કે શાળામાં આવનાર બાળકે સ્વચ્છ કપડાં પહેરીને આવવું પડશે. માથે ટોપી રાખવી હોય તો તે મેલી નહીં જોઈએ. વાળ રાખવા હોય તો ઓળેલા હોવા જોઈએ. દર અઠવાડિયે બાળકના નખ ઉતારવા ને વાળ વધે ત્યારે વાળ કપાવવા. કોટ પૂરાં બુતાન વિના ન જ હોય. વળી દરેક વિદ્યાર્થી નાહીઘોઈને શાળાએ આવે; અગર હાથપગ ઘોઈને તો આવે જ.”

ઉપરી સાહેબે ધીરજથી સાંભળ્યું ને તેઓ હસ્યા. કહે : “કાં, માબાપો નથી સમજતા ?”

મેં કહ્યું : “માબાપોને ઘણું સમજવું છું પણ ગળે જ નથી ઊતરતું. સારાં સારાં પૈસાદાર માબાપો પણ સમજતાં નથી. એ તો કહે કે “નાનપણમાં અમે પણ એમ જ શાળાએ જતા.” તેઓ કહે

છે કે “રોજ ને રોજ એ બધું તે કોણ કરે ! ભાઈ, તમારું કામ ભણાવવાનું છે તે ભણાવો ને ! આ બધું અમે જોઈ લેઈશું.” બહુ થોડો સુધારો થઈ શક્યો છે. ખરેખર સાહેબ, મને એવા વિદ્યાર્થીઓને ભણાવવું નથી ગમતું.”

સાહેબ કહે : “ત્યારે એમ છે ! આપણો જનસમાજ આવો છે. આ સમાજને સંસ્કારી કરવો એટલે તો નેવાનાં પાણી મોભે લઈ જવાં ! તો પણ જ્યારથી આ ખાતું મેં હાથમાં લીધું છે ત્યારથી કંઈક માબાપો ઉપર પણ ઠીક અસર કરી છે.

મેં કહ્યું : “ત્યારે આપ એક હુકમ ન કાઢી શકો ?”

“એવો હુકમ મારાથી ન કઢાય. મારા અધિકાર બહાર છે.”

“અધિકારની બહાર ? તો પછી આપ આવડા મોટા અધિકારી શાના ?”

“આ તો રાજ્ય છે. વળી અન્યત્ર પણ આવી સત્તા અધિકારીઓ પાસે નથી હોતી.”

ઉપરી સાહેબ આગળ કહે : “તમે મોટી સત્તાને હલાવો તો જ આવા હુકમો નીકળે. વળી લોકો આવા હુકમનો ક્યાં અમલ કરનારા છે ! અને તેઓ આપણા હુકમો ન માને તો આપણે શું કરીએ ?”

“શાળામાંથી બાળકને કાઢી મૂકીએ.”

“તે ન બને; તેમ કરીએ તો હોહો થાય.”

મેં કહ્યું : “એ બધું થઈ શકે; પણ સત્તા વિના શાણપણ શા કામનું ! ખરી વાત છે કે આપણે મહેતાજી એટલે શી વિસાતમાં !”

ઉપરી સાહેબ : “ત્યારે એમ જ સમજો; ને ચાલે છે તેમ ચલાવ્યે રાખો.”

“ના, એ તો જાણે નહિ બને. છેવટે હું શાળાની અંદર બેટલો પ્રયત્ન થઈ શકે તેટલો કરી છૂટીશ. બાળકોને તેવી ટેવમાં કેળવીશ; ઉપરાંત આ બાબતમાં નવરાશ મળશે ત્યારે જાહેર હિલચાલ કરીશ. ખરી વાત તો એમ છે સાહેબ, કે લોકોને ભલે પડી ન હોય પણ શાળાની ગંદકીની પરિસ્થિતિ એટલે તો રોગને ઉછેરવાનું જ સ્થલ ? ”

ઉપરી સાહેબ : “વારુ, તમને ગમે તેમ તમે કરો. પ્રયોગ કરવા તો તમે આવ્યા છો. પણ આ ચોથો માસ પૂરો થવા આવ્યો છે. જોજો, વખત દોડ્યો જાય છે.”

નમસ્કાર કરી હું ઘેર આવ્યો. ઘરના ખર્ચે (કંટિજંટમાં તો શું હતું કે ખરીદી શકું ! ) બે સરસ મજની સાવરણી લીધી, એક નાનો એવો આરસો લીધો; એક દાંતિયો ને એક ખાદીનો કટકો લીધો, ને એક નાની સરખી કાતર લીધી. સારું હતું કે નિશાળના કંપાઉન્ડમાં નળ હતો. વર્ગમાં બધી તૈયારી કરી રાખી.

મેં છોકરાઓને હારબંધ ઊભા રાખ્યા. તેઓ હવે તો સારી રીતે અભિમુખ થયા હતા. મારા પણ તેમની પ્રીતિ હતી. હું કંઈ ને કંઈ પણ તેમને ગમે તેવું ને ફાયદાકારક કરું છું તેમ તેમને લાગ્યું હતું.

મેં અરસામાં સૌને તેમનાં મોં બતાવ્યાં ને કહ્યું : “જેઓને લાગતું હોય કે પોતાનાં મોં, આંખ, નાક ગંદાં છે તેઓ નળે જઈ ધોઈ નાખે. સાથે હાથપગ પણ ધુએ ને વાળ પણ ભીના કરે.”

એ તો તબ્બડ તબ્બડ કરતા બધા ઉપડયાને ઉપરાછાપરી પડતા હાથ, મોં, પગ વગેરે ધોવા લાગ્યા.

મેં વિચાર્યું કે “આ લોકોને આગળપાછળ ચાલતાં અને ક્રમવાર કામ કરતાં બતાવવું જોઈશે. આમ ધબ્બડ ધબ્બડ કામ તો આપણો આખો સમાજ કરે જ છે. એ અણઘડતામાંથી તો આપણે આ લોકોને ઉગારવા છે.”

તુરત જ મેં ત્યાં એક લીટો કર્યો ને સૂચના આપી : “આ લીટા પર સૌ ઊભા રહો ને વારાફરતી નળ પર જાઓ.”

હું બે હાથમાં બે ખાદીના ટુકડા લઈ ઊભો રહ્યો. ને બંને બાજુ હાથ, પગ, મોં, માથું ધોવવા લાગ્યાં.

આવી રીતે નિશાળના કંપાઉડમાં તો પહેલુંવહેલું જ થતું હતું. રસ્તે જતા માણસો જોઈ રહ્યા હતા કે નિશાળમાં વળી આ શું ચાલે છે !

બધાએ હાથમોં ધોઈ લીધાં એટલે અમે વર્ગમાં ગયા, ને મેં દાંતિયો આપી આવડે તેમ વાળ ઓળી લેવા સૌને કહ્યું. ટોપીઓને એક ખૂણામાં મુકાવી હતી. બધા સ્વચ્છ થયા. સુંદર દેખાયા, સ્વસ્થ થયા.

મેં ચાકથી ગોળ દોર્યો ને સૌને તે પર બેસાર્યા. હું પણ એ જગ્યાએ બેઠો ને મેં તેમને કહ્યું : “હવે જુઓ, તમારા હાથ કેટલા ચોખ્ખા છે ! તમારું મોં કેટલું સુંદર લાગે છે ! તમને આ ગમે કે નહીં?”

સૌએ કહ્યું : “હા.”

મેં કહ્યું : “ત્યારે આપણે એમ કરીએ તો ? રોજ નિશાળે આવીને આ કામ તમારે કરી લેવું, પછી આપણે બીજું કામ કરીશું.”

તે દિવસે મને સારું લાગ્યું : દિલ પ્રસન્ન થયું. મેં કહ્યું : “ચાલો આજે કવિતા બોલીએ.” હું જે પહેલી કવિતા બોલ્યો તે એક પ્રાર્થના હતી. સહેજે આજે મારા મનમાંથી પ્રાર્થના નીકળી ગઈ.

તે દિવસે નખનું કામ રહી ગયું. કપડાં અને બુતાનનું તો બાકી જ હતું. ચલાવી લેવાનું રાખી તે દિવસનું બીજું કામ ઉપાડ્યું.

(૫)

મેં વિચાર્યું : ઈતિહાસના શિક્ષણનો પાયો વાર્તા દ્વારા નાખ્યો છે. હવે કવિતાના શિક્ષણનો પાયો હું લોકગીતના ગાન દ્વારા નાખું. મેં ખૂબ વિચાર કરી એમ કર્યું હતું કે પહેલા છ મારા મારે પાયાનું કામ કરવું. અને પછીના વખતમાં મારે તે ઉપર રીતસરના ભણતરનું ચણતર કરવું.”

વિદ્યાર્થીને આમ કાંઈ નવું આવે એટલે હસાહસ અને ગમત ને મશકરી તો ખરી જ. મેં લોકગીતની શરૂઆત કરી : “ચાલો જુઓ, હું તમને ગવરાવું તેમ ગાઓ.”

મેં શરૂ કર્યું :

**કાનો કાળજડાની કોર છે,**

**બહેની, મારો કાનો કાળજડાની કોર છે.**

પણ કોઈ ઝીલી શક્યું નહિ.

મને નવાઈ લાગી : ચોથા ધોરણના છોકરાઓ આટલું પણ ન ઝીલી શકે ! પણ એમને એવી ટેવ જ ન હતી. મેં બીજું લીધું :

**મારો છે મોર, મારો છે મોર;**

**મોતી ચરં'તો મારો છે મોર.**

હવે કંઈક ચાલ્યું.

પણ એટલા બધા છોકરાઓએ કાચુંપાકું ગાન ઉપાડ્યું કે શાળામાં તો હોહા થઈ રહ્યું !

પાસેથી શિક્ષક આવ્યા ને કહ્યું : “ભાઈ, બસ રાખો આ અ વ । જ કાન પડ્યું સંભળાતું નથી.

એક શિક્ષક કહે : “એ ભાઈ રોજ ને રોજ કંઈન નખરાં કાઢવાનાં તો જ કે ! અમારા છોકરાને સુખેથી ભણાવવા દેવા છે કે નહિ ? તમારે તો કાંઈ નહિ, અખતરામાં ફાવ્યા તો ઉપરી કહેશે : કરો આ પ્રમાણે તે પ્રમાણે; ને નહિ ફાવો તો બગલથેલો લઈને ક્યાંક ઉપડી જશો !”

હેડમાસ્તર આવ્યા : “અરે લક્ષ્મીરામભાઈ, આ તે શું કાંઈ ધૂડી નિશાળ છે કે મોંપાટ જેમ કવિતાઓની મોંપાટ લેવરાવો છો ! જો નવા અખતરા થાય છે ! આ તો બાપદાદા જે જાણે છે.”

બધા જતા રહ્યા પછી મને થયું : ‘આ તો માર્યા ! સહગાનને હમણાં કોરે મૂકીએ. ગાનશ્રવણ કાઢીએ.’

મેં ‘નથ ઘડી દે સોનારા રે મારી નથ ઘડી દે સોનારા’ ગાયું. મારો રાગ તો જાણે ગધેડું મોહિત થાય એવો ! પણ બેસૂરો નહિ એટલે ચાલ્યું તો ખરું. મને થયું કે રાગ સારો હોત તો ઠીક હતું પણ મેં ઢબથી ને અભિનયથી ગાયું. એમ તો મેં અભિનયનો અભ્યાસ કરેલો. કેટલાક છોકરાઓને ગમ્યું; પણ કેટલાક તો આળસ મરડવા લાગ્યા ને ચાળા કરવા લાગ્યા. બાકી ચંપક જેવા તો બાકી આંખ કરી જાણે મશકરી જ કરતા હતા ! મારી નજર બહારે તે ન હતું. પણ તે તો હું હાથમાં લઈ જ રહ્યો હતો.

જેમને ગાન સાંભળવું નહોતું ગમતું એમ લાગ્યું તેમને મેં કહ્યું ‘તમે જુદા બેસો. પાટીમાં તમને ગમે તે લખો કે ચિત્ર કાઢો.

બીજું ગાન ગાયું : રસ વધ્યો. ત્રીજું ચલાવ્યું. સૌથી વધારે બીજું ગાન ગમ્યું. ને તે વારે વારે ગાયું. જેમ જેમ ગવાતું ગયું તેમ રસ

વધ્યો. છોકરાઓને મેં કહ્યું : “જુઓ મારું ગીત સાંભળજો પણ બોલશો નહિ. શાળાના કંપાઉડમાં તો બોલશો જ નહિ.”

બે દિવસ થયા ને છોકરાઓ ‘નથ ઘડી દે’ ગાવા લાગ્યા. પણ મારો સખ્ત હુકમ કે કંપાઉડની બહાર !

ગામના માણસો વાત કરવા લાગ્યા : “આ કવિતા વળી કઈ જાતની ?”

ભાણો દરજી કહે : “આ તો નવરાતમાં ભવાઈમાં બોલે છે એ.”

રથો કહે : “ત્યારે આ માસ્તર ભવાયા હશે કે ભવાઈ શીખવવા આવ્યા છે ?”

છોકરાઓની માતાઓ કહે : “આ નિશાળમાં બાયડીઓનાં ગીતો શા સારું ગવરાવે છે ?”

આપણે તો આ બધું કાન તળે જ કાઢતા હતા. એવું સાંભળીએ તો ચાલે જ ક્યાં ? આપણે તો ઝુકાવવું જોઈએ. નવા ચીલાઓ એમ જ પડે.

રોજ રોજ નવી નવી કવિતાઓ છોકરાઓ પાસે ગાવા લાગ્યો ને તેમને ગમતી કવિતાઓ નક્કી કરવા લાગ્યો. એમ કરતાં પાંચપંદર ગીતો તો ઘણાને મોઢે થઈ ગયાં. હા, બેચાર છોકરાં એવા હતા જેમને સંગીત ન ગમતું. તેઓ તે વખતે વાંચતા કે લખતા; અને હું તેની ચિંતા ન કરતો.

મારા મનમાં હું દાંડિયારાસને પણ દાખલ કરવાનો વિચાર કરી રહ્યો હતો.

હમણાં શાળામાં લગભગ આ પ્રમાણેનું કામ ચાલતું હતું : વાર્તાનું કથન, વાચનાલય, આદર્શ વાચન, રમતો, ડિક્ટેશન, કવિતાશ્રવણ, સ્વચ્છતા અને પ્રાર્થના.

## (૬)

એક દિવસ એક પરમહંસ બાવા આવ્યા. તેમની સાથે હેડમાસ્તર હતા. હેડમાસ્તરે તેમનું ઓળખાણ કરાવ્યું : “આ મહારાજજી ધર્મોપદેશનું કામ કરે છે. રાજ્યની દરેક શાળામાં તેઓને ઉપદેશ કરવાની સગવડતા મળી છે. આજે તેઓ આપણા સાહેબની ચિઠ્ઠી લઈ આ શાળામાં ઉપદેશ કરવા આવ્યા છે.”

મેં મહારાજજીને આદરપૂર્વક નમસ્કાર કર્યા, ખુરશી ઉપર બેસાર્યા ને કહ્યું : “વારું મહારાજજી, આપ આપનું કામ શરૂ કરો.”

છોકરાઓ તો સાધુ મહારાજના ઝૂં શિર તરફ તથા મોં તરફ જોતા હતા. મહારાજનું પાતળું શરીર, હાથમાં કમંડળ, કાંતિવાળી મુખમુદ્રા, આ બધું વિદ્યાર્થીઓ કૌતુકથી ધારી ધારીને જોતા હતા.

મેં વિદ્યાર્થીઓને કહ્યું : “સ્વામીજી ઉપદેશ આપવાના છે. સૌ ધ્યાનથી સાંભળજો.”

છોકરાઓ હવે તો મારી આજ્ઞામાં સમજતા હતા. તેઓ શાંતિથી બેઠા.

સ્વામીજી ઉપદેશ કરવા લાગ્યા : “દેખો વિદ્યાર્થીઓ, આ જગતમાં સૌથી મોટો ઈશ્વર છે. આ દુનિયાને એણે પેદા કરી છે. એનાથી આ જગત છે. એ આપણું આદિકારણ છે.”

આમ ઈશ્વર મહિમા ચાલવા માંડ્યો. હું તો ચૂપ બેઠો હતો. વિદ્યાર્થીઓ શાંત હતા. પણ ધીમે ધીમે તેઓ અશાંત થતા હતા. કોઈ આળસ મરડવા લાગ્યા, કોઈ પાટી ઉપર કાંકરાથી ચિહ્ન કે મીંડા કરવા લાગ્યા, કોઈ ચોપડી ઊંચીનીચી કરવા લાગ્યા, કોઈની આંખ જરા જરા લાલ બની, કોઈ ટચલી આંગળી બતાવી બહાર ગયું; એક ગયો

તેની પાછળ બીજો ગયો. એકબે જણ વાતો કરવા જતા હતા ત્યાં તો મેં ચૂપકીની નિશાની આપી ને તેઓ ચૂપ થઈ ગયા.

મેં મહારાજને વિનંતી કરી કહ્યું : “કંઈક સહેલી વાત કરો તો તેઓ સમજશે.”

એમ તો સ્વામીજી સરલ હતા. તેઓએ હિંદુધર્મ અને તેના ગ્રંથો અને તેમાં શું આવે છે તેની વાત ઉપાડી પણ તેમાં ય છોકરાઓને રસ ન આવ્યો.

હું મનમાં વિચાર કરતો હતો : “આમ ધર્મોપદેશ થાય ! ધર્મનું તત્ત્વ જે અતિ ગૂઢ છે, અને જેને જાણતા જીવન આપાને સમર્પી દેવું પડે છે, તે આમ આપી શકાય ! આનું નામ ધર્મશિક્ષણ કે ધર્મની માહિતી ! વળી આ ધર્મની માહિતી એ શું જીવ વિનાનું ખોળિયું નહીં?”

મારા મનમાં વિચાર ચાલતા હતા ત્યાં તો સ્વામીજીએ શ્લોકો બોલવા માંડ્યા. છોકરાઓ તો જેમતેમ કરી ઝીલતા હતા, પણ સમજતા ન હતા, તેથી વધારે તો ગમ્મત ખાતર અવાજ કાઢતા હતા.

સાચે જ સ્વામીજી તો ગંભીર હતા. તેઓને મન આ કાર્ય આવશ્યક અને પવિત્ર જ હતું. તેઓ પોતાનું કર્તવ્ય બરાબર જ કરતા હતા; પણ છોકરાઓ પૂરતું આ ભેંશ આગળ ભાગવત હતું.

સ્વામીજીએ શ્લોકોનો અર્થ આપવા માંડ્યો. છોકરાઓને તે સાંભળવો પડ્યો. સ્વામીજીએ અર્થ પાટિયા પર લખ્યો ને છોકરાઓને તે ઉતારી લેવા કહ્યું. પછી સ્વામીજીએ કહ્યું : “આ શ્લોક રોજ સવારે ઊઠીને બોલવો; સાંજે સૂતી વેળા બોલવો. તેથી બુદ્ધિ વધશે, બળ વધશે, તેજ વધશે.”

મારા વર્ગના દસ દસ બાર બાર વર્ષના છોકરા ! એમને શી પડી હતી ધર્મની ને શ્લોકની ! પણ તેઓએ શ્લોક ઉતાર્યો ને અર્થ ઉતાર્યા.

મારા વિચાર આગળ વધતા હતા : “આ ધાર્મિક શિક્ષણ બીજે ક્યાંય આપવાની જગા નથી રહી તે હવે શાળામાં આવે છે ! આગળ તો દેવમંદિરમાં પ્રવચનો થતાં ને ઘરમાં માબાપો તે પ્રમાણે વર્તતાં હશે ને એ રીતે ઘરના આચારો છોકરાઓને ધાર્મિક શિક્ષણરૂપ થતા હશે. પણ લોકોને હવે ધાર્મિક પ્રવચનો સાંભળવા અવકાશ નથી, કે મોટાઓ તો હવે ખાઈપી ઉતર્યા એટલે, કે શાથી, આ વાત શાળામાં આવી હશે ?” પણ વિચારસરણી અધૂરી રહી ને ઘંટ વાગ્યો.

થાકી ગયેલા છોકરાઓ સ્વામીજીને નમસ્કાર કરીને ગયા. હું ને સ્વામીજી રહ્યા. મેં કહ્યું : “મહારાજ ! આજે મારે ત્યાં જ ભિક્ષા લેવા કૃપા કરો.”

અમે જમતાં જમતાં વાતમાં ધાર્મિક શિક્ષણના પ્રશ્ન ઉપર આવ્યા. મહારાજજી કહે : “દેખો ભાઈ, આજકાલ ધર્મ જેવી વસ્તુનો લોપ થતો જાય છે માટે પહેલેથી જ ધાર્મિક શિક્ષણના સંસ્કાર આપવા પડશે.”

મેં કહ્યું : “પણ મહારાજજી ! આ કુમળાં મગજો ઈશ્વર, આત્મા, ધર્મ એવા કઠણ વિષયોન કેમ ઝીલે ! આપે જ ન જોયું કે તેઓને રસ ન હતો, ને તેઓ સભ્યતાની ખાતર જ બેઠા હતા !”

મહારાજજી કહે : “હા, એ વાત તો સાચી છે. છોકરાઓને રમવા-કૂદવા-ખેલવાનું ગમે છે વાર્તા કહીએ તો તે પણ ગમે છે. પણ આ વસ્તુ ગમે કે ન ગમે પણ તેમને કહેવી જોઈએ; મોઢે કરાવવી જોઈએ.”

“પણ સ્વામીજી ! ધર્મ મોઢામાં નથી રહેતો. ધર્મ તો જાગૃતિ છે; અને તે અંતરમાંથી જાગે ત્યારે ખરો. એ તો ત્યારે જાગે કે જ્યારે તેની ભૂખ લાગે. તે માટે પણ વખત આવે ત્યારે. સ્વામીજી ! આપને એમ નથી લાગતું કે આ બધું અકાળે લાદવા જેવું છે ?”

સ્વામીજી જરા વિચારમાં પડ્યા. મેં આગળ કહ્યું : “સ્વામીજી ! ધર્મ વાત સત્ય છે; તે જીવનતરણી છે. મનુષ્યનું જીવનલક્ષ તરવું છે. પણ એમ નથી કે એ બધું ભારે કઠિન છે ? સામાન્ય બુદ્ધિની પણ બહાર છે ? તે માટે કેટલીયે પૂર્વતૈયારી જોઈએ ?”

સ્વામીજી કહે : “હા, એ વાત ઠીક છે, પણ...”

મેં જરા વચ્ચેથી કહ્યું : “ધર્મ શાકમૂળા નથી કે બજારુ વસ્તુ નથી. ચોપડીમાં છપાય છે તે ધર્મ નથી. આપને એમ નથી લાગતું કે, આવી મહત્વની વાતને વધારે ને વધારે ગૂઢ રાખવી જોઈએ ? વધારે વધારે ગુપ્ત રાખવી જોઈએ ને ભારે શ્રમ પછી જ તે મળવી જોઈએ ?

સ્વામીજી : “હા, એ માટે તો આપણા પૂર્વજોને ગુરુઆશ્રમે રહેવું પડતું ને ધર્મ સમજવા માટે કાયાને નિચોવી નાખવી પડતી હતી.”

મેં કહ્યું : “પણ આજે તો આપણે ઘરે ઘરે ને શાળાએ શાળાએ ઉપદેશ લઈ લોકોને ધર્મની લહાણી કરવા નીકળ્યા છીએ !”

સ્વામીજી : ‘ગપણ આ તો કલિયુગ છે. આજે કોણ ગુરુ પાસે આવે એમ છે ?’

મેં કહ્યું : “તો પડયું રહ્યું. ધર્મ વેચવાથી કે ભેટ ધરવાથી નહિ આવે.”

સ્વામી : “ત્યારે ?”

મેં કહ્યું : “મને લાગે છે કે ધર્મોપદેશ નાનાં બાળકો પાસે ન કરાય. તેમને તો આજે સ્વસ્થ શરીર, તંદુરસ્ત મન, નિર્મળ બુદ્ધિ, અથાક ક્રિયાશક્તિ, એ આપવા જોઈએ. તેમને બધી રીતે બળવા કરવા જોઈએ.”

સ્વામીજી કહ્યું : “જેમ એક કાળે ચૌવન ફાટી નીકળે છે તેમ એક કાળે ધર્મજિજ્ઞાસા ફાટી નીકળશે એમ મારું માનવું છે. અકાળનો ગૃહસ્થાશ્રમ જેવો આ અકાળનો ધર્મપરિચય લાગે છે. ધર્મને પહેલેથી જ રોજની વાતનો ને શ્લોકનો કરી નાખવાથી તો ઊલટી તે વિષેની ખરી જિજ્ઞાસા મંદ થાય છે. ઠીક છે, એ પણ એક છે, એમ રહે છે; ને તેને લીધે ૬૦ વર્ષ સુધી પણ માણસ કર્મકાંડના શ્લોકો બોલનારા ને ધર્મશરીરનાં કોટકોના ધર્મ પાળનારા રહે છે.

સ્વામીજી : “એ તો વાત સાચી. મારું પણ એવું માનવું છે. મને પણ આટલા અનુભવથી એમ તો લાગતું જ હતું કે આ રોજના સહવાસથી થોડા વખતમાં વિદ્યાર્થીને આવા વિષયો પર કંટાળો આવશે. મને એમ તો સમજાયું છે કે આપણે કોઈ બીજી રીતે ધાર્મિક શિક્ષણ આપીએ.”

મેં કહ્યું : “માફ કરશો, મહારાજજી ! મારું તો કહેવું છે કે ધર્મને આપણે જીવવા પ્રયત્ન કરીએ. માબાપો પ્રયત્ન કરે; શિક્ષક પ્રયત્ન કરે. પાઠ્યપુસ્તકોમાં ધાર્મિક પુરુષોને પ્રસંગોની વાતો જેમ આવે વખતે બીજી વાર્તાઓ જેમ પુરાણ ને ઉપનિષદની વાર્તાઓ પણ કહીએ. ઈતિહાસના પુરુષોની વાર્તાઓ જેમ કહીએ તેમ ધર્માત્માઓની પણ કહીએ; આટલા સંસ્કારો કહો તો સંસ્કારને આટલી પૂર્વતૈયારી બસ છે. બાકી બધું કર્મકાંડ ને શ્લોકો, ને યાદ કરાવવા ને બોલાવવા,

૪૬	દિવાસ્વપ્ન
ને ધર્મશિક્ષણ ને ધર્મો ને તેનાં પુસ્તકોની સ્મૃતિ ને એ બધું ધાર્મિક શિક્ષણને નામે રહેવા દઈએ તો ?”	
સ્વામીજી કહે : “ત્યારે મારે ધંધો શો કરવો ?”	
મેં કહ્યું : “શિક્ષણનો. આપ પણ મારી જેમ શિક્ષણ આપવા બેસો.”	
સ્વામીજી કહે : “પણ સ્વામી થઈને શિક્ષકનું કામ કરવું ?”	
મેં કહ્યું : “શિક્ષણનું કામ જ તમારું છે. તમે જો શિક્ષણનું કામ લો તો સારા શિક્ષકનો અભાવ દૂર થાય ને સાચું કામ થાય.”	
સ્વામીજીએ હસતાં હસતાં હાથ ધોયા.	
ત્યારથી સ્વામીજીને હું ખૂબ પરિચયમાં આવ્યા છીએ. એ નવીન શિક્ષણના વિચારો વાંચી રહ્યા છે. ને હું તેમની પાસેથી ધર્મગ્રંથોનો અભ્યાસ કરું છું.	
વખત ચાલ્યો જતો હતો. વર્ષ આખરે અભ્યાસક્રમ તો પૂરો થવો જ જોઈશે, અને તે પણ વધારે સારી રીતે. ઉપરાંત સારા સુધારાવધારા કરી બતાવું તો જ અખતરાનો કંઈક અર્થ.	
મને થયું : “હવે ઇતિહાસ ઉપાડું.”	
ઇતિહાસનાં પાઠ્યપુસ્તકો જોયાં; સંતોષ ન થયો. એકમાં હકીકતનો દોષ હતા, બીજામાં પુરાણી દૃષ્ટિ હતી. ત્રીજામાં પૈસા ખાવાની નજર હતી, ચોથામાં શૈલીદોષ હતો, અને સૌથી ખૂબ વખણાતું પુસ્તક મોટાંઓ માટે રસિક પણ વિદ્યાર્થીને માટે અઘરું હતું.	

દિવાસ્વપ્ન	૪૭
મને થયું : “પાઠ્યપુસ્તક તો ન ચલાવાય. ત્યારે ? ત્યારે ઇતિહાસની વાર્તા કહેવી ને સંભળાવવી.”	
વાર્તા તો સૌને પ્રિય હતી. પણ આજ દિવસ સુધી તો બુદ્ધી જાતની વાર્તા કહેલી : અરધી સાચી, અરધી ખોટી; ગપગોળાની અને અદ્ભુત પરીઓની. ઇતિહાસમાં કાંઈ નથી આવતું છતાં વાર્તા કહેવા માંડી. લૂખીસૂકી ઐતિહાસિક હકીકતોને સાંધીને વાર્તા ચલાવી. છોકરાઓ અસ્થિર થવા લાગ્યા.	
“ભાઈ, આવી વાર્તા ન હોય.”	
“ભાઈ, આવી વાર્તા નથી સંભળવી.”	
“જી, પેલી ગઈ કાલે કીધી હતી તેવી કહો.”	
“ચાલો ને ભાઈ રમવા”	
“ભાઈ, આપણે ગીતો ગાઈએ.”	
મને થયું : “આ તો નિષ્ફળ ગયા !”	
બધા મારી ફરતા ફરી વળ્યા ને મને હળવેથી હાથ ખેંચી રમવા ઉપાડ્યો.	
મેં રાતે વિચાર કર્યો : “ઐતિહાસિક સત્યો ભારોભાર સાચવ્યે નહિ પાલવે. એમ તો એ બધી હકીકતને અક્ષરશઃ કોણે જોઈને લખી છે ! વાર્તા દ્વારા જ કદાચ ઇતિહાસ રસદાયક થાય. વળી શક્ય એવી કલ્પિત વાતો ગોઠવીને ઇતિહાસ કહું.”	
“એક મોટું એવું જંગલ હતું. ભીલો રહેતા હતા. એનાં આવાં આવાં શરીરો હતાં, તીર મારતાં તો એવું આવડે કે ઊડતા પંખીને ધાર્યું પાડે. ત્યાં એક ઝૂપડી હતી.”	
વગેરે વગેરે.	



વિદ્યાર્થીઓ વાર્તાના જાદુમાં આવી ગયા ને વાર્તાને પી જવા લાગ્યા. મેં તો વનરાજની વાત હાંકેલી. મૂળ હકીકતોની આસપાસ હું સુંદર રંગ પૂરતો હતો.

વાર્તા અધૂરી રહી.

બીજે દીવસે બીજું કામ જ થવા ન દીધું !

“બસ વનરાજ, વનરાજ, વનરાજ, કહો.”

મેં વાર્તા પૂરી કરી. જરા બીતાં બીતાં પૂછ્યું : “ફરી વાર વાર્તા સાંભળવી હોય તે ઊભા થાય.”

એક નહિ પણ બધા ઊભા થયા.

બીજે દિવસે વાર્તા ચાલી, ત્રીજે દિવસ, ચોથે દિવસ, એમ ઇતિહાસની વાર્તા હાલવા માંડી, કોઈ રમવાનું કે ગાવાનું નામ જન લે .

હું જોતો હતો કે કયાં સુધી રસ રહે છે !

કોઈએ ઉપરી સાહેબને કહ્યું હશે : “અખતરો કેવો થયો એની ખબર તો ખળે પડશે; ને તે દિવસે શિક્ષકને કહેશો કે એને ન આવડતું પણ આ છોકરાઓનું વર્ષ બગડશે તેનું શું ?

જરૂર કોઈ શિક્ષક આવું કહી આવે તેની મારા મનને નવાઈ ન હતી. મારા છોકરાઓને વાર્તા મળતી ને ખુશી રહેતા, બીજા શિક્ષકના છોકરાઓ વર્ગમાં અસંતોષ બતાવે, વાર્તા માગે, ભણવામાં ધ્યાન આપે નહિ તે તોફાન કરે; એટલે બીજા શિક્ષકો મારી ઉપર ખિજાય.

હું કહ્યું : “ભાઈ, તમે તમારે માર્ગે જાઓ. મારે તો અખતરો છે. મારે હૈયે હિંમત છે. હું ચે ચિંતા તો કરું છું કે છોકરાઓનું વર્ષ ન બગડે; ને તે માટે મહેનત કરી રહ્યો છું. પણ મારે મારી રીત છે ને તમારે તમારી રીત છે. કહો તો બીજે ઠેકાણે અહીંથી આવે મારો વર્ગ ચલાવું !”

એક દિવસ ઉપરી અધિકારી મારો વર્ગ જોવા આવ્યા.

એમ તો ભલા હતા; પણ બધો વખત વાર્તાનો જ જોઈ તેઓ પણ કચવાયા. મને કહે : “ભાઈ, છોકરા આમ ઇતિહાસ નહિ શીખે. વાર્તા સાંભળે ત્યાં સુધી મજા; પછી તો આ કાને સાંભળ્યું ને આ કાને બહાર ગયું ! આમાં ભણાવું શું ને એમને આવડ્યું શું !”

મને વાત તો ઠીક લાગી. મને પણ થયું : “છેવટે વાર્તાની મુખ્ય વાત તો યાદ રહેવી જોઈએ, નહિતર ઇતિહાસની પરીક્ષામાં નાપાસ થશે.” મારે માથે પરીક્ષાનું બંધન હતું જ.

મેં એક અજમાયશ કરી. વનરાજની વાર્તા ત્રીજી વાર ચાલતી હતી તેમાં જરાતરા ફેરફાર કરીને કહેવા લાગ્યો. છોકરાઓ કહે. “એમ ન હતું. તમે તો આમ કીધેલું. પહેલા તો હજાર ઘોડાં કીધાં હતાં અને હવે પચાસ કેમ કહો છો ? પહેલાં તો નદીકાંઠે ઝુંપડું હતું” વગેરે.

મને થયું : “વાર્તાને તો આ લોકોએ સજ્જડ પકડી છે.” મને હિંમત આવી કે હવે ભૂલી તો નહિ જાય.

પણ મીઠું મરચું ભભરાવેલી એવી વાર્તા કાંઈ ઇતિહાસના પરીક્ષક માટે નથી. હવે એ બધાને પરીક્ષકના દૂરબીનમાં લાવવી જોઈએ.

કહેલી વાર્તાઓને લખી લઈને હું વિદ્યાર્થીઓને વાંચવા આપવા લાગ્યો. ટૂંકાવા જેવા ભાગો મેં ટૂંકાવ્યા હતા. કોઈ ઠેકાણે વધારે ચોક્કસ સ્થળ અને કાળ પણ મૂક્યાં. વાર્તાની કથનશૈલી અને લખનશૈલી વચ્ચે સહજ તફાવત છે; એ જ તફાવત મેં અહીં લીધો ને વિદ્યાર્થીઓને વાર્તા વાંચવાની મજા પડી. તેઓ એકથી વધારે વાર વાર્તા વાંચતા દેખાયા.

હજી મને હિંમત ન હતી કે તેના ઉપર તેઓને હું પ્રશ્નો પૂછીશ તો તેઓ તેના બરાબર ઉત્તરો આપશે.

મેં એક વાર્તાને મુદ્દાના રૂપમાં ગોઠવી. માત્ર એક એક વાક્યમાં એક એક પ્રસંગને લખ્યો, એટલે કે વાર્તાની માત્ર રૂપરેખા, માત્ર ટાંચણ લખ્યું અને તે વાંચવા આપ્યું.

વિદ્યાર્થીઓ તે વાંચી ગયા. તેમને તે વાંચતા આખી વાર્તા યાદ આવતી હોય તેવું લાગ્યું. હવે મેં એક દિવસ હિંમત કરી વિદ્યાર્થીઓ પાસે વાર્તાની હકીકતને પ્રશ્નોત્તર દ્વારા કઢાવવાનું શરૂ કર્યું. મારા અચંબાનો પાર ન રહ્યો. તેઓ પૂછેલા પ્રશ્નોનો જવાબ ફડ દઈને દેવા લાગ્યા. મને ખાતરી થઈ કે હવે તેઓ પરીક્ષામાં પાસ થશે એટલું જ નહિ, પણ પરીક્ષા પછી પણ તેઓ ઈતિહાસને ભૂલી જશે નહિ.

મેં અધિકારી સાહેબને અખતરા ખાતર બોલાવ્યા ને ઈતિહાસની પરીક્ષા લેવરાવી. તેઓએ કહ્યું : “આ પદ્ધતિથી ઈતિહાસ શીખવવાનું બીજા વર્ગમાં પણ દાખલ કરવા જેવું છે.”

મારે હૈયે એક બાબતની નિરાંત થઈ.

પણ હજી ઘણું બાકી હતું. ચાર માસ વીતી ગયા હતા, પરંતુ મળતી જતી ફતેહથી મારો ઉત્સાહ વધતો જતો હતો.



## તૃતીય ંજ

### છ માસને અંતે

(૧)

દર વર્ષના રિવાજ પ્રમાણે આ વર્ષ પણ અમારી શાળાએ ક્યારની તૈયારીઓ કરવા માંડી હતી. મોટા સાહેબ પધારવાના હતા. એવો રિવાજ હતો કે મોટા સાહેબ આવે ત્યારે છોકરાઓ તેમની સામે સંવાદ કરે, કવિતાઓ ગાય; ડ્રિલ કરી બતાવે અને સાહેબ તેમાંના શ્રેષ્ઠને મોટું ઈનામ આપે; બીજાઓને કંઈ કંઈ ઈનામ આપે; અને આખી શાળાને તે દિવસે સાકરના પડા મળે.

બધા વર્ગના વિદ્યાર્થીઓને એકઠા કરીને હેડમાસ્તર પોતાની નજર સારા સારા લાગતા ગાનારને, સારા સારા ચોખ્ખું બોલનારને એકઠા કરતા હતા. મારા પર પણ નોટિસ આવી હતી; પણ મારા વર્ગના છોકરાઓ ત્યાં હાજર ન હતા. અને હેડમાસ્તર સાહેબે ખુલાસો પૂછ્યો ને મેં કહ્યું : “મારા વર્ગના છોકરાઓ આ કામમાં ભાગ લઈ ન શકે.”

“કેમ ?”

“આ તો ફક્ત સાહેબ મહેરબાનને રાજી કરવા અને તેમની વાહ વાહ લેવા માટે કરીએ છીએ.”

“પણ તેવો આપણો રિવાજ છે. આપણા ઉપરી સાહેબની ઈચ્છા છે.”

“હા, તેમ હશે. પણ મારું મન તેમ કરવા કબૂલ કરતું નથી. હું તેમાં ભાગ નહિ લઉં. મારા વર્ગના છોકરાઓ નહિ આવે.”

“તો મારે ઉપરી સાહેબને જણાવવું જોઈશે. તમે સહકાર આપતા નથી ને ખલેલ પહોંચાડો છો !”

“આપ જરૂર એમના પર લખશો જ. હું તેમને યોગ્ય જવાબ આપીશ.”

“વારુ ત્યારે, તેમ કરીશું.”

જરા અકળાઈ ગયેલા હેડમાસ્તરે મારી વ્યાખ્યામાં તે જ ઘડીએ રિપોર્ટ કરી નાખ્યો.

શાળાના બીજા છોકરાઓને પસંદ કરવામાં આવ્યા : શામજી અને ભીમજી સંસ્કૃત શ્લોક બોલવા માટે, દેવજી અને ખીમજીને કવિતા ગાવા માટે, ચંપક અને રમણીકને તથા નેમચંદ અને મગનલાલને સંવાદોમાં મૂક્યા. બાકીના ઊંચા, જડા અને દેખાવડા પાંચ પંદરને ડ્રિલ માટે ચૂંટ્યા.

મારા મનમાં હું સમસમી રહ્યો : “શાબાશ રે શાબાશ હેડમાસ્તર સાહેબને, શાળાને અને શિક્ષણની આજની નીતિરીતિને !” આ બધા એવા છોકરાઓને શોધ્યા છે કે જેમને વિષયો સાથે લેવાદેવા ન હોય. શામજી અને ભીમજીના કંઈ કંઈક સારા છે. ને વ્રાહ્મણના છોકરા છે તે ઘરમાં સંસ્કૃત શ્લોક કંઈક સાંભળ્યા છે, એટલે તેમને પસંદ કર્યા છે. પણ એ બિચારાઓને કેમે કરી કશું યાદ જ રહેતું નથી. શ્લોકો ગોખી ગોખીને તેમનો દમ નીકળી જશે. પણ આવું હોય ત્યાં જ આવું હોય ! હું મનમાં દુઃખ પામતો ઘેર ગયો. જમીને ઊંઠું છું ત્યાં ઉપરીસાહેબની ચિઠ્ઠી મળી : “આવી જશો, જરા કામ છે.” આપણે તો જાણતા જ હતા કે શું કામ છે. નારાયણનું નામ લઈ હું સાહેબની

ઓફિસમાં ગયો. સાહેબના મોં પર ગુસ્સો હતો. મોં જરા જરા લાલ હતું. ભવા ચડેલાં હતાં. મૂછો વિનાના હોઠ જરા જરા હસતા હતા. તેઓ ખૂબ નારાજ દેખાતા હતા. મને જોઈ ‘બેસો’ કહી બોલ્યા : ‘કેમ, શા માટે તમારા વર્ગના છોકરાઓને ભાગ ન લેવો ? એમાં કેટલાએક છોકરાઓ સુંદર ને હોંશિયાર છે.’”

મારું મન ઠંડુ હતું પણ મગજ તેજ હતું, તેથી જવાબ ફેંક્યો “તે શું, સુંદર છોકરાઓને હોશિયાર છોકરાઓ બીજાઓનું મનોરંજન કરવા માટે છે ! બીજા આગળ નાચીકૂદી શાળાની ખોટી વાહવાહ મેળવવા માટે છે ?

મારો તેજ જવાબ સાંભળી ઉપરી સાહેબ જરા ઠંડા પડ્યા ને કહ્યું : “ત્યારે ! આ કાંઈ નવી વાત નથી. કેટલાયે વર્ષોથી આ રિવાજ ચાલ્યો આવે છે. મોટા સાહેબ આવે ત્યારે આવું થાય જ છે.”

“માફ કરજો, સાહેબ !” મેં પણ જરા નરમ થઈને કહ્યું : “એમ ભલે થતું આવતું હોય, પણ આપણે તે અટકાવવું જોઈએ. આ તો આપણો કેવળ ઢોંગ દેખાય છે, સાહેબની પણ છેતરપીંડી છે.”

“કેમ ?”

“એમ કે આપણે જે બધું તેમને બતાવીશું તે માત્ર મારી મારીને અને ગોખવી ગોખાવીને તૈયાર કરાવીને. વળી એ કાંઈ આપણે ભણાવીએ છીએ તેનું સાચું પરિણામ થોડું જ છે ! કેટલા યે દિવસો રિહર્સલ થશે ને ગોખણપટ્ટી ચાલશે ત્યારે પોપટ જેમ છોકરાઓ પઢશે-અને તે પણ પાછળથી મદદ મળશે ત્યારે ! છોકરાઓનો વખત અને પ્રાણ બંને તંગ થશે, ભણતર પડશે; આજે જેમને આ બધા કામને માટે પસંદ કર્યા છે તેઓ બધા એવા છે કે એકેએક હેરાન થઈ જશે ત્યારે તૈયાર થશે.”

“પણ એમાં છેતરપીંડી ક્યાં ?”

“છેતરપીડી એમ કે આપણે સાહેબને ઠસાવવા માગીએ છીએ કે અમારા છોકરાઓ હોશિયાર છે, અમારી શાળા સુંદર છે. અમારું કામ નમૂનેદાર છે. પણ આપણે તો શું છે અને શું નથી તે જાણીએ છીએ.”

સાહેબ જરા મૂંગા રહ્યા, વિચાર કરતા બેઠા. મેં આગળ કહ્યું “આપણે તો ઢોંગ કરીએ છીએ પણ છોકરાઓને પણ તે રસ્તે લઈ જઈએ છીએ. સાહેબ પણ ખુશ થવાનો ડોળ કરશે, ને ઈનામ આપતી વખતે ભાષણ કરશે : “આ છોકરાઓએ જે બુદ્ધિશક્તિ અને આવડતવાળું કામ બતાવ્યું છે તેથી અમે ખુશ થયા છીએ, અને ખરેખર તેમાંના કેટલાએક તો ઉત્તમ પ્રકારની આગાહી કરાવે છે કે તેઓ સારા અભ્યાસી, સારા શહેરી, અને ઉત્તમ માણસ થશે. તેમને ઉત્તેજન આપવા માટે આ ઈનામોની યોજના વધાવી લઈ અમે આજે ઈનામ વહેંચવાને ખુશ થયા છીએ.” આ શું બધું તેમના અંતરમાંથી નીકળે છે ? તેઓ શું નથી જાણતા કે બધું તેમની ખુશામત વાસ્તે કર્યું છે વળી ઈનામ લેનારા છોકરાઓને ગોખાવ્યું ન હોત અને તૈયાર ન કર્યા હોત તો અમસ્તા તેઓ કેવા અભ્યાસી, શહેરી ને માણસ છે તે આપ, એમનાં માબાપ અને શિક્ષકો સૌ જાણે છે.”

ઉપરી સાહેબ બોલ્યા : “તમે વેદિયા છો. કામકાજમાં સમજતા નથી. તમારે બધું સિદ્ધાંતમાં આવી જાય ! પણ અહીં તો બધી બાબત રાખવાની છે.”

મેં કહ્યું : “તો ભલે રાખો. પણ હું તેમાં ભાગ ન લઈ શકું. મારાથી આ ધાંધલ સહન ન થાય.”

“તો ?”

“તો મારો વર્ગ એ કામમાંથી બાતલ કરો.”

“પણ એમાં તો ભારે મુશ્કેલી પડે, બીજા માસ્તરો અને

અધિકારીઓ અને.... અને મારી મુશ્કેલી પણ વધે. ઊલટું મને તો તમારા વર્ગમાં સારા છોકરાઓ જેતાં સાહેબનું મન વધારે રાજી થશે એમ હતું. આ તો.....”

મેં કહ્યું : “મને તમે આમાંથી તો મુક્ત જ કરો. હું કંઈક સાહેબ મહેરબાનને બતાવવા જેવું કરીશ, અને છોકરાઓનો વખત ન જાય, પ્રાણ તંગ ન થાય અને આ ઢોંગધતૂરા તેમાં કરવા ન પડે તેમ ગોઠવીશ. મારા વર્ગમાં આપ સાહેબ મહેરબાનને લાવજો. મારા મનની ખાતરી છે કે આપ અને તેઓ સાહેબ પ્રસન્ન થશો.

જરા વિચાર કરી ઉપરી સાહેબે ભીનું સંકલેતા કહ્યું : “વારું ત્યારે, એમ કરો, તમને આ કામમાંથી મુક્ત રાખે તેમ હું હેડમાસ્તરને લખી નાખું છું. પણ જોજો, એમને તમે ચીડવતા નહિ. એ જરા જૂના જમાનાના છે; તમે ઊછળતા જુવાન છો. મારે તો તમને બેઉને સાચવવા છે. આ કામ જ કેટલું કઠિન છે.”

મેં મારી રીતે સાહેબની મનમાં કદર કરતાં કરતાં કહ્યું : “વારુ સાહેબ, ત્યારે હું રજા લઈશ.”

શાળામાં આજે પૂરાજોસથી તૈયારી થઈ રહી હતી. “સાહેબ પધારે છે ! મોટા સાહેબ પધારે છે !”

મોટા અમલદારો, નાના અમલદારો, ગામના માણસો અને વિદ્યાર્થીઓ હાજર હતા. અમે શિક્ષકો ખડે પગે અને ઢીલેવીલે મોઢે-પણ અક્કડ રહેવાની મહેનત કરતા-વ્યવસ્થા જાળવતા હતા. શાળાના તોફાની છોકરાઓને એક બાબુ બોલાવી હેડમાસ્તરે ધમકાવીને કહ્યું “જોજો, હરામખોરો ! કંઈ તોફાન કે ગડબડ કરી છે તો કાલે વાંસો હળવો થઈ જશે.”

સાહેબ મહેરબાન પધાર્યા. તાળીઓનો ગડગડાટ ને સંગીત. શાળાનો રીપોર્ટ હેડમાસ્તરે છટાથી અને ધ્રુજતા નથી તેની ખાતરી

કરવા માટે ખૂબ મોટા અવાજથી અને વારે વારે અક્કડ થઈ વાંચી સંભળાવ્યો. રિપોર્ટનો અંત આવ્યો ત્યાં સુધીમાં તેમનું પહેરણ ભીના જેવું થઈ ગયું હતું તેમનો અવાજ ઘોઘરા જેવો બન્યો હતો.

રિપોર્ટ વાંચ્યા બાદ રેસિટેશન્સ એટલે કવિતાઓ અને સંવાદોની શરૂઆત થઈ. જેમ યંત્રમાંથી કોઈ બોલતું હોય તેમ બિચારા છોકરાઓ બોલતા હતા. તેમના પર કશો જ હાવ કે ભાવ સાચેજ ન હતા. છતાં તેઓ જોરથી બોલતા હતા, હાથપગ હલાવીને બોલતા હતા. કમબખ્તીની વાત એ હતી કે જે કવિતાઓ પસંદ કરી હતી તે સુંદર હતી, રસભરી હતી, સારા કવિની હતી અને છતાં છોકરાઓને ભણાવવા બેસીએ તો તે અઘરી પડે તેવી હતી. બિચારા વગર સમજ્યે તે બોલતા હતા, તેનો અભિનય કરતા હતા ને તેમાં રસ બતાવતા હતા. એમ જ સંવાદોમાં પણ હતું. સંવાદો ઉપદેશપૂર્ણ હતા. જે ઉપદેશો મોટાના મોઢામાં શોભે તે ઉપદેશો નાના બાળકોના મોઢામાં લાજતા હતા. એ ઉપદેશનું ફારસ ઘણું બહુ હતું. મને તો તેમ ચોખ્ખું જ લાગતું હતું, અને તેમજ તે મોટા સાહેબને લાગતું હતું. તે મૂંઝામંડળ હતા અને શિક્ષકભાઈઓ જે જરા તટસ્થ થઈને જોત તો તેમને પણ તેવું જ લાગત.

મેળાવડો પૂરો થયો. સાહેબે આભારને ખુશાલી બતાવ્યાં. ઈનામો વહેંચાયા અને હેડમાસ્તર, ઉપરી સાહેબ અને સૌને આજના પ્રસંગ માટે સંતોષ થયો. સાહેબે વિવેકના ઉદ્ગારો કાઢ્યા હતા : “આ શાળાના કામે મને સંતોષ આપ્યો છે.”

આખરે અમારા ઉપરી સાહેબે મોટા સાહેબને વિનંતી કરી : “અમારા આ શિક્ષક કંઈક બતાવવા માગે છે. પેલા પડદા પાછળ કંઈક ગોઠવ્યું છે.”

સાહેબે તે જોવાની ઇચ્છા જણાવી એટલે હું પડદા પાછળ ગયો. ત્રીજી ટકોરીએ પડદો ઉઘાડ્યો. વચ્ચે હું અને આજુબાજુ મારા વિદ્યાર્થીઓ હતા. અમારા વર્ગમાં રોજ ગવાતા એક ગીતને અમે પ્રાર્થના રૂપે ગાતા હતા. આખો ઓરડો શાંત હતો. એકાએક નાટક ક્યાંથી એ વિચારમાં સૌ પડી ગયા હતા.

પ્રાર્થના પછી ‘કચેરી મેં જાઉંગા’નો ખેલ શરૂ થયો. એક છોકરો ઉંદર થયો હતો. દોરડું કેડે બાંધી પૂંછડી કરી હતી. માથે કાળુ કપડું ઓઢ્યું હતું ને ચાર પગે ચાલી. ચૂંચૂં કરતો હતો. વળી એક છોકરો દરજી, બીજો ભરતવાળો, ત્રીજો મોતીવાળો, ચોથો ઢોલકાવાળો, અને પાંચમો રાજ થયો હતો. ઉપરાંત હું છો હતો, રાજના સિપાઈ તરીકે.

પાત્રો હંમેશના સાદા જ વેશમાં હતાં. રાજ ટેબલ પર રોકથી બેઠો હતો; ટોપી વાંકી મૂકી હતી. સિપાઈએ એટલે મેં મૂંઝામંડળ મરડીને વાંકી કરી હતી; ફેંટો જરા વાંકો બાંધી દીધો હતો; હાથમાં છરી હતી. ઢોલકવાળા પાસે ઢોલકું હતું. બીજાઓ પાસે કશું હતું નહિ.

રંગભૂમિ તો સાદી જ હતી. પડદા પાછળ એક પાટિયામાં કમ લખેલો હતો. ઓરડાનો એક ભાગ વાળેલો હતો તે તેના પર એક નાની જાજમ એક છોકરાને ત્યાંથી મંગાવીને પાથરી હતી. બાકી શાળામાં એવું કશું ન હતું કે રંગભૂમિની શોભા માટે મૂકી શકાય. છતાં પીપર અને લીમડાની ડાળખીઓ કાપી ભીંતે ચોડેલી હતી. ચાકથી ભોંય પર છોકરાઓએ ગમ્યાં તેવાં ચિત્રો કાઢ્યાં હતાં.

ઉંદરનું નાટક શરૂ થયું ને પૂરું થયું. મોટાઓ અને નાનાઓ શાંતિથી જોઈ રહ્યાં. નાનાઓ-વિદ્યાર્થીઓ રસથી જોતા હતા; મોટાઓ અજાયબીથી જોતા હતા : “આ શું ! આ કઈ નવીનતા ! આ કેવા પ્રકારનું નાટક !”

૫૮	દિવાસ્વપ્ન
મારે કહેવું જોઈએ કે છોકરાઓએ સુંદર નાટક લખવું. તેઓની ભૂલો પડતી ન હતી પ્રોમ્પ્ટર રાખ્યો જ ન હતો. ભૂલ પડવા જેવું થતું હતું ત્યાં હું તરત જ તે ઉઘાડી રીતે સુધારી દેતો હતો.	
બીજું નાટક 'દીકરી ને ઘેર જાવા દે'નું અને ત્રીજું 'સસોભાઈ સાંકળિયા'નું થયું.	
એક જ પડદો. સીનસીનરીમાં કંઈ નહિ. ક્યાંક માથે ઓઢવાનું તો ક્યાંક લાકડી રાખવાની. બાકી બધો આધાર છોકરાઓના અભિનય ઉપર હતો.	
નાટકો છેલ્લી પ્રાર્થના સાથે પૂરાં થયાં ને હું પડદા આગળ આવ્યો. મેં નાટકના મેનેજર પેઠે ભાષણ કર્યું :-	
“મહેરબાન સાહેબો,	
આ અમારા નવા નાટ્યપ્રયોગો આપે શાંતિથી જોયા તે માટે અમે આપ સૌનો ઉપકાર માનીએ છીએ; આપની પાસે એ બાબતમાં હું એકબે હકીકતો રજૂ કરીશ. આપ તે સાંભળવા કૃપા કરશો.	
આ ચોથા વર્ગના છોકરાઓ છે. આ પ્રસંગે આપણે બેચાર નાટકો લખવીએ તો કેમ એમ જ્યારે બાળકોને પૂછવામાં આવ્યું ત્યારે તેઓએ ઉત્સાહ અને તત્પરતા બતાવ્યાં. તુરત જ નાટકો પસંદ કર્યાં. જે વાર્તાઓ તેઓએ વાંચી છે ને સાંભળી છે, તેના જ આ નાટકો છે. તેમને કહેવામાં આવ્યું હતું કે જેમ દર અઠવાડિયે આપણે વગર તૈયારીએ નાટકો કરીએ છીએ તેમ જ આ વખતે પણ કરવાનાં છે. અમે નાટકો ગોખવતા નથી. માત્ર તેઓ વાર્તા જાણે છે, દરેક પાત્ર પોતાનું છે તે જાણે છે, તે પછી રંગભૂમિ ઉપર સંબંધ જાળવીને પ્રસંગ પ્રમાણે હૈયાઉકલતથી બોલે છે. કોઈ પણ બાળકે કોઈ પણ પાઠ ગોખ્યો નથી. સીનસીનરી અને વેશો નાટકનાં ગૌણ અંગો છે, મહત્વનું	

દિવાસ્વપ્ન	૫૯
અંગ અભિનય અને ભાવદર્શન છે. તેના તરફ અમારું ધ્યાન રહે છે. વેશ વગેરે વધારે નથી કરતા તેથી તેને વિકસવાની પૂરી તક મળે છે. આપે તે અહીં કેટલું જોયું તે આપ જાણી શક્યા હતો. તેઓને આ કામ અત્યંત ગમે છે. તેમને આનાથી ખૂબ આનંદ થયા છે. તેમને શાબ્દાશી આપવી નથી પડતી, કેમકે તેઓ સરસ કામ કરે છે તે જ તેમને પૂરેપૂરો સંતોષ આપે છે.	
આપે તસદી લઈ આ બાલનાટકો જોયાં તેથી ફરી વાર હું આપનો ઉપકાર માની વિરમું છું.”	
મોટા સાહેબના મોં ઉપર પ્રસન્નતા દેખાતી હતી તે હું ક્યારનો જોઈ રહ્યો હતો; તે તુરત ઉઠ્યા ને બોલ્યા : "I cannot but congratulate both the teacher and the taught for the real treat they gave us this afternoon. It was splendid ! I felt I was in a new school in my own country---England. It was really charming to see little kiddies playing mouse and tailor and king and so forth and so on, all spontaneous and free. This is true education. All recitation and cramming is a thing of the past. Oh ! It's terrible demon ! It's ugly, soulkilling."	
<sup>૧</sup> આ શિક્ષક અને વિદ્યાર્થીઓએ અત્યારે જે ખરેખરી ગંમત આપી છે તે બદલ તેમને અભિનંદન ઘટે છે. કામ ખરેખર સુંદર થાય છે ! મને, જાણે કે હું મારી પોતાની માતૃભૂમિ ઈંગ્લાંડમાં હોઉં એમ લાગતું હતું. આ નાના બાળકો સ્વયંસ્ફૂર્તિથી ઉદર, દરજી અને રાજના પાઠો લખવતા હતા. તે દશ્ય અદ્ભુત હતું. આ જ સાચી કેળવણી છે. રેસીટેશન અને ગોખીને સંવાદો લખવવાનો કાળ હવે રહ્યો નથી. એ રીત ખરેખર નિઘૃણ, બેહુદી અને આત્માનો નાશ કરનારી છે.	

આટલું બોલી તે અટક્યા ને ફરી પાછા બોલ્યા : "I again say, I am very happy to see this. I won't given them prizes. The genuine pleasure they felt while acting, is a greater and better reward than anything else, I am very glad indeed; very very glad."<sup>૩</sup>

મેળાવડો પૂરો થયો અને સૌ સૌને ઠેકાણે જતા હતા. ઉપરી સાહેબની છાતી કૂલી ગઈ હતી.

તેમણે મને મોટા સાહેબ પાસે બોલાવ્યો ને મારું ઓળખાણ કરાવ્યું અને હું અખતરા કરું છું તેની તેમને વાત કરી. સાહેબે મારી સાથે હાથ મેળવી કહ્યું : "Bravo ! You are success, Go on with your experiments. This is something ! Rest is sham and bosh."

ઉપરી સાહેબના મનમાં શું થતું હશે ?

હું ઘેર ગયો. ખરેખર આજે હું આનંદમાં હતો. સાહેબે હાથ મેળવ્યો ને શાબ્દાશી આપી તે એક કારણ ખરું; પણ ખરું કારણ તો મારા અખતરાની આજે કાંઈક કિંમત થઈ તે હતું. પણ હું વિચાર કરતો હતો : "સાહેબ તો પોલિટિકલ અમલદાર છે; તેમને આ નવી નિશાળ ને એ બધી વાતની શી ખબર !" પણ મને પછી ખબર

<sup>૩</sup> હું ફરી વાર કહું છું કે આ જોઈને મને ખૂબ આનંદ થયો છે. હું આને માટે ઈનામ આપવા માગતો નથી. નાટ્યપ્રયોગો અને અભિનય વખતે તેમને જે ખરેખરો આનંદ થતો હતો તે જ તેમનું ખરું ઈનામ છે. ખરેખર, હું ભારે ખુશ થયો છું.

<sup>૩</sup> શાબ્દાશ ! તમારું કામ આબાદ છે ! આવા અખતરા બહુ કર્યા કરો. આમાં જ કંઈક કેળવણી છે. બીજું બધું નિરુપયોગી હોય છે.

પડી કે તેમના દીકરાને યુરોપની કોઈ નવીનમાં નવીન શાળામાં તેમણે ભણવા મૂક્યો છે, અને તેથી પોતે નવી કેળવણીમાં રસ લે છે.

રાત્રે બેચાર શિક્ષકો મળવા આવેલા. તેઓ સાહેબે શું કહ્યું વગેરેની પૂછપરછ કરતા હતા ત્યાં જ ઉપરી સાહેબની ચિઠ્ઠી આવી ને હું તેમને ત્યાં ગયો.

સાહેબ આજે પ્રસન્ન હતા. આજે મોટા સાહેબ શાળાથી ખુશ થયા હતા. ઉપરી સાહેબે મને ખુશી આપી; ને પોતે આરામ-ખુશી ઉપર લાંબા થયા ને બોલ્યા : "પહેલા મને એ કહો કે છોકરાઓને નાટકમાંથી કાંઈ જ ગોખવ્યું ન હતું ??"

મેં કહ્યું : "આપને એમ લાગ્યું ?"

ઉપરી સાહેબ : "ના; પણ એ બધું ચાદ શી રીતે રહ્યું ? બધા બરાબર બોલતા હતા."

મેં કહ્યું : "વાત જ એ છે. એમને વાર્તા સંભળાવી હતી. વાર્તા ગમતી હતી. વાર્તાના પાત્રોના મનોભાવ સાથે તેમને એકતારપણું અનુભવ્યું હતું. જે બધું તેઓએ સાચે જ પોતાનું કર્યું હતું તે તેઓ પ્રગટ કરતા હતા."

ઉપરી સાહેબ : "પણ હાવભાવ કોણે શીખવ્યા !"

મેં કહ્યું : "એમ તો કોઈએ બતાવ્યા નથી. અમે દર અઠવાડિયે નાટકો કરીએ છીએ. તેમાં હું પોતે ઉતરું છું ને છોકરાઓ પણ ઉતરે છે. મને આવડે છે તેવો મારા પાત્રમાં હાવભાવ હું કરું છું. છોકરાઓ પણ પોતાના પાત્રોના હાવભાવ કરે છે."

ઉપરી સાહેબ : "પણ એ કેમ બને ? મને નથી સમજાતું."

મેં કહ્યું : "એમની આંખ ખુલ્લી છે ને ! તેઓ દરજી, સુતાર, કુંભાર, ઉંદર વગેરેને જુએ છે-સાંભળે છે. વાર્તામાં તેમનું વર્ણન આવે

છે તે સાંભળે છે. ઉપરાંત તેમને ઈશ્વરે કલ્પનાશક્તિ આપેલી છે. આથી તેઓ અનુભવ અને કલ્પના મેળવી તેઓને મનમાં સૂઝે છે તેમ અભિનય કરે છે. તેઓ જ પોતાના પરીક્ષક છે. અનુભવ અને કલ્પનાં રંગભૂમિ ઉપર ઊતરે છે કે નહિ તે તેઓ જોતા હશે.”

ઉપરી સાહેબ : “અરે, આ તો બહુ ઊંચી ને અઘરી વાત થઈ.”

મેં કહ્યું : “પણ છોકરાઓને ક્યાં આ વાત સમજવાની હોય છે ! આ તો તેઓ જે કરે છે તે કેમ કરે છે તેનું પૃથક્કરણ છે.”

ઉપરી સાહેબ : “હું, I See(સમજ્યો). એ તો ઠીક, પણ આજ તો કમાલ કરી. મોટા સાહેબ ખુશ થયા.”

મેં કહ્યું : “અને ન થયા તો પણ આ નાટકનું કામ તો ચાલ્યા જ કરત.”

ઉપરી સાહેબ : “પણ તમે આ પ્રયોગ કરો છો તેની મને જાણ જ ન કરી. ઘણું કરી હેડમાસ્તર કે બીજા શિક્ષકો પણ જાણતા નથી.”

મેં કહ્યું : “ખરી વાત છે. મેં જ તેમને વાત કરી નથી. તેમને મન આ બધું રખડવું-રઝળવું છે. તેઓ છ માસિક પરીક્ષા માટે લેસન કરાવવામાં પડ્યા છે.”

ઉપરી સાહેબ : “પણ તેમને ખબર તો પડે જ ને ?”

મેં કહ્યું : “ના. અમે દર અઠવાડિયે ફરવા જઈએ છીએ ત્યાં રમત તરીકે આવું કરીએ છીએ. એક પછેડી હું લેતો જઈ છું એનો અમે પડદો કરીએ છીએ; બે છોકરા તે પકડીને ઊભા રહે છે. એની એક બાજુ જોનારા ને બીજી બાજુ નાટકવાળા રહે છે.”

ઉપરી સાહેબ : “શું કહો છો !”

મેં કહ્યું : “એ જ કહું છું.”

ઉપરી સાહેબ : “વારુ ત્યારે, આપણે આપણી શાળાના બધા વર્ગમાં નાટકો દાખલ કરીએ. મોટા સાહેબને તો આ વાત બુ જ ગમે છે. ખરેખર, નાટકો સુંદર થતાં હતાં ! આપણે પેલાં રેસિટેશન્સની કડાકૂટ કાઢી નાખીએ તો ?”

મેં કહ્યું : “મેં તો કાઢી જ નાંખ્યાં છે ને ! આપ હવે કાઢો.”

ઉપરી સાહેબ : “એમ જ કરીએ. સાહેબ પણ કહે છે કે **B e damned cramming ! Yes, I also remember my days of cramming** પણ હું તો જરા બુદ્ધિશાળી છોકરો હતો એટલે આપણને તો આકરું ન પડતું. પણ બિચારા ગોખી ગોખીને મરી જતા હતા. **B હો ખણપટ્ટી !**”

હું મનમાં હસી રહ્યો હતો. “આજે મોટા સાહેબની પધરામણીથી ભારે કામ થયું ! અખતરામાં આ પણ અનુભવ !

હું ઘેર જઈ સૂઈ રહ્યો.

(૨)

છમાસિક પરિક્ષા માટે આવી હતી. અન્ય વર્ગમાં પુનરાવર્તન થઈ રહ્યું હતું. ઈતિહાસ, ભૂગોળ, ગણિત, ભાષા ફરીવાર ગોખાતા

<sup>૪</sup> નાપાક ગોખણપટ્ટી ! હા, મને પણ મારા ગોખણપટ્ટીના દિવસો બરાબર યાદ છે.

<sup>૫</sup> ગોખણપટ્ટીનો નાશ થાયો.



હતાં-તાજાં કરાતાં હતાં. એક વાર તો છ માસનો અભ્યાસક્રમ પૂરો થઈ ચૂક્યો હતો. મારું પોતાનું ગારું તો હજી કયાંય દૂર હતું; અને પરીક્ષાની દૃષ્ટિએ વિચાર કરું તો તો હું ઘણો જ પાછળ હતો, આમ છતાં મારે મારા વર્ગની પરીક્ષા તો આપવાની જ હતી. હું પુનરાવર્તન કરાવવામાં વખત ગાળવાનો ન હતો. તે વખત મારે બચાવવાનો જ હતો. મારું શિક્ષણકાર્ય છેક સુધી ચાલવાનું હતું કારણ કે મારા વર્ગમાં જે કાંઈ થતું હતું તેનું પુનરાવર્તન વિદ્યાર્થીઓ સ્વતઃ જ કર્યા કરતા હતા. પુનરાવર્તન સ્વયં થાય તેની યોજનાઓ પણ મેં યોજી હતી. દાખલા તરીકે અંતકડીની રમતમાં તેઓને કવિતાઓનું પુનરાવર્તન પુનઃ પુનઃ થયા જ કરતું હતું.

પણ હજી મેં ભુગોળ, પદાર્થપાઠ અને વ્યાકરણને સ્પર્શ સરખો યે કર્યો ન હતો. મને થયું વ્યાકરણને ઉપાડું. વ્યાકરણ અઘરો વિષય ગણાય છે, અને તેમાં વિદ્યાર્થીઓને સીધી રીતે રસ હોવાનું કારણ નથી. ભાષાના પરચ્છેદમાં ચોથા ધોરાણના વિદ્યાર્થીને શા માટે રસ હોય ? એમાં કયું રસિક તત્ત્વ છે ? કઈ વસ્તુ આનંદ વગર તે વખતના જીવનને ઉપયોગી એવું જ્ઞાન આપે છે ? વિદ્યાર્થીને કઈ જગ્યાએ એમ થાય છે-વાહ, આમાં તો ગંભીર છે ! - આ તો ભારે ઉપયોગી ! તેથી મેં તો મારો વિચાર બાંધેલો જ છે કે વ્યાકરણનું શિક્ષણ ભાષાશિક્ષણમાં રસ લેતા થઈ ગયેલા મોટી ઉંમરના વિદ્યાર્થીઓ માટે જ હોય. પ્રાથમિક શાળામાંથી એ વિષય જ નીકળી જવો જોઈએ. જે વિષય શીખવવામાં અઘરો પડે અને જે શીખનારને કંટાળો આપે તે શા માટે શીખવવો ? જ્ઞાનના બીજા વિષયો કયા થોડા છે ?

પણ મારે અખતરો તો કરવો જ હતો. કંઈ નહિ તો મારી શરત

પ્રમાણે પરીક્ષા વખતે મારે તે વિષયની પણ સારી રીતે શીખવી બતાવેલો દેખાડવો હતો. તાત્વિક વિચારોને કારણે વ્યવહારને માટે મારા આ અખતરમાંથી તે છોડી દેવાનો ન હતો. મારે તો ચાલતા ચોથા ધોરણમાં તે સારી રીતે કેમ શીખવાય તે સમજાવવું હતું.

વ્યાકરણનો અભ્યાસક્રમ વાંચી ગયો. મને થયું કે આ ક્રમે તો આપણે ન ચાલીએ. નામની વ્યાખ્યા, ક્રિયાપદની વ્યાખ્યા ઝટ ગોખાવશે પણ બરાબર સમજાવશે નહિ. મને નાનપણમાં જ્યારે સમજાવવામાં આવતું હતું ત્યારે હું પણ સમજી શકતો ન હતો; માત્ર યાદ જ રાખતો હતો. યાદ રહે તેટલા ઉપરથી શિક્ષકો ભૂલ ખાઈ બેસે છે કે સમજાવવામાં આવેલું છે. મેં ચાલતી રીતને તો નમસ્કાર જ કર્યા. હવે નવી કઈ રીતે વ્યાકરણ શીખવવું ? મેં વિચાર કર્યો, યોજના ઘડી અને તેને અમલમાં મૂકી, ખરેખર વિદ્યાર્થીઓને ભારે મજા પડી. તેઓને મન એક સુંદર રમત થઈ પડી; અને તેઓ બે માસમાં તો નામ, સર્વનામ, વિશેષણ, ક્રિયાપદ ને અવ્યયને ઓળખતાં અને વાક્યમાંથી બતાવતા શીખી ગયાં. તેઓ એકવચન અને બહુવચન, તેમ જ નર અને નારીજાતિનો ભેદ પણ સમજ્યા. હું કર્તા અને કર્મને ઓળખાવવાની યોજના વિચારી રહ્યો હતો, એટલામાં એક વાર અમારા વર્ગમાં વ્યાકરણની રમતો ચાલતી હતી ત્યાં મહેરબાન ઉપરી સાહેબ ચડી આવ્યા; અને તેઓ તો એ બધું જોઈ જ રહ્યા ! પછી તેઓ બોલ્યા: “છોકરાઓને વળી ગંજીપે ચડાવ્યા ? છમાસિક પરીક્ષા માથે આવી છે, તો કંઈક ઝપાટો મારો. જોજો, આપણું માર્યું ન જાય. અખતરો પાર પાડવો છે; ખબર છે ને ?

મેં જરા હસીને કહ્યું : “સાહેબ, એની મને પૂરેપૂરી ચિંતા છે; મેં આ ચાલે છે તે વ્યાકરણની રમતો છે. આપ જરા આ છોકરાઓને વ્યાકરણમાં તપાસશો ?”

ઉપરી સાહેબે બેપાંચ સવાલ પૂછ્યા. મને કહે : “ઓહો ! આ તો સુંદર કામ થયું છે. આ તમારી આખી યોજના મારે સમજવી છે. વ્યાકરણ તમે છોકરાઓને આટલી ગંમત સાથે શીખવતા હો તો બધા વર્ગોમાં એ જ રીત દાખલ કરીએ. કાલે રજા છે. મારે ત્યાં આવજો ને આ બધાં સાધનોથી કેમ કર્યું તે બધું મને સમજાવજો.”



બીજે દિવસે મારા વ્યાકરણનાં સાધનો લઈ હું સાહેબ પાસે ગયો અને મેં મારું કામ પહલેથી આ પ્રમાણે રજૂ કર્યું :

સાહેબ ! જુઓ, આ મારું પહેલું સાધન, આ પૂંઠા પર બાજુએ નર અને આ બાજુએ નારીજાણિના શબ્દો લખ્યા છે. માથે નરજાતિ નારીજાતિ એમ લખ્યું છે. આપ જોશો કે આ પૂંઠાઓમાં નિયમિત નારીજાતિના અને આમાં અનિયમિત નારિજાતિના શબ્દો છે. મારું પ્રથમ કાર્ય આ પૂંઠાં છોકરાઓને વાંચવા આવવાનું છે. તેઓ તે વાંચે છે, ખૂબ વાંચે છે. આવાં જેટલાં પૂંઠાં આપો તેટલાં વાંચે છે ! અહીં તેમને જાતિના શબ્દોનો પરિચય થાય છે. માથે લખ્યું છે નરજાતિ, નારીજાતિ; તેથી શબ્દોની જાતિ તરફ કંઈક વિચાર જાય છે. પણ પ્રથમ તો જાતિ શબ્દનો પરિચય જ થાય છે.

પણ પછી મેં એક દિવસ તેમને કહ્યું : “બળદની નારી કઈ ? તેઓ કહે : “ગાય.” “સિંહની ?” “સિંહણ.” “છોકરાની ?” “છોકરી.” “ડોસાની ?” “ડોસી.” “કૂતરાની” “કુતરી.” “મોરની ?” “ઢેલ.”

મારી યોજના આબાદ સફળ નીવડી. પરિચયથી તેમનામાં વિચાર સ્ફૂર્યો હતો. શબ્દપરિચયથી તેમનામાં જ્ઞાન જાગ્યું હતું.

મેં કહ્યું : “ચાલો એક રમત રમીએ. હું નરજાતિ લખું, તમે નારીજાતિ લખો.” મેં નરજાતિ-વાચક શબ્દો લખાવવા માંડ્યા અને

સાથે તેઓ નારીજાતિ શબ્દો હોંશે હોંશે લખવા માંડ્યા; અને તપાસું છું તો થોડી જ ભૂલો ! થોડાની જ ભૂલો !

મેં કહ્યું : “ચાલો; એક બીજી રમત બતાવું. આ પેટીઓ છે. આમા નારીજાતિ છે, નરની નારીજાણિ શોધો, અને નારીની નરજાતિ શોધો.

છોકરાઓ એ રમત કેટલા ય કલાકો સુધી રમ્યા.”

ઉપરી સાહેબ : “પણ એક પેટીમાં બધા શી રીતે રમે ?”

મેં કહ્યું : “એ માટે તો મારે એક રસ્તો કાઢવો પડ્યો હતો. વર્ગમાં મેં દશ આ બાજુ કૂંડાળાં કાઢ્યાં હતાં. આ તરફનાં દસમાં નર શબ્દો અને સામે નારીના શબ્દો મૂક્યા હતા. એક એક કૂંડાળે એક એક વિદ્યાર્થી બેઠો. પોતાનો શબ્દ લઈ તેની નારી શોધવા તે જાય અને જ્યાંથી મળે ત્યાંથી શોધી લાવી નરનારી સાથે મૂકે. એમ દરેક કૂંડાળા પાસે નરનારીનાં જોડકાં થાય. બધા શબ્દો ખલાસ થાય એટલે રમત ફરી વાર ચાલે. બે છોકરાઓને જ રમવું હોય તો એક એક પેટી રાખી નરની નારીજાતિ ને નારીની નરજાતિ શોધે.”

ઉપરી સાહેબ : “સમજાયું. આ તો ગંમત આવે તેવું છે. પણ નાન્યતરનું શું કર્યું ?”

“હા, નરનારીનો સારો પરિચય થયો એટલે એક વાર પાટિયા પર ‘નાન્યતર જાતિના શબ્દો’ એમ કરીને યાદી મૂકે : હોલ્ડર, ટેબલ, પાટિયું, ડસ્ટર વગેરે વગેરે. છોકરાઓ વાંચી ગયા. પણ મનમાં વિચાર કરતા જોવામાં આવ્યા કે આની જાતિ કઈ હશે ? તેઓના પરિચયમાંથી ઉત્પન્ન થયેલી સમજણને લીધે આનો નિર્ણય થઈ શકતો ન હતો. મેં કહ્યું : “આ શબ્દો નાન્યતર જાતિના છે.” અને પાટિયા પર ‘નાન્યતર જાતિ’ એમ લખ્યું.

એક વિદ્યાર્થી : “પણ નાન્યતર એટલે ?”

મેં કહ્યું : “નર નહિ, નારી નહિ તે નાન્યતર.”

છોકરાઓના મોં પર સમજણ દેખાઈ. મેં તરત જ કહ્યું : “લખો શબ્દો ત્રણ ખાનાં પાડો : એક નરનું, એક નારીનું, એક નાન્યતરનું.”

સાઠ શબ્દો લખાવ્યા ને મને પણ નવાઈ લાગી કે લગભગ મોટા ભાગની કોઈ કોઈ જ ભૂલ હતી. મને થયું કે વ્યાખ્યાવ્યાખ્યામાં પ્રથમ ન પડતાં પરિચય આપવો એ સુંદર રીત છે. તેમને રમતોથી પરિચય કરાવી શકાય છે. ધીમે ધીમે તેમને તેની શાસ્ત્રીય ભાષા આપવી.

ઉપરી સાહેબ : “પણ તમે કેવો, કેવી, કેવું એમ બતાવ્યું હોત તો ?”

મેં કહ્યું : **the rule of the thumb** ખાત : ખાલી ગોખણ. તે વગર સમજણની વાત થાત. હવે તેઓને ગંમતની ખાતર કેવો, કેવી, કેવું એ પરીક્ષાઓ બતાવી શકાય.”

ઉપરી સાહેબ : “વારું; પછી આગળ કહો.”

મેં કહ્યું : “પછી મેં વચનો લીધાં : એકવચન, બહુવચન. તે પણ ઉપરની જ રીત.”

ઉપરી સાહેબ : “એમ ! એમાં પણ રમતો જ ચલાવવી ?”

મેં કહ્યું : “હા જી, એકવચનવાળો બહુવચનને શોધી લાવી જોડી કરે.”

ઉપરી સાહેબ : “એ તો ઠીક; પણ તમે નામ, ક્રિયાપદ વગેરે શી રીતે શીખવ્યું, એ કહો જોઈએ ?”

મેં કહ્યું “જુઓ પ્રથમ મેં ક્રિયાપદો લીધાં. વિદ્યાર્થીઓને વાંચતાં તો આવડે જ છે. મેં તેમને સમજાવ્યું કે પાટિયા પર લખું તેમ કરવું. લખ્યા પ્રમાણે ક્રિયા કરવી. હું ક્રિયા લખીશ, તમારે ક્રિયા કરવી. જેના તરફ આંગળી ચીંધું તે કરે.”

મેં પાટિયા લખ્યું : ‘ઊઠો’ ‘બેસો’, ‘દોડો’, ‘સૂઓ’, ‘રમો’. ‘ચાલો’, ‘નાચો’, ‘વાંચો’, ‘બોલો’, ‘હાલો’, ‘દોડો’, ‘પડો’, ‘કૂદો’, ‘ઠેકો’, ‘ડોલો’, વગેરે.

આ સાદી ક્રિયા કરવામાં છોકરાઓને ભારે મજા પડી. તેઓ કહે : “વધારે લખો.” હું આવા શબ્દો લખતો ગયો ને તેઓ તે પ્રમાણે કરતા જ ગયા. બીજે દિવસે મેં એક કાર્ડ પર લખ્યું : ‘થોડાએક ક્રિયાપદો : - ઊઠો, બેસો, દોડો’ વગેરે. સૌએ વાંચ્યું ‘થોડાએક ક્રિયાપદો.’ ત્રીજે દિવસે હું એક ડાબલી લાવ્યો. તેની ઉપર લખ્યું હતું : “ક્રિયાપદોની પેટી:” છોકરાઓએ ઉઘાડી ને તેમાંથી ક્રિયાપદો લીધા; નાચો, કૂદો, ભાગો, મારો, પડો તેઓ તેમ કરવા લાગ્યા. પછી મેં કહ્યું : “થોડાએક ક્રિયાપદો લખી લાવો જોઈએ ?” તેઓ થોડાંએક શોધી લાવ્યા.

મેં એક બીજી રમત કાઢી. મેં તેમને કહ્યું : “જુઓ, હું કોઈને કંઈ કરવાનું કહીશ. પછી તે શું કરે છે તે પાટિયા પર લખજો.” જગજીવનને મેં કહ્યું : “દોડો.” તે દોડયા. મેં પૂછ્યું : “શું કરે છે ?” એક જણ કહે : “દોડે છે.” બીજાએ પૂછ્યું : “કંઈ ક્રિયા કરે છે ?” તે કહે : “દોડે છે.” પછી મેં છોકરાઓ પર દોડો, કૂદો, લખો, વાંચોના હુકમો છોડયા અને બીજાઓને તેઓ શું કરે છે તે પાટિયામાં જોવા કહ્યું. જોયું તો તેઓએ બરાબર લખ્યું હતું. અલબત્ત કોઈ કોઈ સમજતા ન હતા તેથી લખી શક્યા ન હતા. કોઈએ ક્યાંક ભૂલો પણ કરી હતી.

મેં એ જ ધોરણે કહ્યું : “હવે જે કોઈ કંઈ કરે તેણે શું કર્યું તે લખો.”

જગજીવનને કહ્યું : “દોડો.” તે દોડયા અને તેઓ ‘દોડયા’ એમ લખ્યું.

આમ રમતો ચાલી. તેઓને અંદર અંદર રમતો રમવાની અને લખવાની છૂટ આપી. ખૂબ ઉત્સાહથી તેઓ લખતા હતા.

પછી મેં તેમને એક દિવસ બેસાડયા ને કહ્યું : “રામજી દોડે છે ત્યારે દોડવાની ક્રિયા કરે છે, ખરું ?” તેઓ કહે : “હા.” “ત્યારે શામજી લખે છે ત્યારે શાની ક્રિયા કરે છે ?” “લખવાની.” આમ મેં તેમને લીધા. એવી જ રીતે શામજી દોડયા ત્યારે શાની ક્રિયા કરતા હતા, વગેરે સવાલો પૂછયા ને ઉત્તરો લીધા. પછી મેં પાટિયા પર લખ્યું : “દોડે છે, દોડયા, બોલે છે, ચાલ્યા, આ બધાં ક્રિયાપદો છે; એમાં કંઈક કરવાનું છે.”

છોકરાઓએ વાંચ્યું ને તેઓએ હા કહી.

ઉપરી સાહેબ કહે : “પછી ?”

પછી મેં તેમને કહ્યું : “લખી લાવો હાથ આવે તેટલાં ક્રિયાપદો.” તેઓએ જ્યાં ક્રિયાવાચક શબ્દો ભાખ્યા ત્યાંથી તે લીધા. પાટી આખી ભરી દીધી.”

ઉપરી સાહેબ : “પછી ?”

“પછી મેં એક બીજી રમત લીધી. પાટિયા પર વાક્ય લખ્યું ‘રામજી દોડે છે; ચંપક વાંચે છે.’ ને કહ્યું કે આમાંથી ક્રિયાપદને રાખો ને બીજું બગાડી નાખો; અને છોકરાઓએ આબાદ સાચું કર્યું. પત્યું, ત્યાં મેં તે વખતે ક્રિયાપદનો પાઠ અટકાવ્યો.”

ઉપરી સાહેબ : “મને લાગે છે કે આ રીતે જરૂર તમને આવડે. પણ તેઓનો વખત ઘણો જા્ય ને રમતો રમવી પડે.”

મેં કહ્યું : “રમતો રમવામાં તો મજા આવે છે, ને થોડો વખત બગાડવો ને પરિણામે તેના કરતાં જરા વધારે વખતને સુધારવો એ શું સારું નથી ?”

ઉપરી સાહેબ : “એ તો ઠીક વારુ, નામનું શું કર્યું ?”

મેં કહ્યું : “નામનું કામ મેં આ પ્રમાણે લીધું, પ્રથમ તો મારી રીત પ્રમાણે મેં નામોના પૂંઠાં ટીંગાડયાં : નામો, નામો, નામો. છોકરાઓએ પુષ્કળ શબ્દો વાંચ્યા. વારંવાર વાંચ્યા. નામોની યાદીમાં ખૂબ વિવિધતા હતી, અને એ વિવિધ નામો અમુક સમૂહો રચી તેમાં ગોઠવેલાં હતાં, એટલે તેનું વાંચન સર્વને એક આનંદદાયક કાર્ય થઈ પડ્યું. વિદ્યાર્થીઓને ખબર ન પડે તેમ મારે આવું શીખવવાનું હોય છે. તેઓ હવે ક્રિયાપદોનાં અને નામોનાં પૂંઠાંમાંથી નામોને જૂદાં પાડતા હતા. આ રીતે બે વર્ગને જુદા પાડવાનો પરિચય વધતો હતો.”

મેં તેમને એકવાર બેસાડયા ને કહ્યું : “જુઓ, હું મંગાવું છું. શું ? હું કંઈ કહેતો નથી. માત્ર જેને નામ હોય, જેનું નામ હોય તે લઈ આવો, ઉપાડી લાવો. જઈને પૂછજો, ‘તારુ નામ શું ?’ નામ હોય તો લાવજો.”

છોકરાઓ સમજ્યા. તેઓ ઊપડયા. પાટિયાને કહે : ‘તારું નામ શું ?’ પોતે જ કહે : ‘પાટિયું’. ‘ચાલો ત્યારે,’ પાટિયું આવ્યું. ટેબલ આવ્યું. પથરો, લાકડી, ધૂળ, કાગળ, ચોપડી, પાટી, પેન, ડાબલી, જે ને તે થવાં માંડ્યું ભેગું. એક જણ તો બાજુના વર્ગના છોકરાને ઉપાડીને લાવ્યો ! મેં કહ્યું : “આ શું ?” લાવનારને કહે : “એને નામ છે.” કોઈ કહે : “સૂરજ શી રીતે લાવવો ?” કોઈ કહે : “લીમડો નથી લવાતો.” હું સમજ્યો કે આ લોકો મનમાં મનમાં નામનો અર્થ સમજ્યાં લાગે છે.

આ રમત ચાલતી હતી તે દરમિયાન હું નામોની કાપલીઓની પેટી લાવ્યો. ઉપર ‘નામો’ લખ્યું હતું. અંદર પાંચસો નામો હતાં. બધાં નામો જ નામો. છોકરાઓ હવે ટેવાઈ ગયા હતા. પેટી કાઢીને મૂઠી મૂઠી નામો ઉપાડી ગયા ને વાંચી નાંખ્યાં. મેં એમાં બધી જાતના નામો નાંખ્યાં હતાં.

કોઈ કહેતું : “આ રતાશ નામ શી રીતે ?” મેં પૂછ્યું : “ત્યારે આ લાલાશ દેખાય છે એને ક્યું નામ આપીશું ?” છોકરો હસીને પાછો જતો.

પછી મેં નામો તથા ક્રિયાપદોની પેટીઓ ભેગી કરી નાખી, અને નામ તથા ક્રિયાપદને છૂટા પાડવાનો ધંધો રમત બતાવી. તે સુંદર ચાલી. તે વખતે નામનો અને ક્રિયાપદનો મનમાં બેઠેલો ખ્યાલ તેઓ સારી રીતે બતાવી શકતા હતા.

પછી મેં તેમને એક બીજી રમત બતાવી. ક્રિયાપદને લાયકનું નામ આપવાની અને નામને લાયક ક્રિયાપદ ઓળખવાની. ‘ઘોડો’ શબ્દ લઈ ‘દોડે છે’ કે ‘દોડ્યો’ શોધાય, ‘ખાય છે’ શબ્દ લઈને ‘રામજી’ શોધાય, વગેરે સમજાવ્યું; અને શોધેલા શબ્દોને ગોઠવીને મૂકવાનું બતાવ્યું. આ કામ પણ ચાલ્યું.

પછી મેં શું કર્યું ? મેં વાક્યો પાટિયા પર લખ્યાં ને છોકરાઓને કહ્યું : “આમાંથી નામો અને ક્રિયાપદો પાટીમાં લખો. આમાંથી નામો બોલો. આમાંથી નામો બતાવો આમાંથી નામો ભૂંસો ક્રિયાપદો ભૂંસો. આને શું કહેવાય ?” વગેરે.

અહીં છોકરાઓએ નામ અને ક્રિયાપદોનું પરસ્પર આવડ્યું.

ઉપરી સાહેબ : “સાચી વાત છે. ખરેખર ! એક ક્ષણ પણ છોકરાઓને મહેનત નહિ પડી હોય; પણ જરા સાધનનો ખર્ચ પડે એવું છે, અને તમારી જેવી જરા હૈયાઉકલત જોઈએ.”

મેં કહ્યું : “સાહેબ, છોકરાઓને ગોખણપટ્ટીમાંથી બચાવવા માટે આટલો ખર્ચ કરવો પડે એમાં કાંઈ નથી. આ બધું તો મારા ઘરને ખર્ચે કર્યું છે. જૂનાં પૂંઠાં શોધી પેટીઓ કરી ને ઘરમાં આડાબવળા પડેલા કાગળો ઉપાડી તેની કાપલીઓ કરી.”

ઉપરી સાહેબ : “આ ખર્ચ તમને મળે તેવી ગોઠવણ કરીશ.”

મેં કહ્યું : “આ ખર્ચ મળે તેવી ગોઠવણ કરવા કરતાં આ પદ્ધતિને આપ સ્વીકારો તો મારો ખર્ચ લેખે લાગે.”

ઉપરી સાહેબ : “વારુ, જોઈશું; પણ પછી શું કર્યું ?”

મેં કહ્યું : “સાહેબ પછી વિશેષણનું કામ શરૂ કર્યું. પણ આપને કંટાળો ન આવતો હોય તો જ આગળ વાત કરું. એક વ્યાકરણનો વિષય ને એમાં લાંબી લાંબી માંડીને વાતો કરવાની મારી ટેવ.”

ઉપરી સાહેબ : “પણ પ્રયોગની વિગતો જણાવવી જોઈએ મેં વિગત ન વિચારીએ તો તો પૂરેપૂરો ખ્યાલ જ કેમ આવે ! વારુ, થોભો, આ ચા આવી છે તે પી લીધા પછી આગળ ચાલીએ.”

સાહેબ એમ તો શોખીન હતા. ચા ઊંચી જાતની પીતા હતા, મારો અંગત શોખ પણ જાણતા હતા. પૂરી વીસ મિનિટ ચા પીવામાં ગાળી. પછી તો અમે જરા લહેરમાં આવ્યા ને વાત આગળ ચાલી.

મેં કહ્યું : “છોકરાની પાસે મેં મારા રિવાજ પ્રમાણે વિશેષણનાં પૂંઠાં મૂક્યાં. પૂંઠાં ઉપર વિશેષણો. હવે તેમનો રસ વધ્યો હતો. તેઓ વિશેષણો વાંચતા હતા, એકે પૂછ્યું : “ભાઈ, વિશેષણ વળી શું ?” મેં કહ્યું : “જુઓ ને એ બધાં વિશેષણો છે વિશેષણો.” તેઓ મનમાં મનમાં તેનો અર્થ સમજતા જતા હતા. પાછી રમતો શરૂ થઈ. વિશેષણ, નામ અને ક્રિયાપદનાં પૂંઠાં વાંચવાની ને જુદાં પાડવાની.

પછી મેં એક નવી રમત આપી : “જુઓ છોકરાઓ, હું મંગાવું તે લાવો.”

“પેન્સિલ લાવો.”

છોકરો એક પેન્સિલ લાવ્યો.

“રાતી પેન્સિલ લાવો.

‘વાંચનાર થાકે તો અહીં ચા પીને આગળ વાંચવાનું સૂચન નથી.

રાતી પેન્સિલ લાવ્યો.  
 “પીળી પેન્સિલ લાવો.”  
 પીળી લાવ્યો.  
 “પેન્સિલ મૂકી આવો.”  
 છોકરો કહે : “કઈ ?”  
 મેં કહ્યું : “રાતી”  
 પછી કહ્યું : “પીળી, ભૂરી, ગુલાબી, લાંબી, ટૂંકી” વગેરે.  
 વળી પાઠ આપ્યો : “એકાદ પેન્સિલ ઉપાડો.”  
 કોઈ પેન્સિલ ઉપાડવામાં આવી.  
 “હવે ખાસ લીલી ઉપાડો.”  
 લીલી ઉપાડી.  
 “હવે ખાસ પીળી ઉપાડો.”  
 પીળી ઉપાડી.  
 “હવે ખાસ લાંબી ઉપાડો.”  
 લાંબી ઉપાડી.  
 મેં પૂછ્યું : “ખાસ કઈ પેન્સિલ લીધી ?”  
 “લીલી.”  
 “ખાસ કઈ લીધી ?”  
 “પીળી.”  
 “ખાસ કઈ લીધી ?”  
 “લાંબી.”  
 મેં પાટિયા પર લખ્યું : “આ ખાસ શબ્દો-આ વિશેષણો.  
 -કંઈક ખાસ બતાવે છે; કંઈક વિશેષ વધારે બતાવે છે.”

છોકરાઓએ વાચ્યું ને તેમને કંઈક વિચાર થયો હશે.

મેં નામ અને વિશેષણની પેટીઓ કાઢીને રમત બતાવી :  
 “નામનું વિશેષણ શોધો અને વિશેષણનું નામ શોધો.” છોકરાએ  
 ‘રાતો’ શબ્દ લીધો ને નામની પેટીમાંથી ‘ઘોડો’ શબ્દ કાઢ્યો અને ‘રાતો  
 ઘોડો’ ગોઠવીને મૂક્યું. વિશેષણ અને નામના ઢગલાઓમાંથી જોડકા  
 બનવા લાગ્યા હું તો જોતો હતો અને કરતો હતો. કોઈ કોઈ જોડકું  
 ખોટું પડતું હતું.

પછી તો મેં મારી જુદી જુદી રીતે વિદ્યાર્થીઓને તપાસી જોયા.  
 તેઓ વિશેષણનો અર્થ મનમાં સમજેલા હતા તેથી ઝટ દર્શને બરાબર  
 નામ કે વિશેષણ ખોળી જ કાઢતા હતા.

ઉપરી સાહેબ કહે : “તમે તો ગંમત કરી છે ! નામ, વિશેષણ  
 કે ક્રિયાપદને સુંદર રીતે ઓળખાવ્યાં. વારુ, વ્યાખ્યા આપશો કે  
 નહીં ?”

મેં કહ્યું : “વ્યાખ્યા અપાઈ ગઈ છે ને ! બાકી વ્યાકરણની અંદર  
 આપેલી વ્યાખ્યા હું નહિ શીખવું, અને આપે પરીક્ષામાં તેવું પૂછવું  
 ન જોઈએ. આપ પરચેદ પૂછજો.”

ઉપરી સાહેબ કહે : “મારે આ વિષયની પરીક્ષા નથી લેવી.  
 મારે તો આ રીત આખી શાળામાં દાખલ કરવી છે. છોકરાઓ વ્યાકરણ  
 ગોખી ગોખીને મરી ગયા.”

મેં કહ્યું : “સાહેબ, વ્યાકરણ શીખતાં તો મારી વાંસો ફાટી ગયો  
 છે. અમારા માસ્તર સાહેબ અમને ન આવડ્યું ત્યારે ફટકારતા.”

ઉપરી સાહેબ કહે : “તે હજી કયાં મારતાં નથી ?”

મેં કહ્યું : “તો પછી આપ તે બંધ ન કરો ?”

ઉપરી સાહેબ : “એ તો જાણે મારા હાથમાં છેક ન ગણાય; ને ગણાય પણ ખરું, વળી હજી મારો મત... પણ આપણે સારી રીતે ભણાવીએ તો મારવાનું એની મેળે જ અટકે. જુઓને, તમારે વ્યાકરણ શીખવતાં કોઈને મારવું પડ્યું ? પણ કહો જોઈએ, સર્વનામનું શું કશું ?”

મેં કહ્યું : “એમાં વળી બીજું શું હોય ! એક નાની સરખી રમત. મેં સમજવ્યું : ‘હું એટલે કોણ !’ તેઓ કહે : ‘લક્ષ્મીરામભાઈ.’ ‘ત્યારે તમે એટલે કોણ ?’ શામળ કહે : ‘હું શામળ.’ મેં કહ્યું : ‘પેલી કોણ છે ?’”

આ સવાલો પૂછી મેં પાટિયા પર લખ્યું :-

હું - લક્ષ્મીરામ.

તું - ભીમળ.

તે - ધનળ.

અમે - હું લક્ષ્મીરામ, ભીમળ, શામળ, ધનળ.

તેઓ - પેલા ત્રીજા વર્ગમાં છે તે મોનળ, મૂળચંદ, લખમશી, રૂપસિંહ.

છોકરાઓએ વાંચ્યું. મેં કહ્યું : “આ હું, તું, તે બધાં સર્વનામ કહેવાય.”

એક કહે : “તમે વિચાર કરોને ?”

બીજો કહે : “સાહેબ, મારું એટલે લવળનું, એમ ને ? લક્ષ્મીરામભાઈનું એટલે તમારું, એમ ને ?”

ત્રીજો કહે : “ત્યારે મારું, તારું, તમારું એ પણ સર્વનામો કે નહિ ?”

મેં કહ્યું : “એ પણ ખરાં.”

પાંચમો : “પણ સર્વનામ એટલે શું ?”

મેં પાટિયા પર લખ્યું :-

રામળના હાથમાં પાટી છે.

રામળના હાથમાં પેન છે.

રામળ બ્રાહ્મણ છે.

રામળ ભણે છે.

રામળ રોજ વહેલો આવે છે.

લક્ષ્મીરામ તમારા માસ્તર છે.

લક્ષ્મીરામ તમને ભણાવે છે.

લક્ષ્મીરામ તમને ફરવા લઈ જાય છે.

સૌએ વાંચ્યું, મેં બીજા વાક્યથી ‘રામળ’ કાઢીને ‘તે’ મૂક્યું, ‘લક્ષ્મીરામ’ કાઢીને ‘હું’ મૂક્યું ને ક્રિયાપદમાં ફેરફાર કર્યો. છોકરાઓને વાંચ્યું ને તેમનું મગજ ચાલ્યું. મેં પૂછ્યું : “કહો, સર્વનામ કોને ઠેકાણે મૂકવું ?” કોઈ કહે ‘રામળને’ કોઈ કહે લક્ષ્મીરામભાઈને’.

મેં પૂછ્યું : “રામળ, લક્ષ્મીરામ, એ નામ છે કે ક્રિયાપદ ?”

“નામ.”

“ત્યારે રામળ, લક્ષ્મીરામ ને નામને બદલે જે આવે તેને શું કહીશું ?”

“સર્વનામ”

ઉપરી સાહેબ હસ્યા : “તમે માસ્તર તો પક્કા લાગો છો ! બધું વિગતથી બરાબર ચીકણા થઈને વર્ણવો છો.”

મેં કહ્યું : “તે હવે કેમ મટી જવાશે ! વકીલ હોત તો ટૂંકમાં પતાવત.”

ઉપરી સાહેબ હવે થાક્યા હતા, જોકે તેમને રસ પડ્યો હતો. પણ મેં પછી રજા માગી અને તેમણે આપી. તેમણે કહ્યું : “તમારી પરીક્ષામાંથી વ્યાકરણને બાદ કરવામાં આવે છે. પણ હજી કાળ અને વિભક્તિઓનું કામ કરવાનું છે. તે થઈ જાય ત્યારે એક વાત કરી જ જો મારે આવતે વર્ષે આ બાબતમાં કંઈક જરૂરી કરવું છે.”

હું પણ થાક્યો પાક્યો ઘેર આવ્યો ને પડી રહ્યો.

### (૩)

છમાસિક પરીક્ષાના દિવસો આવ્યા. ઉપરી સાહેબ પોતે જ તપાસ કરવા આવવાના હતા. સાહેબ પરીક્ષાના શોષીન હતા.

મેં મારા વર્ગની તૈયારી કરી રાખી હતી; પણ તે અલબત્ત મારી રીતે મેં માગી લીધું હતું કે આખી શાળાની પરીક્ષા થઈ જાય પછી જ મારા વર્ગની પરીક્ષા લેવા. મારા વર્ગની પરીક્ષા વખતે સૌ શિક્ષકભાઈઓ તથા હેડમાસ્તર સાહેબ હાજર રહે. મેં એમ પણ માગ્યું હતું કે મારા વર્ગની પરીક્ષા વખતે દરેક વર્ગના પાંચ પાંચ છોકરાઓ ત્યાં બેસે.

પરીક્ષાને દિવસે મારા મનમાં શાંતિ હતી. કાળજું ધડકતું ન હતું. મારા મનમાં પાસ-નાપાસનો પ્રશ્ન ન હતો. મારા અનુભવ પ્રમાણે તો ચિંતા કરવાનું કારણ ન હતું. વિદ્યાર્થીઓને કહેલું જ હતું કે “આપણે જે બધું રોજ રોજ કરીએ છીએ તે આજે પણ કરવાનું છે. પરીક્ષામાં તો બધા પાસ જ છે. આજે તો આપણું કામ જોવા માટે સૌને નોતર્યા છે.”

મારી નાટકી રીત પ્રમાણે મેં પડદા પાછળ સૌ ગોઠવ્યું હતું. આગળના ભાગમાં સૌને બેસાર્યા પછી મેં પડદો ઉપાડ્યો.

ત્યાં હાજર રાખેલા બીજા વર્ગના છોકરાઓની મંડળીઓ પાડેલી હતી. દરેક મંડળીને મારા વર્ગનો વિદ્યાર્થી વાર્તા કહેતો હતો. વાર્તા

કહેવાનું કામ વારાફરતી ચાલ્યું. દરેક વિદ્યાર્થીએ પોતાની વાર્તા પસંદ કરી હતી. વાર્તા ભૂલી જાય તો જોવા માટે ચોપડી પાસે રાખી હતી, તે પોતાની ઢરે પોતાને ગમતી વાર્તા વિદ્યાર્થીઓને કહેતો હતો અને ઉઘાડી રીતે તે સાંભળનારની સાથે કહેવાની ગમ્મત લઈ રહ્યો હતો. તેને જરૂર વાર્તા કહેતાં આવડતી હતી. છટાથી, ભાવથી, અર્થ સમજીને તે વાર્તા કહેતો હતો. સાંભળનારા બરાબર સાંભળતા હતા. વાર્તા પૂરી થઈ. સૌ શિક્ષકો એકબીજા સામે જોઈ રહ્યા. મેં કહ્યું : “આ મારી એક પરીક્ષા.”

એક શિક્ષકે બીજાને કાનમાં કહ્યું : “શાની ?”

મેં સાંભળ્યું ને કહ્યું : “ભાષા ઉપરના કાબૂની, વાર્તાકથનની આવડતની, સ્મૃતિવિકાસની, અભિનયની.”

બધા શિક્ષકો બીજી પરીક્ષાની રાહ જોતા બેઠા.

પેલો પડદો પાછો ઉઘડ્યો ને સૌ ગોળાકારમાં બેઠા હતા. સામે પાટિયા પર લખ્યું હતું : ‘અંતકડીની રમત.’

એક કવિતા ગાઈ. પાછીનાને તેના છેલ્લા અક્ષર ઉપર બીજી ગાઈ. એમ આખું વર્તુળ પૂરું થયું. વળી પાછી અંતકડી ચાલી.

ઉપરી સાહેબ કહે : “સામસામે કેમ ગોઠવ્યા નથી ? મંડળી જોઈએ ને ?”

મેં કહ્યું : “ના જ, મેં તે કાઢી નાખેલું છે. એમાં હારજીત આવે છે. એમાંથી સ્પર્ધા અને ઈર્ષા જન્મે છે. આમાં એકને ન આવડે તો તેની પછીનો ઉપાડે છે ને કામ આગળ ચાલે છે. એક વાર કદાચ નથી સૂઝતું; બીજી વાર આવડે છે.”

ઉપરી સાહેબે દાઢી ખંજવાળી ને આંખો મટમટાવી.

છોકરાઓને બેસાર્યા હતા તો થોડી વાર રમવા; પણ તેમને તો ખૂબ મજા આવી ગઈ એટલે તેઓને તો ઘંટડી વાગી પણ ઊઠવું ગમે



નહિ. મેં થોડિ મિનિટ વધારે આપીને પડદો પાડયો. મેં પડદા બહાર આવી કહ્યું : “આપ જોશો કે પાઠ્યપુસ્તકની અંદરની કેટલી બધી કાવ્યપંક્તિઓ તેમને બરાબર યાદ છે, કવિતાના વર્ગમાં આ રમત હું રોજ ચલાવતો આવ્યો છું.”

ઉપરી સાહેબે કહ્યું : “**HearHear!** (સાંભળો, સાંભળો)

પાછો પડદો ઉઘડયો. વર્તુળમાં સૌ વરતઉખાણાં નાખતા હતા. ભારે ઉત્સાહ હતો.

ઉપરી સાહેબ : “ઓહો ! આ તો વરતો ને ઉખાણા ! મેં નાનપણમાં સાંભળેલાં, પણ તે અભ્યાસક્રમમાં ક્યાં છે ?”

મેં કહ્યું : “જી, અભ્યાસક્રમમાં ભાષાશિક્ષણ છે. અભ્યાસક્રમ પાછળ જિજ્ઞાસા, વિકાસ અને જ્ઞાનવૃદ્ધિ છે. વળી આ છોકરાઓ તો આ રમત પર ગાંડા છે. કેટલાં બધાં વરતો તેમને આવડે છે ! ને દરેક વરતમાં કેટલું મહત્ત્વ છે ! આજે તે અભ્યાસક્રમમાં નથી છતાં મેં લીધાં છે; પણ મને આશા છે કે આવતા વર્ષમાં આપ એને અભ્યાસક્રમમાં સ્થાન આપશો.”

ત્યાર પછી અમે શબ્દોની રમત ચલાવી. એક શબ્દ બોલે તેના છેડાના અક્ષર પરથી બીજો શબ્દ બોલાય; તેના છેડા ઉપરથી ત્રીજો શબ્દ બોલાય. આ રમત આમ તો સહેલી હતી પણ જ્યારે એમ જણાયું કે કોઈ એક વિદ્યાર્થીએ ગામોનાં, કોઈએ નદીઓનાં, કોઈએ ડુંગરનાં, કોઈએ મુસલમાનનાં, કોઈએ હિંદુનાં, કોઈએ લોકવરણનાં, કોઈએ બ્રાહ્મણનાં તો કોઈએ વાણિયાનાં એવાં જ નામો બોલવાનું પોતપોતાને માટે નક્કી કરી રાખ્યું હતું ત્યારે સૌને તે રમત વધારે ગમી.

મેં મારા શિક્ષકભાઈઓને કહ્યું : “આ રમત માટે ઘણા ઘણા શબ્દો મળે તે માટે હું છોકરાઓને કહું છું કે તમે નકશા અને શબ્દકોશ

વગેરે ચોપડીઓ ઉપર નજર ઠેરવતા રહેશો તો ઘણા શબ્દો હાથમાં જ રમ્યા કરશે. ઘણી વાર છોકરાઓ રમત રમવાને બદલે જાત જાતના શબ્દો-જુદા જુદા વર્ગના શબ્દો એકઠા કરવામાં ઘણો વખત કાઢે છે. બધા એકબીજાને શબ્દો સંભારી આપે છે ને કોઈ કોઈ તો શબ્દો લખી લે છે.”

ઉપરી સાહેબ કહે : “આ રમતની પાછળ ઘણું તત્ત્વ દેખાય છે. આવી જાતની બધી રમતો બુદ્ધિશક્તિ અને સામાન્ય જ્ઞાન વધે તે માટે દરેક વર્ગમાં આવશ્ય દાખલ કરવી જોઈએ.” મારી સામે ખાસ નજર કરી તેમણે કહ્યું : “તમે પણ ઠીક નવું નવું ઊભું કરો છો !!”

કોઈ શિક્ષકે બીજાને ઉપરી સાહેબ ન સાંભળે તેમ કહ્યું : “તે એવા ધંધા કરવા તો અહીં એ આવ્યા છે. એમને ક્યાં ભણાવવું છે આ તો મજા છે મજા ! આપણું તો ભણાવીને માથું પાકે છે ને આમાં તો ગમ્મત સિવાય બીજું ક્યાં છે !”

બીજો કહે : “હવે જુના ભણતરને બદલે આ નવા ભણતરનો જમાનો આવ્યો. હવે એ દિવસો ગયા - કડકડ બોલી જવું. ને ગરથ ગઠેવિદ્યા પાઠે. હવે તો ભણવા માટે રમતગમત રહી. બાકી આગળ ઉપર તો થાય તે ખરું. હવે કોઈનું મન જ ભણવામાં નથી. રમત રમાડીએ તો સૌને સારા લાગીએ.”

મારું લક્ષ મારા વિદ્યાર્થીઓનું કામ બતાવવામાં હતું એટલે હું ઉપરની વાતચીત સાંભળી શક્યો નહિ પણ પાછળથી કોઈએ મને તે કહેલી.

મેં સીટી મારી એટલે બધા છોકરાઓ હાથમાં સાવરણી લઈ હારબંધ ઊભા રહ્યા. તેમને મેં સાવરણી સાથે કસરત કરાવી. પછી મેં તેમને ચારે કોર વાળી નાખવાનો હુકમ કર્યો. તેઓ આખી શાળા

ફરતા ફરી વળ્યા. જ્યાં તેમણે કચરો દીઠો ત્યાં તેમણે સાવરણી ફેરવી અને જે કચરો એકઠો થયો તે એક ટોપલામાં ભરી અમારી સામે હાજર કર્યો.

ઉપરી સાહેબ તથા શિક્ષકભાઈઓ આ ધાંધલ જોઈ રહ્યા હતા. આ અમારા વર્ગના વિદ્યાર્થીઓની પરીક્ષા હતી. ઉપરી સાહેબે પૂછ્યું “સાવરણી સાથે ડ્રિલ શા માટે કરવી એ નથી સમજાતું.”

મેં કહ્યું : “હમણા તો દેશની ગંદકી એ જ મોટી આપત્તી છે. જ્યાં સુધી એનું સામ્રાજ્ય છે ત્યાં સુધી આપણી દુર્દશા જ હું દેખું છું. એની સામે જ મેં તો પહેલી લડાઈ લીધી છે. ગંદકી દૂર કરવાની રીતસરની લડત થવી જોઈએ. સાવરણીથી-ડ્રિલ એ તો માત્ર સૂચક છે. આ છોકરાઓનું પહેલું લેસન આ સાવરણી-ડ્રિલ છે. ઓરડો પૂરેપૂરો સાફ ન હોય ત્યાં સુધી અને બીજું કશું કામ કરતા જ નથી. હવે તો છોકરાઓને પણ ગંદકી નથી ગમતી.

વાત ચાલતી હતી એટલામાં વિદ્યાર્થીઓ હાથ, પગ, મોઢું ઘોઈને આવ્યા ને મેં બીજી સીટી મારી.

ઉપરી સાહેબ : “આ તમારો અખતરો તો વિચિત્ર છે ચોથા ધોરણનું ભણતર ભણાવું તે પહેલાં મારે તેમને પહેલા ધોરણનું ભણતર ભણાવવું જોઈએ ને ?”

છોકરાઓ દોડીને બહાર ગયા હતા ને શાળાની આબુબાબુ ઝાડ ઉપર ચડી ગયા હતા. મેં બીજી સીટી મારી અને તેઓ કૂદી કૂદીને નીચે પડયા. ત્રીજી સીટી તેઓ પુનઃ ઉપર ચડયા ને ચોથીએ નીચે ચડયા.

હેડમાસ્તર : “માણું આ ભણતર ભારે ! આ તો વગર ભણાવ્યે આવડે ! આમાં સાહેબ, ભણતર કેવું !”

મેં હેડમાસ્તરને કહ્યું : “હવે આવું ભણાવ્યા વિના નથી આવડતું. આપણે આવું ભણતર ભણાવા પણ ક્યાં દઈએ છીએ ! ને ભણાવા દેવું પણ ક્યાં છે !”

હેડમાસ્તર : “ના, એ વાત બરાબર નથી.”

મેં કહ્યું : “ત્યારે આ આપણી શાળાના છોકરાઓ ઊભા. પૂછો જોઈએ, કેટલાક આ પ્રમાણે ચડીપડી શકે છે ?”

તરત જ ઉપરી સાહેબે બધા છોકરાઓને ચડવાનો હુકમ આપ્યો; પણ બેત્રણ જણા માંડ માંડ ચડયા.

મેં કહ્યું : “સાહેબ, આ જાતની મેં તેમને કેટલીક તાલીમ આપી છે. આ બધી બાબતો મારા શિક્ષણ અને અખતરના વિષયો છે.” પછી જરા હસીને મેં કહ્યું : “સાહેબ, પરીક્ષાપત્રકમાં એ બધાનાં નામો છે. એના ગુણ મૂકવા જોઈશે.”

ઉપરી સાહેબે વિનોદમાં જ જવાબ વાળ્યો : “અરે, તમે પણ ગુણ માગવાના કે ?”

ત્રીજી સીટી મારી એટલે શાળાના કબાટમાંથી છોકરાઓ ભમરડા અને દોરીઓ લઈ આવ્યા ને ભમરડે રમવા લાગ્યા. શેરીના છોકરાઓની પેઠે નહિ, પરંતુ ઘોંઘાટ અને બાજાબાજી કર્યા વિના તેઓ રમતા હતા ને રમવામાં કંઈ લુચ્ચાઈ કરતા ન હતા. રમવાને માટે ચોક્કસ સ્થળ હતું ને સૌનો એક મુખી હતો.

અને સૌ નાનપણમાં ભમરડાથી રમેલા એટલે સૌને રમતની મજા પડી.

ઉપરી સાહેબ : “આ છોકરાઓને ભમરડે રમતાં ક્યારે શીખવ્યું આ લોકો બરાબર વ્યવસ્થાથી અને નિયમનથી રમે છે.”

મેં કહ્યું : “સાહેબ, અમારી શીખવવાની જગા નદી ક્રે છે. અમે ફરવા જઈએ ત્યાં આવી કેટલી યે બાબતો કરીએ છીએ; અને રમત રમતમાં તો કેટલું યે આવડી જાય છે !”

ઉપરી સાહેબ અંગ્રેજીમાં કહ્યું : “તમે સાચું કહો છો. હમણાં જ મેં વાંચ્યું છે કે બાળકો રમત દ્વારા બધું ભણે છે.” હેડમાસ્તર તરફ જઈને કહે : “હવે નિશાળમાં આવું બધું ક્યારે દાખલ કરશે ?”

હેડમાસ્તર કહે : “પણ સાહેબ, આવું કરવા જઈએ ત્યારે અભ્યાસક્રમ પૂરો શી રીતે કરવો ? આ ભાઈને તો માથે શી પડી છે ? એક વરસ જેવું ભણાવશે એવું ભણાવશે, ને કહેશે. ‘એ તો અખતરો હતો. થયું તેટલું કર્યું. બાકીનામાં ન પહોંચાયું, ન બન્યું. છોકરાઓથી ન થઈ શક્યું.’ અને આપ પણ કહેશો કે અખતરામાં તો જે નીકળે તે માન્ય હોય. અમે તો આ અભ્યાસક્રમની સાંકળથી બંધાયેલા છીએ. આપ સાહેબ જ ઉપરથી લખી મોકલો છો કે ‘કેમ કામ પૂરું નથી થયું ? કેમ પરિણામ મોળાં છે ? કેમ અભ્યાસક્રમ પૂરો ન કર્યો ?’”

ઉપરી સાહેબ હસ્યા. મનમાં જરા ખિજાયા હતા પણ તેમણે દબાવ્યું હતું.

એક સીટી મારી ને છોકરાઓએ પોતપોતાના પહેરણો કાઢી નાખ્યાં. છોકરાઓની હાર ઊભી રહી. બધા ટટાર હતા, ઠીક ઠીક જામેલા હતા, સ્વચ્છ હતા. બ્રાહ્મણની જનોઈઓ મેલી ન હતી. હાથ, મોં, વાળ બરાબર ચોખ્ખાં હતાં, નખમાં મેલ ન હતો. વાળ વધેલા ન હતા. આંખોમાં ચીપડા ન હતાં. ટોપીઓ ધોયેલી હતી.

ઉપરી સાહેબ જરા હસીને કહ્યું : “કેટલા દિવસથી તૈયારી કરી હતી ? આ સ્વચ્છતા વગેરેની તૈયારી કરાવતા ખૂબ મહેનત કરવી

પડતી હશે. મેં કહ્યું : સાહેબ, છ માસથી તૈયારી ચાલે છે. છ માસથી મહેનત કરું છું. આપ સૌ ક્યાં નથી જાણતા ?”

એક વધારે સીટી મારી અને છોકરાઓ કપડાં પહેરી, રાજી થઈ, હારબંધ ઊભા રહી નમસ્કાર કરી ચાલ્યા ગયા.

હેડમાસ્તરે જરા મર્મમાં કહ્યું : “પરીક્ષા પૂરી ?”

મેં કહ્યું : “હજી વાર છે. ઓરડામાં આપ સૌ પધારશો ?”

હેડમાસ્તરે : ‘હા, હા. ઓરડાને તમે થોડા દિવસથી વાપરવા માગી લીધો છે, અને અમને કોઈને અંદર આવા દેતા નથી. કંઈક ભેગું કરાવતા હતા. ખરું ?’

મેં કહ્યું : “ચાલો તો.”

અમે સૌ ઓરડામાં આવ્યા.

ઉપરી સાહેબ : “ઓહો ! આ તો નાનું એવું સંગ્રહસ્થાન છે”

હેડમાસ્તર : “હું એમ ધારતો હતો. છોકરાઓ લાવવા-મૂકવાની દોડાદોડ કરી રહ્યા હતા.”

મેં કહ્યું : “છોકરાઓએ ખૂબ ઉત્સાહથી આ કામ કર્યું છે. મેં કહ્યું હતું કે ‘તમારે જેમ ગોઠવવું હોય તેમ ગોઠવજો. હું જરા પણ બતાવીશ નહિ.’”

ઉપરી સાહેબ : “આ તમામ રચના વિદ્યાર્થીઓની છે ?”

મેં કહ્યું : ‘હા જી.’

ઉપરી સાહેબ : “પણ એ શી રીતે બને ? It is so very tastefully arranged !” (આ બધું રસપૂર્વક ગોઠવેલું છે.)”

હું મૂંગો રહ્યો. મારા કામનું પરિણામ હવે તો સ્પષ્ટ રીતે બોલવાનું હતું.

૮૬	દિવાસ્વપ્ન
ઉપરી સાહેબ : “આ બધું ભેગું ક્યાંથી કર્યું ? કુદરતના પાઠો આપવા માટે આ બધું બહુ કામનું છે.”	
મેં કહ્યું : “સાહેબ, કુદરતમાંથી જ. તેની પાસેથી પાઠો લેતાં લેતાં આ આણ્યું છે.”	
હેડમાસ્તરે ઉમેર્યું : “છોકરાઓને ફરવા લઈ જાય છે ત્યાંથી હશે, સાહેબ !”	
ઉપરી સાહેબ : “આ તો ભારે કામ થઈ ગયું ! આ સંગ્રહ હવે વીંખશો નહિ. આખી શાળા માટે તે આપણને કામ આવશે. આવો સંગ્રહ આપણે વધારીને મોટો કરવા શિક્ષકોને કહીશું.”	
હેડમાસ્તર મનમાં ગણગણ્યા : “ને પછી શિક્ષકો ભણાવશે કયોજ ?”	
સંગ્રહની એક યાદી છોકરાઓએ તૈયાર કરી હતી. ઉપરી સાહેબે તે વાંચી અને સાથે જ ખુશ થયા. તેઓ કહે : “આ છોકરાઓ ઈનામને લાયક છે.”	
મેં કહ્યું : “સાહેબ, આ સંગ્રહ કરવાની મજા એ જ એમનું ઈનામ હતું. આ આખો સંગ્રહ જ એમનું ઈનામ છે.”	
ઉપરી સાહેબ : “તો પણ.....”	
હું બોલ્યો નહિ.	
એક ખૂણામાં ગારાનાં રમકડાં હતાં.	
ઉપરી સાહેબ : “આ કોણે કરેલા ?”	
મેં કહ્યું : “છોકરાઓએ. આ આખા ઓરડામાં મારો કશો જ હાથ નથી.”	
ઉપરી સાહેબ : “પણ આટલાં બધાં રમકડાં કયે દિવસે કર્યા, ને ક્યારે પકવ્યાં ?”	

દિવાસ્વપ્ન	૮૭
મેં કહ્યું : “એ તો નદીકઠે આઠ આઠ દિવસે કરેલાં ને ત્યાં જ ભઠ્ઠી નાખી પકવેલાં.”	
ઉપરી સાહેબ : “અરે, તમારું ભેજું કાંઈ અજબ લાગે છે ! તમારો પ્રયોગ કંઈ અદ્ભુત લાગે છે ! કંઈ સાધન નીહ મળે તો નદીકઠે ઉપડો છો. ખેતરની માટીનો ગારો કરો છો ને...શાબાશ.”	
સૌને મેં બેસાર્યા.	
હેડમાસ્તરે વિચાર કરતાં કરતાં કહ્યું : “સાહેબ, કરીએ તો આ બધું ય પણ નથી ભણાવવું ક્યારે ?	
હું કેટલાં એક આંકડાનાં પૂઠાં લાવ્યો. એક પર છોકરાઓનો વર્ગ શરૂ કર્યો ત્યારના નમૂના હતા; બીજા પર ગઈ કાલના અક્ષરના નમૂના હતા. પૂઠાં ઉપર લખ્યું હતું “અક્ષર-પ્રગતિસૂચક પત્રક.”	
બધાને અક્ષરોની પ્રગતિ સારી લાગી.	
એક શિક્ષકે બીજાના કાનમાં કહ્યું : “આ તો ખાસ સારા છોકરા પાસેથી ધીરેથી કઢાવીને મૂક્યા હશે.”	
મને શિક્ષકનો આ મેલો વિચાર ખટક્યો; પણ મેં તે ન ગણકાર્યો, મને એ એટલો બધો હલકો લાગ્યો કે ન પૂછો વાત.	
ઉપરી સાહેબ : “તમે આ ફેરફાર શી રીતે કરો છો ?”	
મેં કહ્યું : “જુદા જુદા ઉપાયો કરીને.”	
ઉપરી સાહેબ : “તે ઉપાયોને શાળામાં દાખલ કરીએ તો ?”	
મેં કહ્યું : “તો થઈ શકે, જરૂરી થઈ શકે; હું આપણે બતાવી શકીશ.”	

હું એક બીજી ચોપડી લાવ્યો. તેમાં દરેક વિદ્યાર્થીઓ આ છ માસમાં કુલ કેટલી ચોપડીઓ વાંચી હતી તેની યાદી હતી. એને દરેક પાને વિદ્યાર્થીનું નામ હતું. વિદ્યાર્થીએ પોતે ચોપડી વાંચીને ચોપડીનું નામ પોતાને હાથે તેમાં લખેલું હતું.

મેં તે ઉપરથી છેલ્લે પાને થોડાએક આંકડા કાઢ્યા હતા. કેટલા વિદ્યાર્થીઓએ કુલ કેટલી ચોપડીઓ વાંચી, સરેરાશ વિદ્યાર્થીદીઠ કેટલી વંચાઈ, સૌથી વધારે ચોપડીઓ કોણે અને સૌથી ઓછી કોણે વાંચી, વગેરે. ચોપડીઓની દૃષ્ટિએ પણ નોંધ કરેલી : કઈ ચોપડીઓ ખૂબ વંચાઈને કઈ છેક જ ન વંચાઈ. વંચાયેલી ચોપડીઓનું વર્ગીકરણ પાડી બતાવ્યું હતું કે વર્ગના છોકરાઓએ કયા વિષય પર વાંચવાનો ખાસ રસ લીધો હતો.

ઉપરી સાહેબે જોઈ. તેઓ અજાયબી પામી બોલ્યા : “આટલી બધી ચોપડીઓ વંચાઈ ગઈ ! વળી તે આટલા આટલા વિષય જ ! ક્યારે તે વાંચી ?”

“જી, હા તેમ બન્યું છે, અને તે મારી આંખો નીચે.”

ઉપરી સાહેબે પૂછ્યું : “હેડમાસ્તર સાહેબ, તમારા સાતમા ધોરણના વિદ્યાર્થીઓએ આ છ માસમાં કેટલાં પુસ્તકો વાંચ્યાં હશે ?”

હેડમાસ્તર કહે : “સાહેબ, વાંચે ક્યાંથી ! વાંચવા જાય તો ઈતિહાસ, ભુગોળ, ભુમિતિ, બધું ભણે ક્યાંથી !”

ઉપરી સાહેબ બોલ્યા નહિ પણ વિચારમાં તો પડ્યા. મારા તરફ જોઈને કહે : “તમારા છોકરાઓ ભાષામાં વગર પરીક્ષાએ પાસ થાય છે. કહો, હવે શું બાકી છે ?”

હું વિદ્યાર્થીઓનું હસ્તલિખિત માસિક લઈ આવ્યો.

ઉપરી સાહેબે પૂછ્યું : “આ બધા લેખો છોકરાઓના ?”

“જી હા.”

“આ એકબે કવિતાઓ છે તે પણ ?”

“જી હા; હમણાથી એકબે છોકરાઓ કવિતાઓ લખવાનો પ્રયત્ન કરે છે.”

“પણ આ કવિતામાં તમે કાંઈ સુધારી આપો છો ખરા કે નહીં ?”

“ના, હજી સુધી તેમ નથી કર્યું. જેવી લખાઈ છે તેથી જ પ્રગટ થઈ છે.”

“આ બધું છોકરાઓ પોતાની મેળે લખે છે, ઉતારા કરે છે કે તમે સુઝાડો છો ?”

“ઉતારો કરવાનો શો અર્થ, સાહેબ ! હું કહું છું કે ‘જે ગમે તે લખો. સૂઝે તે લખો. બધું લખાય. વળી જે લખો તે પ્રગટ કરો.’ તેઓને બધાં લખાણો ગમે છે ને હું બધાંને પ્રગટ કરું છું.”

ઉપરી સાહેબ : “આ છમાસિક પરીક્ષા માટે તે ખાસ કરાવ્યું હશે ?”

મેં કહ્યું : “ના જી. આ છેલ્લા ત્રણ માસ થયાં દર માસે આ પ્રવૃત્તિ ચાલે છે. હા, આ છમાસિક પરીક્ષામાં મૂક્યું છે ખરું, પણ તે પરીક્ષા માટે તૈયાર નથી કર્યું.”

ઉપરી સાહેબે ખુશ થતાં થતાં ડોકું હલાવ્યું ને કહ્યું : “ભારે અઘરું કામ છે.” મને ઉદ્દેશીને કહે : “તમે અજબ કામ કરી બતાવો છો. છ માસમાં ક્યાં સુધી ગયા છો !”

હેડમાસ્તર હળવેથી બોલ્યા : “હવે ગણિત, ભૂગોળ અને ઇતિહાસની પરીક્ષા ક્યારે છે ? અમે બપોરે હાજર રહીએ કે ?”

કદાચ એવું બોલી મને ટકોર કરવી હશે ! મેં હજી ગણિત અને ભૂગોળમાં મીડું કર્યું હતું તેની હેડમાસ્તરને ખબર હશે. મેં કહ્યું : “ભૂગોળ અને ગણિતમાં મારાથી કશું બન્યું નથી, પણ બાર માસે મારે તે કામ પણ કરી બતાવવાનું તો છે જ. વળી ઇતિહાસમાં કામ થયું છે પણ તે બતાવવા જેવું નથી થયું.”

હેડમાસ્તર : ‘ઓહો ! ત્યારે તો મોટા મોટા વેશો જ રહી ગયા કહો ને !’

ઉપરી સાહેબ : “હેડમાસ્તર સાહેબ, એ તમારી દ્રષ્ટિએ, આ ભાઈની દ્રષ્ટિએ નહિ. તમારે તો ઇતિહાસ ને ભૂગોળ, ગણિત ને પલાખાં એ જ મોટું ભણતર !”

ઉપરી સાહેબ જરા મજામાં હતા એટલે હેડમાસ્તરે સામેથી સંભળાવ્યું : “પણ સાહેબ, આપની દ્રષ્ટિએ પણ એમ જ છે. આપ પણ એમાં જ પરિણામ માગો છો !”

સૌ જરા મજાની વાતો કરતા ઊઠ્યા. મારા વર્ગની છ માસિક પરીક્ષા પૂરી થઈ. જતાં જતાં ઉપરી સાહેબે કહ્યું : “તમારું પરીક્ષાપત્રક”

મેં કહ્યું : “એ તો તૈયાર કર્યું જ નથી.”

ઉપરી સાહેબ : “ત્યારે પરીક્ષામાંથી તમારો વર્ગ બાતલ.”



## અનુર્થ ં

### છેલ્લો મેળાવડો

(૧)

છ માસિક પરીક્ષા ગયા પછી એક દિવસ શાળાના શિક્ષકભાઈઓની સાથે હું બેઠો હતો.

ચંદ્રશંકરે કહ્યું : “ખરેખર, તમે કાંઈ અજબ જેવા લાગો છો. મારે કહેવું જોઈએ કે તમારો અખતરો સફળ થયો છે. અમને વિશ્વાસ નહોતો કે પ્રાથમિક શિક્ષણમાં આવું કશું શક્ય હોય.”

ભદ્રશંકરે કહ્યું : “ભાઈ, એ તો અંગ્રેજી ભણેલા છે એટલે અંગ્રેજી ચોપડીઓ વાંચી વાંચીને નવા નવા અખતરા કરે છે.”

ચંપકલાલ કહે : “એ બધું તો ઠીક છે, પણ એ એને પાલવે. પૈસાની ચિંતા નહિ અને પરિણામની પરવા નહિ. અખતરો નિષ્ફળ થાય તો એને ક્યાં નાહવા જવું છે !”

વેણીલાલે કહ્યું : “ભાઈ, અખતરાફખતરાં ક્યાં કરીએ ! એ તો નવરાશ જોઈએ. આવું બધું વિચારવાને અને તૈયાર કરવાને વખત કોની પાસે છે ! આપણે તે ટયુશન કરવાં, કે ઉપરી સાહેબ પાસે સાંજની હાજરી ભરવી, કે ઘરના છોકરાંછીયા સાચવવાં, કે નાતખતમાં રહેવું, કે કરવું શું ! આ તો રહ્યા ફક્કડરામ તે એને પોસાય.”

હું આખરે બોલ્યો : “જુઓ ભાઈઓ, પ્રાથમિક શિક્ષણમાં

આથી ચે વધારે શક્ય છે. આજનું પ્રાથમિક શિક્ષણ કેવળ બદલાઈ જાય તેટલું બધું શક્ય છે. પણ વાત એમ છે કે એ બદલાવા પાછળ માણસ જોઈએ છે. દુનિયાનું અને પૃથ્વીનું આખું પડ પહેલાં હતું તેથી આજે જુદું છે પણ તે માણસોએ ફેરવ્યું છે. માણસમાં ધગશ જોઈએ, આત્મવિશ્વાસ જોઈએ, અહાર્ય નિષ્ઠા જોઈએ બાકી અંગ્રેજી ભણવાથી અખતરા વધારે સારા થાય એવું કાંઈ નથી. એ તમારો લૂલો બચાવ છે. તમારે જ્યારે કાંઈ કરવું ન હોય ત્યારે આ બહાનું છે. ખરી વસ્તુ હૈયાઉકલત છે, અને તે તો કોઈ વસ્તુ માટે બળી રહેલા આપણા આત્મામાંથી આવે છે. વળી ચંપકલાલભાઈ, પરિણામની ચિંતા તો અખતરો કરનારને હોય તેટલી બીજા કોઈને ન હોય. તમે તો પગારના વધારા માટે સારું પરિણામ માગો છો; પણ મારે તો સફળતા ન મળે તો બીજા અખતરો કરવાની જગા ન રહે ! વળી મારી નિષ્ફળતા ભાવી અખતરા કરનારાઓની આડે આવે. મારે વેણીભાઈને કહેવું જોઈએ કે ભાઈ, નાતજાતના હરવાફરવા અને ફડાકા મારવા ક્યાં ઓછી નવરાશ છે ! વળી ઉપરી સાહેબને ત્યાં ખાસડાં ઘસવાનું કોણ કહે છે ? ઉપરીને સાચું કામ આપીશું તો ખુશામત નહિ કરવી પડે. કામ ન આપે તે ખુશામત કરે. ને નિશાળમાં સારું ભણાવીશું તો ટયુશન લેવાની કોને જરૂર રહેશે ? એ તો આપણે શાળામાં ન ભણાવીએ એટલે ટયુશનની ગરજ ઊભી થાય છે.”

શિવશંકર વચ્ચે બોલ્યા : “પણ ભાઈ, પગાર ઓછો મળે તેનું શું ? તમને તો મોં-માગ્યો પગાર મળે છે; પણ અમારે ક્યાં જંજુ ?”

મેં કહ્યું : “તમે પગાર માગો એટલે તમને પણ મળશે.”

વિશ્વનાથ કહે : “ખરી વાત; પગારને બદલે નોકરીમાંથી ધક્કો મળે !”

મેં કહ્યું : “બધા શિક્ષકો વધારે પગાર માગે તો જોઈએ કેટલાકને ધક્કો મળે છે ! વળી હું તો કહું છું કે ધક્કો મળે તે પહેલાં તમે જ શા માટે નીકળી નથી જતા ? જરા બેપરવા થતાં શીખો. હું બેપરવા છું એમાં મારું ચાલે છે.”

ભદ્રશંકરે કહ્યું : “ભાઈ, “મમ્ મમનું શું ?”

મેં કહ્યું : “મમ્ મમ્ ? હિંમતે મરદા તો મદદે ખુદા. ધંધા ક્યાં ઓછા છે ? હું તો ઝાડું વાળીને પણ પેટ ભરું; પણ તમારા જેમ અધ-ભુખ્યો રહું નહિ. આ કાંઈ તમારા પગાર કહેવાય !”

વિશ્વનાથ કહે : “ ભાઈ, એકને બદલે અઢાર જણ અમારી જગા પૂરવાવાળા છે. તમને ક્યાં ખબર છે ?”

મેં કહ્યું : “આપણે તેમની આડા ઊભા રહીએ. આપણે તેમને આપણો ચાર્જ આપીએ તો ને ? વળી નવો ચાર્જ લેવા દઈએ તો કે ? એ તો એક વાર શાળા ફરતા રાતદિવસ ચોકી ભરીએ; પણ જે ખાડામાં આપણે પડ્યા છીએ તે ખાડામાં બીજાને કેમ પડવા દઈએ તેમને પગે પડીને કહીએ : ‘ભાઈ, ધંધો શોધો. આ ભૂખમરામાં ન આવો, આ ખુશામતખાતામાં ન આવો; આ એટીખાનામાં ન આવો.’”

પછી તો કેટલી ચે વાતો ચાલી. મેં બધા શિક્ષકોમાં ઉત્સાહ જોયો. મને લાગ્યું કે જૂની ઘરેડની ગુલામીના મૂળમાં ચિનગારી લાગી ગઈ છે.

(૨)

હું હવે ભૂગોળ શીખવવાનો વિચાર કરવા લાગ્યો. ભૂગોળનું પાઠ્યપુસ્તક જોઈ તેને નિરાશાથી બાજુએ મૂક્યું. અભ્યાસક્રમ વાંચીને મનને માહું લાગ્યું. શા માટે છોકરાઓને આ નદીઓ અને પર્વતનાં

નામો યાદ કરાવ્યાં ? મને ક્યાં એ બધું યાદ છે ? ગઈ કાલે વિદ્યાકારી સાહેબ પણ નકશામાં જોઈ ઓસ્ત્રે લિયાન રસ્તો શોધતા હતા. નાનપણમાં મોઢે કરેલી ભૂગોળ કોને યાદ રહે છે ? મને થયું : ‘આ ભૂગોળ ન જ ભણાવીએ તો કેમ ? મને પોતાને ખરી ભૂગોળ આફ્રિકા ગયો ત્યારે જ સમજાઈ. ત્યાર પછીથી ભૌગોલિક આંખ ઊઘડી. આજે મને ભુગોળમાં અત્યંત રસ છે. મને ભૂગોળ અત્યંત ઉપયોગી લાગે છે. પણ આ વિદ્યાર્થીઓને આ બધું અત્યારથી શા માટે સમજાવવું ને ભણાવવું ? આ અભ્યાસક્રમ પ્રમાણે તો નહિ જ ચલાય. આ પાઠ્યપુસ્તક જોઈ હસવું આવે છે. વિદ્યાધિકારીને મળું ? મારી પોતાની રીતે વિદ્યાર્થીઓમાં ભૌગોલિક શિક્ષણની વૃત્તિ અને દષ્ટિ ઉત્પન્ન કરવાની રજા લઉં ?’

હું અધિકારી પાસે ગયો.

સાહેબે પૂછ્યું : ‘કેમ !’

મેં કહ્યું : ‘ભૂગોળનો વિષય અભ્યાસક્રમમાંથી છોડી દઈએ તે?’

‘એ તો ન જ બને. અભ્યાસમાં ભૂગોળ અત્યંત મહત્વનો વિષય છે. ઈતિહાસ કરતાં પણ આજે ભૂગોળ વધુ કામની છે. આપણા અખતરામાં વિષય છોડી દેવાની વાત નથી. વિષય સરસ રીતે ભણાવી દેવાનો છે. તમે ભણાવો ગમે તે રીતે પણ બીજા શિક્ષકોને ખાતરી કરી આપો કે ભૂગોળ રસિક વિષય છે અને સરસ રીતે ભણાવી શકાય છે. મારે મન તમારા અખતરાની કિંમત એમાં છે.’

વિદ્યાધિકારીએ સરસ રીતે મારું મોં બંધ કર્યું; પણ મેં કહ્યું : ‘આ પાઠ્યપુસ્તક અને અભ્યાસક્રમ તો મારે ન જોઈએ. હું મારી રીતે ભૂગોળ શીખવીશ. આશા રાખું છું કે આપ નિરાશ નહિ થાઓ.’

સાહેબે કહ્યું : ‘હું પણ એ જ માગું છું.’

થોડી વાર પછી વિદ્યાધિકારીએ મને એક બીજો સવાલ પૂછ્યો ‘તમારું શું ધારવું છે - આપણે આ પરીક્ષાઓ લઈએ છીએ તે વ્યાખતમાં ? નવીન શિક્ષણના હિમાયતીઓ પરીક્ષાનો સદંતર વિરોધ કરે છે; અને તેની બદી ખરેખર ભયંકર છે. અમારે તો ખાતું ચલવવું રહ્યું એટલે પરીક્ષાને કે કાઢી શકાય ? પરિણામ પણ જોઈએ. વળી પરીક્ષા ન લઈએ તો શિક્ષક ન પણ ભણાવે, અને પ્રાથમિક શિક્ષક ભણાવ્યે જાય તોપણ ભણાવતા આવડ્યું છે કે નહિ તેની ખબર પરીક્ષા વિના ન પણ પડે. વળી એ બધું છતાં વિદ્યાર્થીમાં ભણતર ઊગ્યું છે કે નહિ એ જાણવાને કાંઈક રસ્તો તો જોઈએ જ. આ મુશ્કેલીમાં તમારો શો અભિપ્રાય થાય છે ?

મેં કહ્યું : ‘આપની મુશ્કેલી સાચી છે. જ્યાં સુધી ગમે તે વિદ્યાર્થી ભણવા બેસે છે અને જ્યાં સુધી ગમે તે શિક્ષક ભણાવે છે ત્યાં સુધી પરીક્ષા જોઈશેજ. પરીક્ષા ત્યારે કાઢી નાખીએ કે જ્યારે અંદરથી ભણવાની હોંશે વિદ્યાર્થી ભણવા આવે, અને સામેથી ભણાવવાની કળાવાળો શિક્ષક ભણાવવાની હોંશથી ભણાવવા બેસે. પણ હાલની ભાડૂતિ સ્થિતિમાં પરીક્ષાને પેસવાની જગા છે.

વિદ્યાધિકારી કહે : ‘અલબત્ત, હું એ વ્યાખતમાં કાંઈક સુધારા કરવા માગું છું.’

મેં કહ્યું : ‘આજે તમે માત્ર છમાસિક અને વાર્ષિક પરીક્ષા લો છો તેને બદલે માસિક પરીક્ષા દાખલ કરો. જે વિદ્યાર્થીને પરીક્ષાની કસોટીએ ચડવું પડે તેમ છે તો પરીક્ષાનો જેટલો વિશેષ પરિચય તેટલો તેનો ત્રાસ પણ ઘટે છે. અતિ પરિચયથી ત્રાસ સહ્ય થાય છે. બીજું, પરીક્ષા હોંશિયાર વિદ્યાર્થીને માપવા માટે નહિ પણ કાચા વિદ્યાર્થીઓને



જગાડવા માટે, તેમની કચાશ કેટલી છે તે ખોળી કાઢવા માટે થાય. આ મોટો દષ્ટિક્ષેર છે. ત્રીજું, જે વિદ્યાર્થીઓ માનતા હોય કે પોતાને વિષય આવડે છે તેમને પરીક્ષામાંથી માફ કરવા. ઈચ્છાપૂર્વક વિદ્યાર્થી પોતાની કચાશ માપવા પરીક્ષા આપે. કચાશ નહિ મપાવે તેને કચાશ દૂર કરવાનો અવકાશ નહિ રહે એવી સમજણ વિદ્યાર્થીઓમાં આપીએ. પરીક્ષામાંથી આપી શકાય તેવા જ વિષયોની પરીક્ષા રાખીએ અને બાકીના વિષયોને પરીક્ષામાંથી બાતલ કરીએ. વળી પરીક્ષા વખતે વિદ્યાર્થીઓને પાઠ્યપુસ્તકો જોઈને જવાબ આપવાની છૂટ આપીએ. આપણે કહીએ કે ન આવડે તો જોઈને જવાબ આપવો મોટેથી કહી ન શકાય તો ચોપડીમાંથી જોઈને સમજવવું. વિદ્યાર્થી પાઠ્યપુસ્તકને જવાબ આપવામાં કેવી રીતે વાપરે છે તેમાં તેની સ્વતઃ પરીક્ષા થઈ રહેશે. બીજું, આપણે ઉપલા ધોરણમાં જવા લાયક, ગેરલાયક અનેક કાર્ય હોય તે પાકું કર્યા પછી જવાને લાયક, એવા ત્રણ વિભાગ વિદ્યાર્થીને ના પાડીએ. પહેલે નંબરે પાસ, બીજે નંબરે પાસ એ ધોરણ રદ કરીએ.”

વિદ્યાધિકારી વચ્ચે બોલ્યા : “આવતે વર્ષે મારે તમને ડેપ્યુટી નીમવા જોઈએ.”

હું જરા હસ્યો અને આગળ બોલ્યો : “પરીક્ષા શિક્ષકોને હાથે લેવાવી જોઈએ. તેઓ જ વિદ્યાર્થીઓની શક્તિ વધારે જાણી શકે છે, અશક્તિનાં કારણો જાણી શકે છે. અને ઉપલા ધોરણમાં ચાલશે કે નહિ તે કહી શકે છે. હા, ડેપ્યુટીની જરૂર છે. પણ તે પરીક્ષા કેમ લેવાય તે બાબતની પરીક્ષા લેવા માટે છે-શિક્ષકને બરાબર લેતાં આવડે છે કે નહિ તેની પરીક્ષા લેવા માટે જ છે.”

વિદ્યાધિકારી : “આ વળી નવો વિચાર.”

મેં કહ્યું : “જી હા, લાગે છે તો એમ.”

પરીક્ષા વિષે મારે વધારે કહેવાનું હતું; પણ સાહેબને જમવાનો વખત થયો તેથી તે ઉઠયા. હસતાં હસતાં તેમને કહ્યું : ‘ઠીક ઠીક, આપણે આ વિષે ફરી વાર વિચારીશું. એક વાર શિક્ષકો આગળ તમે ભાષણ આપો.’

હું ઊઠ્યો. મનમાં ગણગણ્યો : “એમ ભાષણ આપે શિક્ષકો ક્યાં ડાહ્યા થાય એમ છે ! પરીક્ષાની ઘરેડમાંથી તેમને કાઢવા ઘણા અઘરા છે. છતાં એમ થઈ શકે તેમ હોય તો તે વિદ્યાકારીના હુકમોથી થઈ શકે; પણ એ બિચારા તો....”

### (૩)

ચોથા ધોરણના છોકરાઓ એટલે ભૂગોળનાં નામ અને વિષયથી કંઈક પરિચિત. મેં નકશા મંગાવ્યા અને કાઠિયાવાડ, ગુજરાત તેમ જ મુંબઈ ઈલાકાના નકશા ભીંત ઉપર ટાંગ્યા. છોકરાઓ નવાઈ પામ્યા. આજ દિવસ સુધી મેં ભૂગોળ શીખવી જ ન હતી. તેઓ નોટોમાંથી કાગળિયાં ફાડવા મંડયા અને કાગળની ભૂગોળો ટચલી આંગળીએ ચડાવવા લાગ્યા. હું જોઈ રહ્યો.

મેં પૂછ્યું : “ભૂગોળનાં શા માટે ?”

છોકરાઓ કહે : “સાહેબ, નકશો ગોખવા.”

હું હબકી ગયો. “નકશો ગોખાય ! ભૂગોળશિક્ષણે ગજબ કાર્યો જરા રમૂજ જોવા મેં છોકરાઓને કહ્યું : “ભાવનગર બતાવો.”

છોકરે મુંબઈ ઈલાકાના નકશા ઉપર ચારે કોર નજર નાખી. મુંબઈ વાંચ્યું. અમદાવાદ વાંચ્યું, હૈદરાબાદ વાંચ્યું; વળી નીચે ઊતરી પૂના વાંચ્યું; વળી આ તરફ આવી પોરબંદર વાંચ્યું, પાછળ ઊભેલા બેત્રણ છોકરાઓએ ભાવનગર શોધી રાખ્યું હતું. તેમની ભૂગોળો બતાવવા અધીરી થઈ રહી હતી. આખરે એક જણે વગર પૂછ્યે ભાવનગર બતાવી દીધું.

મેં પૂછ્યું : “ભાવનગર કઈ દિશામાં ?”

છોકરાઓએ ઊંચે, નીચે, જમણી બાજુ, ડાબી બાજુ જોઈ કાંઈક મનમાં હિસાબ ગણી, કાંઈક કાચદો સંભારી કહ્યું : “સાહેબ, ઉત્તરમાં.”

બીજો છોકરો કહે : “ઉત્તર દિશા તો ઊંચે આવી; આ બાજુ તો પૂર્વ કહેવાય.”

મારાથી હસી જવાયું. મેં કહ્યું : ઊંચે તો આકાશ છે; ત્યાં ક્યાં ઉત્તર છે ?”

છોકરાઓ કહે : “ના સાહેબ, ઊંચે ઉત્તર અને નીચે દક્ષિણ.”

એક છોકરો કહે : “સાહેબ, ઉત્તર-દક્ષિણ લાંબું અને પૂર્વ-પશ્ચિમ પહોળું.”

એક છોકરો કહે : “સાહેબ, સૂરજ ઊગે તે તરફ ઊગમણું.”

મેં કહ્યું : “બતાવો, નકશામાં સૂરજ ક્યાં છે ?”

બધા વિચારમાં પડ્યાં. મેં પૂછ્યું : “શેત્રુંજી નદી બતાવો.”

છોકરાઓએ ભૂંગળીથી શત્રુંજી નદી બતાવી.

મેં પૂછ્યું “કોને મળે છે ?”

નકશામાંથી વાંચીને છોકરાઓએ જવાબ આપ્યો : “ખંભાતના અખાતને.”

મેં પૂછ્યું : “આમ અરબી સમુદ્રને શા માટે નથી મળતી ?

છોકરો કહે : “તે એની મરજી; ખંભાતના અખાતને મળવું હશે.”

મેં પૂછ્યું : ‘ગઆ નદી આમ નીચાણમાં શું કામ ગઈ ?

છોકરો કહે : “સાહેબ, એમ જ બચ ને ? જુઓને, દક્ષિણ આમ નીચું જ છે ને ?”

હું તાજુબ થઈ ગયો. ગયે વરસે ભણેલી ભૂગોળ તેઓ ભૂલ્યા નહોતા. ગોખણપટ્ટી સફળ હતી. આ વર્ષે પણ એ જ રીતે હું શીખવી શકું; પણ એ કાંઈ ભૂગોળનું શિક્ષણ થાય ? મેં છોકરાઓને કહ્યું : “નકશાઓ બંધ કરી દો. એક મહિના પછી આપણે ભૂગોળ લઈશું. હમણાં આપણે થોડા દિવસ ચિત્રો કાઢીએ.”

છોકરાઓ મારી સામે જોઈ રહ્યા. ચિત્રનો વિષય શાળામાં નવો; અભ્યાસક્રમમાં જગા નહિ. શાળામાં એવી સર્જનાત્મક એકે પ્રવૃત્તિને જગા નહિ. પણ મારે એવી એકાદ પ્રવૃત્તિને તો દાખલ કરવી જ હતી.

બીજો દિવસે છોકરાઓને મેં કહ્યું : “ચીતરો; તમને ગમે તે ચીતરો; જેવું આવડે એવું ચીતરો. જોઈ જોઈને ચીતરો, નીચે રાખીને ચીતરો, સંભારીને ચીતરો, ફાવે તેમ ચીતરો, માણસ ચીતરો, ઢોર ચીતરો, પક્ષી ચીતરો, પતંગિયાં ચીતરો, ઝાડ ચીતરો, ફૂલ ચીતરો, આકાશ ચીતરો, ઘર ચીતરો, પદાર્થો ચીતરો. નકશા ચીતરો. ગમે તે ચીતરો.”

પાટીમાં પેનથી ચિત્રો ચીતરાવા માંડ્યાં. વાંકાંચૂકાં જેવાં તેવા કેટલીયે જાતનાં ચિત્રો નીકળવાં લાગ્યાં. આખીયે સવાર ચિત્રમાં ચાલી ગઈ. ઘંટ વાગ્યો ત્યારે આંખ ઊઘડી. વખત પૂરો થયો હતો.

મેં છોકરાઓને કહ્યું : “જેનાં માબાપ પેન્સિલ અને કાગળ અપાવે તે નોટમાં ચિત્ર કાઢે; બાકીના બધા પાટીમાં.”

બેચાર દિવસ નિકળી ગયા. કેટલાય ચિત્રો નિકળી ગયાં ચિત્રકાર જેને જોઈને ફેંકી દે એવાં : છતાં વિદ્યાર્થીઓની પોતાની કલ્પનાનાં,

પોતાની શક્તિનાં ચિત્રો હતાં, મને થયું : “ચિત્રોનો હિસાબ અને સંગ્રહ રહેવો જોઈએ.” થોડીએક મૂશ્કેલી વેઠી ઉપરી સાહેબને મળી એક બાજુ કોરા રદી કાગળો કઢાવ્યા અને સાહેબ પાસેથી બે ડઝન રંગીન પેન્સિલો પડાવી. સાહેબે હસતાં હસતાં કહ્યું : “ભણાવવું કોરે મૂકીને ચિત્રનું કાઢવું લાગે છે ?”

દરેક વિદ્યાર્થી પાસે ચિત્રના વિષયવાર એક એક નોટ કરાવી અને તે પ્રમાણે તેમાં ચિત્રો કાઢવાનું મેં કહ્યું : ચિત્રોના વાતાવરણરૂપે મેં લીમડાની ડાંળખીઓ, પીપળાનાં પાંદડાં, તુલસીના માંજર તથા બારમાસી અને આકડાનાં ફૂલ મૂક્યાં, વેપારીને ત્યાંથી ભાત ભાતની છાપેલી કોરોના નમૂનાના કટકા લાવીને ટાંગ્યા. એકાદ બે ભાઈબંધને ત્યાંથી થોડાએક સારાં ચિત્રો લાવીને જોવા માટે મૂક્યાં. હંમેશા વપરાતી ચીજો જેવી કે ખડિયો, હોલ્ડર, ડાબલી, દીવાસળીની પેટી વગેરે એકઠી કરીને મૂકી. એક પાટિયા ઉપર મોટા અક્ષરે લખ્યું : “ચીતરો, ચીતરો. ચીતરો તમારી મેળે ચીતરો. તમને ચિત્ર કાઢતાં આવડે છે. રોજ રોજ સારાં સારાં ચિત્રો નીકળતાં જાય છે.”

છોકરાઓ તે કાઢવા પાછળ બહુ પડયા. કેટલાએકે તો છાપકામ, ભરતકામ અસલ જેવું જ ચીતર્યું. કોઈએ ફૂલોના રંગ જેવા જ રંગો ફૂલોમાં પૂર્યાં. કોઈ ચીતરતા જ નહોતા; તો કેટલાએક બીજા કેમ ચીતરે છે તે બેઠા બેઠા જોતા હતા.

પખવાડીઆ પછી હાઈસ્કૂલના ચિત્રશિક્ષકને હું તેડી લાવ્યો. મેં કહ્યું : “તમારે ચિત્ર કાઢતાં શીખવવાનું નથી. પાટિયા ઉપર ગમે તેમાં ચિત્રો તમે કાઢ્યે જાઓ. ધીમેથી કાઢજો, સફાઈથી કાઢજો. ઝાડ જોઈને ઝાડ કાઢી બતાવો. ખુરશી જોઈને ખુરશી કાઢી બતાવો.” ચિત્રશિક્ષકે તેમ કર્યું અને વિદ્યાર્થીઓ તલ્લીનતાથી તે જોઈ રહ્યા. બીજે દિવસે

ચિત્રનું કામ ઓર જામ્યું, કાઢવાના વિષયોમાં કાંઈક વધારે સમજ વિદ્યાર્થીઓમાં આવી હોય તેમ લાગ્યું. તે પછી ચિત્ર નીચે તારીખ અને નામ લખવાનું મેં દાખલ કર્યું.

વળી થોડા દિવસ પછી એ ચિત્રકારભાઈને મેં બોલાવ્યા અને રેખાચિત્રમાં કે આલેખનચિત્રોમાં રંગ કેમ પુરાય તે કરી બતાવવા મેં ગોઠવણ કરી. ચિત્રકારે એક, બે, ત્રણ, ચાર, પાંચ એમ થોડાંએક ચિત્રોમાં સુઘડતાથી પેન્સિલથી રંગ પૂરી બતાવ્યા. વિદ્યાર્થીઓને રંગ પૂરવાની એક નવી દિશા મળી.

વળી થોડાએક દિવસો પછી મેં એક સર્વેયર મિત્રને બોલાવ્યા અને તેમને શાળા માપીને શાળાનો નકશો કરવાનું કહ્યું. હું અને તે શાળાનો પ્લેન માપતા હતા અને છોકરાઓ સાથે ફરતા હતા. છોકરાઓની નજરોનજર મકાનનો નકશો કાગળ ઉપર કેમ દોરાય તે અમે કરી બતાવ્યું. બેપાંચ દિવસ છોકરાઓને મેં સર્વેયરની ઓફિસમાં જ મોકલ્યા અને ત્યાં ડ્રાફ્ટસમેનો શેરીના, ગામના, સીમના વગેરે નકશાઓ કેમ દોરે તે દેખાડ્યું. એકબે વાર છોકરાઓને મોજણીદાર સાથે સીમમાં લઈ ગયો અને પ્રત્યક્ષ મોજણીનું કામ બતાવ્યું. નિશાળમાં છોકરાઓ નિશાળને, ઓરડાને, પોતાના ઘરને, શેરીને અને કોઈ કોઈ વખત કોઈ ફૂવા કે તળાવને ચીતરવા લાગ્યા. ચિત્રનું કામ વધારતા છોકરાઓને કુદરતમાં ફરવા લઈ જતો, કોઈ વસ્તુનો આંખમાં ખ્યાલ કેમ આવે તેની રમતો રમાડતો : જેવી કે કોઈ ઝાડ ઉપર નજર નાખતાંવેંત થડ-ડાળી કેવાં છે તે જોઈ લઈને આંખ બંધ કરી તે કાગળ ઉપર ચીતરી લાવે; સૂર્યોદય વખતના રંગોની સામે જોઈ રહી તેનું ધ્યાન કરે; સંધ્યાકાળના ફરતી રંગોની ખૂબીઓ જુએ. દૂરથી ઝાડ કેવું દેખાય છે અને પાસેથી કેવું લાગે છે, તેનો જાતઅનુભવ કરે. ઝાડ, પદાર્થ, પર્વત, માણસ અને એના પડછાયા કેવા પડે છે તે ધ્યાન પર લે.

આ રીતે અમારું ચિત્રકામ ચાલતું હતું.

(૪)

એક દિવસ હાઈસ્કૂલમાંથી હું એક દૂરબીન (બાયનોક્યુલર) લાવ્યો. છોકરાઓને મેં દૂરની વસ્તુઓ કેવી રીતે નજદીક દેખાય છે તે બતાવ્યું. છોકરાઓને ભારે નવાઈ લાગી. આખો દિવસ તેઓએ વારાફરતી બાયનોક્યુલર આંખ ઉપર રાખ્યા જ કર્યું. રાત્રે હું ગ્રહો અને તારાઓ જોવાનું ટેલીસ્કોપ લઈ આવ્યો. મારા મિત્રો કહે : “તું પણ ભારે ધમાલિયો છે !”

મારા શિક્ષકભાઈઓ હવે ઘણુંખરું તો આવા બધા પ્રસંગે મારી સાથે જ રહેતા. નિંદા છોડી મારી પાસેથી કાંઈક શીખવા અભિમુખ થયા હતા. વિદ્યાધિકારીએ તેમની સંમતિથી અઠવાડિયે એક કલાક મારા વર્ગમાં સૌ આવે અને હું કેમ કામ કરું છું તે જુએ એમ ઠરાવ્યું હતું.

રાત્રે મેં ચંદ્ર અને તારાઓ મારા વિદ્યાર્થીઓને બતાવ્યા. તેઓને અધધ થઈ પડ્યું.

ચંદ્ર બતાવતાં બતાવતાં મેં વાત છોડી : “પેલા ચંદ્રમાં રેંટિયો કાંતતી ડોસી અને બકરી દેખાય છે તે ચંદ્ર ઉપર મોટી મોટી ખીણો અને પર્વતો છે; અને ત્યાં એટલી બધી ટાઢ છે કે ત્યાં કોઈ માણસ નથી.” છોકરાઓ મારી સામે જોઈ રહ્યા. મેં કહ્યું : “આપણે રહીએ છીએ તે ધરતી અને ચંદ્ર એ બે બહેનો છે, ને એનો બાપ સૂરજ છે.”

વિદ્યાર્થીઓ વધારે આશ્ચર્યથી મારા તરફ જોઈ રહ્યા.

એક જણ કહે : “આવી વાર્તા કઈ ચોપડીમાં છે ?”

મેં કહ્યું : “આ વાર્તા નથી, સાચી વાત છે.”

છોકરાઓ કહે : “હોય નહિ !”

મેં કહ્યું : “એમ જ છે.”

તરત જ મેં સૂર્યમાંથી પૃથ્વી કેમ થઈ તેની વાત આરંભી; અને તે વાત જામી. દિવસો ઉપર દિવસો ગયા; એટલામાં તો મેં પૃથ્વીનું પડ ટાકું કેમ પડ્યું, ખાડા ટેકરા કેમ થયા, સરોવર નદીઓ કેમ થયાં, શેવાળ, જળજંતુઓ, માછલાં, દેડકાં, જળ સ્થળ, પ્રાણીઓ, જંગલો અને જંગલી મનુષ્યો અને જંગલમાંથી ધીરે ધીરે આજના મનુષ્યો કેમ થયા તેની વાત કહી. એ વાર્તા ઘણી અદ્ભુત હતી. છોકરાઓ અત્યંત એકાગ્રતાથી તે સાંભળતા હતા. હેડમાસ્તર સાતમા ધોરણના છોકરાઓને પણ તે સાંભળવા મોકલતા.

એક દિવસ હું પૃથ્વીનો ગોળો લાવ્યો અને કહ્યું : “આ બધું આના ઉપર મેક થયું તેની વાત કહી.”

પછી મેં પાણી અને જમીન ક્યાં છે, કાળા લોકો અને ધોળા લોકો ક્યાં છે, પીળા લોકો અને રાતા લોકો ક્યાં છે, ઢીંગણા અને ઊંચા લોકો ક્યાં છે એ બધું બતાવ્યું. પછી મેં પૃથ્વીના કુદરતી વિભાગો અને તેનાં નામો કહ્યાં. પછી આપણે એશિયાનાં છીએ; એશિયામાં આ દેખાય છે તે હિન્દુસ્તાન છે; હિન્દુસ્તાનમાં આ દેખાય છે તે કાઠી લોકોનો મુલક કાઠિયાવાડ છે; અને કાઠિયાવાડમાં આ ભાવનગર છે, તે બતાવ્યું.

મેં છોકરાઓને કહ્યું : “આ લો ગોળો અને પેલી પેટીમાંથી કાઢો નકશાઓ. આ ગોળા ઉપર ક્યાં ક્યાં તે બધા બંધબેસતા આવે છે તે શોધી કાઢો.”

હું છોકરાઓને દરરોજ કાંઈ નવું નવું જોઈ જવા કહેવા લાગ્યો.

મેં કહ્યું : “તમે જે જે ગામો આજ સુધી જોયાં હોય તે ખોળી કાઢો. ત્યાં કયે કયે રસ્તે જવાય છે તે જુઓ. રસ્તામાં કઈ કઈ નદીઓ આવે છે, ક્યાં ક્યાં ગામો આવે છે તે પણ જુઓ.”

આ એક રીત થઈ. બીજી બાજુએ હું આફ્રિકા જોઈ આવેલો એટલે આફ્રિકાનો નકશો સામે રાખીને હું આફ્રિકાની વાતો કરવા લાગ્યા. મેં વિકટોરિયા, ન્યાઝા, ટાંગાનિકા, ઝાંબેસી, નાઈલ અને આફ્રિકાનાં સિંહો અને હાથીઓ ને ત્યાંના લોકો-મરસાઈ ને કોવીરોન્ગોની વાતો કહી. પછી એક દિવસ મેં કહ્યું : “આ આપણી આજુબાજુના લોકો કોળી, કુંભાર, ભરવાડ, રબારી વગેરે છે એને તો જોવા જાઓ.” વળી એમ કહીને તે દિવસે એક બે પ્રવાસો તેમની સાથે ગામડાઓમાં, સીમમાં, નદીકિનારે, ડુંગરા ઉપર મેં ગોઠવ્યા અને તેમને ભૂતકાળના અભ્યાસ તરફ અભિમુખ કર્યા.

પછી મેં તેમને માટે ભૂગોળનું એક વાચનાલય વસાવવાનો વિચાર કર્યો; પણ તેવા સુંદર પ્રવાસોનાં પુસ્તકો આપણી ભાષામાં ન મળ્યાં. જે મળ્યાં તે તેમને આખ્યાં અને કહ્યું : “પુસ્તક વાંચતા જાઓ અને નકશો જોતા જાઓ. માણસ ક્યાંથી ક્યા જાય છે તે જુઓ અને તેની સાથે ફરો.”

પ્રવાસના ગ્રંથો વિદ્યાર્થીઓને વાંચવા ગમે છે. એકબે વિદ્યાર્થીઓને કાઠિયાવાડ સર્વસંગ્રહમાં બહુ મજા પડી. નકશા ઉપરથી એક ગામડું પસંદ કરે અને તેની હકીકત સર્વસંગ્રહમાંથી વાંચે. એમ કેટલાંયે જાણીતાં અજાણ્યા ગામો વિષે માહિતી મેળવે. રવિભાઈનાં ચિત્રોએ અમદાવાદનો તેમનો સારો પરિચય કરાવ્યો. દરેકે દરેક અગત્યના સ્થળનાં એવાં ચિત્ર-આલ્બમો હોત તો સારું થાત. એક દિવસ રવિભાઈ આવ્યા અને તેમની પાસે મદ્રાસનાં દશ્યોની એક ફિલ્મ હતી તે મેં તેમને બતાવી. સિનેમા નુકશાન કરે છે તેમ બીજી બાજુએ

શિક્ષણ આપવાના એક કીમતી સાધન તરીકે પણ તે ઊભું રહે છે. દૂરના દશ્યો આબેહૂબ બતાવવાથી તેમનો ભૌગોલિક રસ વધતો જાય છે. સિજર્સ સિગારેટનો ગંભીરો મને હાથ લાગેલો : તેમાં દેશદેશના માણસોનાં ચિત્રો છે. એ ચિત્રો પણ જોવા મૂક્યાં. મારો ઉદ્દેશ તેમને આખી દુનિયાનું જ્ઞાન કરાવવાનો ન હતો; તેમને કશું યાદ રહે તેવી મતલબ પણ નહોતી. માત્ર તેમના મન ઉપર વસે કે દુનિયા આવડી મોટી છે, તેમાં ઘણું જોવા જાણવા જેવું છે અને તેને જોવાને માટે આ સાધનો છે, એટલે બસ.

એક બીજી રમત પણ કાઢેલી; તે રમતનું નામ ‘ચાલો આપણે મુસાફરીએ જઈએ.’ એવું રાખેલું. ભાવનગરથી અમદાવાદ. દ્વારકા, મુંબઈ, હિમાલય, વિલાયત એમ ઊપડવા નીકળતા. પછી કેમ ઊપડવું, કઈ કઈ ગાડીઓમાં બેસવું, ક્યાં ક્યાં ગાડીઓ બદલવી, ક્યાં ક્યાં જોવા જેવું છે, કેટલા દિવસમાં કેટલો પ્રવાસ થશે, કોને કોને મળવું, શું શું ખરીદવું એનો વિચાર કરતા. ખરેખર ખર્ચનો અટકાવો બાંધતા અને શહેરોની ગાઈડો જોઈ પ્રવાસમાં જોવાનાં સ્થળો નોંધી લેતા અને ભૂગોળમાંથી વખણાતી ચીજો વાંચીને કઈ લેવી તે નક્કી કરતા. સાચે જ મુસાફરીએ નીકળ્યા હોઈએ તેવી બધી બાબતનો અભ્યાસ કરતા. આ અભ્યાસ ભૂગોળ સમજવાની રીતના એક નમૂનારૂપે હું કરાવતો. બાકીનું વિદ્યાર્થીઓ ઉપર છોડતો. કોઈવાર દીવાસળીની પેટી ક્યાંથી આવી તેનું નકશા ઉપર પગેરું કાઢતા; કોઈ વાર અહીં ઊગેલું રૂં વિલાયત જાય છે તે કયે રસ્તે જાય છે તે જાણવા કલ્પનામાં રૂંની ગાંસડી ઉપર બેસીને ચાલતા. કોઈ વાર બજારમાં ફરવા જતા ને એક દુકાનમાં ક્યા ક્યા દેશો અને ગામો આવી બેઠાં છે તેની તપાસ કરતા. કોઈ વાર નદીઓનાં તો કોઈ વાર શહેરોનાં નામોની, એમ ભૌગોલિક વસ્તુનાં અને ભૌગોલિક સ્થળોનાં નામોની અંતકડી ચલાવતા. ચિત્રકામમાં

વિદ્યાર્થીઓ ઝાડ ચીતરતા તેમ નકશાઓ ચીતરવાનો રસ લેતા અને પોતે ચીતરેલા નકશામાં પોતે જ જોયેલાં, વાંચેલાં તથા સાંભળેલાં ગામો, નદીઓને ડુંગરા પૂરતા; ને વધારે પૂરવા માટે નવાં ગામો ક્યાં છે અને ક્યાં આવ્યાં તે ભૂગોળમાંથી વાંચીને જોતા. આ રીતે અમારું ભૂગોળનું શિક્ષણ ચાલતું.

મારા શિક્ષકભાઈઓને મને એક દિવસ કહ્યું : “ભાઈ, આ કામ તો તમારું, આટલી હકીકતો અમારે ક્યાંથી જાણવી ? આવી રીતે અમને ભૂગોળની વાતો કરતાં ન આવડે.”

મેં કહ્યું : “ભાઈ, એ પણ આવડે. આપણે જરા ઉદ્યોગ કરવો જોઈએ. આપણામાં ઉત્સાહ હોવો જોઈએ.”

### (૫)

વાર્ષિક પરીક્ષાનો વખત નજીક આવતો હતો. હું મારા કામનો હિસાબ લેતો બેઠો હતો. આજ દિવસ સુધી મેં ગણિત હાથમાં લીધું જ ન હતું એમ નહિ, પણ એની વાત આજે કરવાનું મન થાય છે. મેં જ્યારે મારા વર્ગના છોકરાઓને તેઓ ગણિતમાં કેટલું જાણે છે તે તપાસવા માટે થઈ ગયેલા અભ્યાસમાંથી દાખલા લખાવ્યા ત્યારે તેઓએ ગણી આપ્યા. પ્રથમ તો મને થયું કે આમાં તો બધા બરાબર છે; અને સારું થયું કે જે વિષયમાં હું કાંઈ ખાસ નવું કરી બતાવી શકું તેમ નથી તે વિષયમાં વિદ્યાર્થીઓ ઠીક છે. પરંતુ ધીમેથી મેં દાખલાની પાછળ રહેલો તર્ક પૂછ્યો, રીતનું કારણ પૂછ્યું ત્યારે અંધારું માલૂમ પડ્યું. મને લાગ્યું કે વિદ્યાર્થીઓને સરવાળા, બાદબાકી વગેરે આવડે છે પરંતુ તે જ્ઞાન પોપટિયું અને ચંત્રવત્ છે. હું વિચાર કરવા લાગ્યો : “આનું શું કરવું ? મને મૂંઝવણ થવા લાગી. એક તો ગણિતનો વિષય મને એટલો બધો પ્રિય નહિ; એના શિક્ષણમાં થતા દોષો હું સમજું પણ તે કેમ દૂર થાય તેની શોધ મેં કરેલી નહિ. આવે

વખતે મારે કેમ કરવું એ પ્રશ્ન આકરો હતો. હું વિદ્યાધિકારી પાસે ગયો ને સીધેસીધું કહ્યું : “સાહેબ, આ ગણિતના વિષયમાં હું કંઈ નવું કરી બતાવી આપી શકીશ નહિ. હા, છોકરાઓને સારી રીતે સમજાવીને તેમને ભણાવીશ અને અભ્યાસક્રમ પૂરો કરાવીશ.”

વિદ્યાધિકારી કહે : “એમ કેમ ? શું એમાં ફેરફાર જેવું કંઈ નથી ?”

મેં કહ્યું : “હા જી, છે. પણ તે ફેરફાર પાયામાંથી થવો જોઈએ. બાળકને ગણતાં શીખવવાના સમયથી જ તેની સામે યોગ્ય પદ્ધતિ આપવી જોઈએ. ગણિત એવો વિષય છે કે જે એક વાર તર્કથી તે મનમાં ન ઠસ્યો તો કાયમને માટે તે પાંગળો જ રહે છે.”

વિદ્યાધિકારી કહે : “પણ તમે પહેલેથી જ માંડિને ગણિત કરાવો તો ?”

મેં કહ્યું : “પણ તે માટે વખત ક્યાં છે ? વળી હોય તો પણ આ વિદ્યાર્થીઓ કે જેઓને ચંત્રવત્ કામ કરવાની ટેવ પડી છે, જેઓ ગણિતમાં કારણ પૂછતા જ નથી ને ગણ્યે જ જાય છે, તેમને રસ્તે લાવવું આકરું છે - ઘણું આકરું છે.”

વિદ્યાધિકારી કહે : “પણ ત્યારે આ છોકરાઓનું ગણિત.....”

મેં કહ્યું : “એમ તો હું બને તેટલું સારું કરીશ; પણ મારે એટલું જ કહેવાનું કે એમાં જે કાંઈ અખતરા શક્ય છે તે બતાવી ન જ શકાય.”

વિદ્યાધિકારીએ કહ્યું : “ધારો કે તમને પહેલેથી જ એક વર્ગ આપીએ તો તેના ઉપર તમે અખતરો કરો કે નહિ ?

મેં કહ્યું : “મારી એવી ઉમેદ તો છે જ કે ગણિતનો અખતરો હું એકડેથી જ કરું, પછી હું બધાને કહી શકું કે આ રીત સારી છે.

મારા શિક્ષકભાઈઓને ગણિતના વિષયમાં કંઈ ને કંઈ નવી પદ્ધતિ દાખલ કરવાનો શોખ છે તે જાણું છું. હું આવતે વર્ષે જો અખતરો કરવા ભાગ્યશાળી થાઉં તો ચંદ્રશંકરને હું એ વિષયમાં અખતરો કરીએ. મને લાગે છે કે મોન્ટેસોરી ગણિતપદ્ધતિ અચ્છી છે. તે સ્વાભાવિક છે. મેં તેનું વાચનમનન કર્યું છે પણ પૂરો અનુભવ લીધો નથી.”

વિદ્યાધિકારી કહે : “આવતે વર્ષે તમે આપણે ત્યાં ડેપ્યુટીનું, અધ્યાપનમંદિરના શિક્ષકનું અને ગણિતના અખતરા કરનારનું સ્થાન લ્યો તો ?”

મેં જવાબ આપ્યો : “એ તો હરિઈચ્છા; પરંતુ આ વખત માટે તો હું માગી લઉં છું કે ગણિતના વિષયમાં હું કાંઈ ખાસ નવીન કરી બતાવી શકીશ નહિ.”

### (૬)

વાર્ષિક પરીક્ષા નજીક આવી. હું મારી રીતે મારા વિદ્યાર્થીઓ પાસે તેની તૈયારી કરાવવા લાગ્યો. વિદ્યાર્થીઓ ખૂબ ઉત્સાહથી તૈયાર થઈ રહ્યા હતા. મારા મનને ખાતરી હતી કે મારા વિદ્યાર્થીઓ પરીક્ષામાં સફળ નીવડશે.

પરીક્ષાનો દિવસ આવ્યો. અધિકારી સાહેબે સૌની પરીક્ષા લેવરાવી લીધી. આજે મારા વર્ગનો વારો હતો. અમારી શરત પ્રમાણે તેમણે પોતે જ પરીક્ષા લેવાની હતી. તેમણે મને હસીને કહ્યું : “વારું, મારે તમારા વર્ગની પરીક્ષા લેવી નથી, તમારા વર્ગના બધા વિદ્યાર્થીઓને હું ઉપલા ધોરણમાં ચડાવું છું.”

મેં કહ્યું : “ના જી, એમ ન બને. એમ કરવાથી કેટલાએક વિદ્યાર્થીઓને ન્યાય નહિ મળે.”

વિદ્યાધિકારી કહે : “એટલે ઊલટો એમાં અન્યાય થશે ? શી રીતે ?

મેં કહ્યું : “જેઓ ચડાવવા જેવા નથી તેઓને મારાથી ઉપર ન ચડાવાય.”

વિદ્યાધિકારી કહે : “પણ મારી ખાતરી છે કે તમે બધાને બરાબર તૈયાર કર્યા છે. તમારું ભણતર મને મંજૂર છે.”

મેં કહ્યું : “એ ખરું; પણ મારું ભણતર શું સૌમાં સરખું ઊગે છે ? કોઈ કોઈને તો એ સ્પર્શ્યું પણ નથી; એવા ને એવા કોરા રહ્યા છે.”

વિદ્યાધિકારી કહે : “તો એનું શું કરવું તે તમે જ બતાવો.”

મેં કહ્યું : “એમાંના કોઈ કોઈને તો શાળા જ છોડાવવી જોઈએ. રવા વાળંદનો છોકરો ઇતિહાસ ભૂગોળ કે ગણિતનો જીવ નથી, તે આ શાળામાં મૂંઝાય છે. પણ તે એવો ફરંદો છે કે સો હજમનો શેઠ થઈ મોટું હજમતખાનું ખોલે. એને હજમતમાં કુશળતા મેળવવા અને સલૂનોની વ્યવસ્થા શીખવા મુંબઈ મોકલવો જોઈએ.”

વિદ્યાધિકારી કહે : “વારું, બીજા કોણ કોણ છે કે જેઓ શાળા માટે લાયક ન હોય ?”

મેં કહ્યું : “તેઓ શાળા માટે લાયક નથી એમ નહિ, પણ શાળા તેમને માટે લાયક નથી. જે કામ માટે તેઓ લાયક છે તે કામ શાળા તેમને આપતી નથી.

વિદ્યાધિકારી કહે : “વારું એમ; પણ એવા કોણ કોણ છે ?”

મેં કહ્યું : “જીવણ શેઠનો નેમો પોલિસખાતા માટે લાયક છે.

એને અખાડામાં દાખલ કરો. એને માટે થોડીએક મુસાફરી શેઠ ગોઠવે ને સારા ફોજદાર પાસે તે રહે તે થોડો કાયદો વાંચે, પાંચ વર્ષે ફક્કડ જમાદાર થશે. અત્યારથી એ અરધી નિશાળ ઉપર તો જવાબદારી કરી જ રહ્યો છે !”

વિદ્યાધિકારીને કહ્યું : “વારું, બીજા કાચા કોણ કોણ છે ?”

મેં કહ્યું : “જી, એ રીતે બીજા ત્રણ જણા કાચા છે. એને હું આ રજામાં મારી પાસે રાખીશ ને ઉપલા ધોરણ માટે તૈયાર કરીશ. પણ સાહેબ, આ આપણી નિશાળોનાં ધોરણો અને અભ્યાસક્રમની સખ્તાઈનો કંઈ ઉપાય નથી શું ?”

વિદ્યાધિકારીએ કહ્યું : “એ વાત જવા દો. એમાં મારા હાથપગ બંધાયેલા છે, એમ મેં તેમને ઘણી વાર કહેલું છે. વારું ત્યારે તમારી પરીક્ષા પૂરી.”

મેં કહ્યું : “ના સાહેબ.”

વિદ્યાધિકારીએ કહ્યું : “છમાસિક જેમ કંઈક ગોઠવ્યું લાગે છે. તમારી પદ્ધતિ હવે જાણવામાં આવી ગઈ છે.”

### (૭)

આજે શાળાનો મેડાવડો હતો : દર વર્ષે આવો મેળાવડો પરીક્ષા પછી થાય છે. જે વિદ્યાર્થીઓ ઊંચે નંબરે પાસ થયા હોય તેમને આજે ઈનામો આપવાનાં હતાં. ગામના શેઠશ્રીમંતો અને અમલદારો હાજર હતા. આ પ્રસંગનો કાર્યક્રમ અને ગોઠવવા સાહેબે કહ્યું હતું. મેં મારા જ વિદ્યાર્થીઓને તે કામ સોંપ્યું હતું. જે કાંઈ કર્યું હતું તે મારી સૂચનાસલાહથી તેમણે જ કર્યું હતું.

પ્રથમ દાંડિયારાસ શરૂ થયાં. અર્ધા કલાક સુધી તેઓએ ઝુકઝુકાટી બોલાવી. પછી શરતોની રમત ચાલી-દોડવાની, ઠેકવાની, ત્રણ પગની, જમરખની, ખુરશીની, વગેરે વગેરે. લોકો એકધ્યાનથી રમતો જોઈ રહ્યા હતા. રમતો પૂરી થઈ એટલે મૂક અનુકરણ નાટક શરૂ કર્યું. કોઈ ગામના શેઠનું, કોઈ વિદ્યાધિકારીનું, કોઈ ફોજદારનું, કોઈ દેશનાયકનું સુંદર અનુકરણ વિદ્યાર્થીઓ બતાવી ગયા. ત્યાર પછી વિદ્યાર્થીઓ પોતે બનાવેલાં ચિત્રો લઈને આવ્યા. ને નમી નમીને દરેક ગૃહસ્થને એક એક આપ્યું. આખો ઓરડો વિદ્યાર્થીઓનાં ચિત્રો જોવામાં રોકાઈ ગયો હતો.

હવે ઈનામ આપવાનું કાર્ય હતું. દર વર્ષે ૧૨૫ રૂપિયા ઈનામના અપાતા હતા. તે હોશિયાર વિદ્યાર્થીઓ વચ્ચે વહેંચવાના હતા.

વિદ્યાધિકારી સાહેબ ઊભા થયા ને હંમેશના રિવાજ મુજબ તેમણે બે બોલ કહેવા માંડ્યા :-

“આજના ઈનામનો મેળાવડો હું જુદી જાતનો લેખું છું. આ મારી બાબુમાં બેઠેલા ભાઈએ મને ઈનામની બાબતમાં નવો પાઠ આપ્યો છે. આ વખતના ૧૨૫ રૂપિયાનાં હું જુદાં જુદાં ઈનામ નથી આપતો પણ એ નવો પાઠ આપનાર ભાઈને નામે શાળામાં એક વાચનાલય ઉઘાડું છું. દર વર્ષે આ ઈનામો વાચનાલયમાં જાય એવો હુકમ મેં ઉપરી સત્તા પાસેથી મેળવ્યો છે, એ જણાવતાં મને આનંદ થાય છે. ઈનામ વ્યક્તિગત આપવાથી વિદ્યાર્થીઓમાં અભિમાન અને નિરાશા થાય છે. ઈનામી રકમનો સૌને લાભ મળે એવી આ વ્યવસ્થા છે. મને ઈનામની નિરર્થકતા બતાવનાર અને આ સદ્પ્રયોગ બતાવનાર ભાઈનો હું જાહેરમાં આભાર માનું છું.”



નૂતન શિક્ષણના એકએક શિક્ષક માટે પાઠ્યપુસ્તક સમુ

# દિવાસ્પત્ર

(શિક્ષણના પ્રયોગની વાર્તા)

: લેખક :

ગિજુભાઈ

: પ્રાપ્તિ સ્થાન :

નૂતન બાલશિક્ષણ સંઘ, ભાવનગર-શાખા

C/o.શ્રી દક્ષિણામૂર્તિ ગિજુભાઈ કુમાર મંદિર,

સત્યનારાયણ રોડ, ભાવનગર-૩૬૪ ૦૦૧.

ફોન નં. : ૨૪૨૩૮૩૮

આવૃત્તિ પાંચમી	: જાન્યુ.	૧૯૬૨
પુન મુદ્રણ	: ફેબ્રુ.	૧૯૮૩
પુન મુદ્રણ	: જાન્યુ.	૧૯૯૭
● પુન મુદ્રણ	: જુન	૧૯૯૭
● પુન મુદ્રણ	: ડિસે.	૨૦૦૦
□ પુન મુદ્રણ	: ડિસે.	૨૦૦૧
□ પુન મુદ્રણ	: જુલાઈ	૨૦૦૩
□ પુન મુદ્રણ	: ઓગસ્ટ	૨૦૦૫
□ પુન મુદ્રણ	: માર્ચ	૨૦૦૬
□	(નૂતન બાલશિક્ષણ સંઘ, ભાવનગર શાખા દ્વારા)	

□પ્રત :૨ ૦ ૦ ૦

₹ ૦ / -

(રૂપિયા .૫ ૧ સ)

: પ્રકાશક :

વીરેન્દ્ર ભટ્ટ

નૂતન બાલશિક્ષણ સંઘ, ભાવનગર શાખા

C/o.શ્રી દક્ષિણામૂર્તિ ગિજુભાઈ કુમાર મંદિર,

સત્યનારાયણ રોડ, ભાવનગર-૩૬૪ ૦૦૧.

મુદ્રક કલ્પેશ પ્રિન્ટર્સ

કાશી વિશ્વનાથ મંદિર, ડી.એસ.પી. ઓફિસની બાજુમાં,

ભાવનગર-૩૬૪ ૦૦૧. ફોન નં. : ઓ : ૨૪૨૫૭૧૫/૩૦૦૧૪૦૯

## બે બોલ

મને કોઈએ કહ્યું કે ભારેખમ તાત્વિક લેખોને બદલે વાર્તારૂપ શૈલીમાં શિક્ષણના વિચારોને લખો તો ! મને પ્રયત્ન કરવાની પ્રેરણા મળી અને ફળ રૂપે આ 'દિવાસ્વપ્ન' આવ્યું.

દિવાસ્વપ્નનું મૂળ વાસ્તવિક અનુભવ હોય તો તે મિથ્યા નથી જતા. આ દિવાસ્વપ્ન મારા જીવંત અનુભવોમાંથી ઉપજ્યું છે, અને મારી ખાતરી છે કે પ્રાણવાન ક્રિયાપ્રધાન કલ્પક શિક્ષકો પોતાને માટે પણ તે વાસ્તવિક કરી શકશે.

- ગિજુભાઈ

## બીજી આવૃત્તિની પ્રસ્તાવના

“દિવાસ્વપ્ન” રજૂ થયાં વર્ષો થયાં. તે હવે સ્વપ્ન નથી રહ્યું. સારા ચે ગુજરાતના બાલશિક્ષણને આ પુસ્તકે નવો અવતાર આપ્યો છે. આવતા રાષ્ટ્રીય પુનર્રચનાના કાર્યમાં 'દિવાસ્વપ્ન' નવો રાજમાર્ગ દર્શાવતું તેજ પાથરશે એવી માન્યતા હોવાથી તેને ફરીથી પ્રસિદ્ધ કર્યું છે. ગુજરાત આ પ્રયાસને આદર આપશે જ એવી આશા અવસ્થાને છે ?

- ગિજુભાઈ

## પ્રવેશક

### (પહેલી આવૃત્તિ વખતે)

જરાકલ્પના હોય, થોડીએક વિચાર કરવાની શક્તિ હોય અને અદ્યતન સાહિત્યનો સારો એવો પરિચય હોય તેવા માણસ માટે કેળવણીકાર બનવું સહેલું છે. ગિજુભાઈ કેળવણીકાર તરીકે જાણીતા છે. દક્ષિણામૂર્તિની સંસ્થામાં કામ કરતાં કરતાં કેળવણીના ક્ષેત્રમાં નવા વિચારોને નવી રીતે તેમણે મૂક્યા કર્યા છે. ગુજરાત આખું એમને કેળવણીકાર તરીકે તો ઓળખતું થયું જ છે.

## ચાર

કેળવણીના વિચારોને મૂર્ત સ્વરૂપ આપવું, શિક્ષણની અનેકવિધ પદ્ધતિઓની યોજનાઓ કરી કેળવણીના મૂર્ત સ્વરૂપ આપવું, શિક્ષણની અનેકવિધ પદ્ધતિઓની યોજનાઓ કરી કેળવણીના સિદ્ધાંતોની તેવી પદ્ધતિઓ દ્વારા સાક્ષાત્કાર કરવો-કરાવવો, અને પોતાના જાતદંટાંતથી તેના અમલ તરફ શિક્ષણના ધંધામાં પડેલાઓને વાળવા તે કામ શિક્ષણશાસ્ત્રીનું છે. કેળવણીકાર આવો શિક્ષણશાસ્ત્રી ન બને ત્યાં સુધી કેળવણીના તેના વિચારો માત્ર વિચારો જ રહે છે. ગિજુભાઈ આવા એક શિક્ષણશાસ્ત્રી પણ છે. ગુજરાતે તેમને એક સદ્ગુણ શિક્ષણશાસ્ત્રી તરીકે જાણ્યા છે, પણ હજુ પિછાન્યા નથી. તેમની પાસે આવીને મોંટેસોરી પદ્ધતિના તત્ત્વ અને વ્યવહારનું શિક્ષણ લઈ જનારાં ગુજરાત-કાઠિયાવાડનાં શિક્ષક ભાઈબહેનો, સિવાય બીજા થોડાક જ લોકોને તેમનો એક સરસ શિક્ષણશાસ્ત્રી તરીકેનો પરિચય છે. તેમણે શિક્ષણશાસ્ત્ર ઉપર લખ્યું છે, પણ તેમના લખાણનો પ્રાથમિક શિક્ષણના પ્રદેશ પૂરતો નિચોડ આપવાનો જો કોઈ રસિક અને સુંદર પ્રયત્ન આજ દિવસ સુધી થયો હોત તો તે તેમનું આ 'દિવાસ્વપ્ન' છે.

આ પુસ્તકનું નામ ગિજુભાઈએ 'દિવાસ્વપ્ન' રાખ્યું છે. એ નામનો અર્થ તો એટલો છે કે આ પુસ્તકમાં જે જે વસ્તુઓનો નિર્દેશ કરવામાં આવ્યો છે તે બધું જ આજના પ્રાથમિક શાળાના શિક્ષકનું દિવાસ્વપ્ન બને. ગિજુભાઈને માટે એ દિવાસ્વપ્ન નથી રહ્યું. તેમણે કોઈ પ્રાથમિક શાળા ચલાવી ન હોય પરંતુ બાલશિક્ષણની બાબતમાં શિક્ષણપદ્ધતિના જે અટલ નિયમોનો અમલ તેઓ આજે પોતાના બાલમંદિરમાં કરી રહ્યા છે તે નિયમોને પ્રાથમિક શાળામાં બંધબેસતા કેમ કરી શકાય એ સંબંધેનો પોતાનો વ્યવહારુ વિચાર તેમણે આ પુસ્તકમાં રજૂ કર્યો છે ગુજરાત કાઠિયાવાડના પ્રાથમિક શાળાના શિક્ષકો આ દિવાસ્વપ્નને પોતાનું બનાવે તો સ્વપ્નનો સાક્ષાત્કાર

કરવાની ઝંખના તેમના અંતરમાં ખડી થાય તેવું એ મીઠું ને મધુર દિવાસ્વપ્ન છે.

આજની પ્રાથમિક શાળાઓમાં જે શિક્ષણ અપાય છે તે શિક્ષણની પદ્ધતિઓ બાળકોને નુકસાન કરનારી છે. આજના શિક્ષણનું માપ પરીક્ષાઓ, ઈનામો અને હરીફાઈથી કાઢવામાં આવે છે. આજનાં શિક્ષણનાં પરિણામો વેરઝેર, મારામારી, અશાંતિ અને અવ્યવસ્થામાં આવે છે. એ બધાનો અત્યંત મનોહર ચિતાર આ વાર્તામાં આપણને મળે છે. પરંતુ લેખક એ બાબતોનો કડ્ડા ચિતાર આપીને જ નથી બેસી રહેતા. બાલશિક્ષણમાં આજે પ્રવર્તી રહેલી એ કડ્ડાતનો ઉકેલ એટલો જ સરસ અને મનોહર રીતે તેમણે રજૂ કર્યો છે. એ ઉકેલ લાવવા માટે શિક્ષકનામાં જે 'હૈયાઉકલત'ની જરૂર છે તે હૈયાઉકલત કેવી હોય તેનો આબાદ ચિતાર આ પુસ્તકમાં આપણને જોવા મળે છે. પ્રાથમિક શાળામાં જે ગંદકી, જે ઘોંઘાટ અને જે અવ્યવસ્થા આપણને નજરે આવે છે તે બધું હૈયાઉકલતવાળા શિક્ષકની જાદુઈ લાકડી અડતાં આપોઆપ જ જાણે તે ઊડી જાય છે, ને તેને સ્થાને સ્વચ્છતા, વ્યવસ્થા અને શાંતિ ગિજુભાઈના વર્ગમાં આવીને ગોઠવાઈ જતાં આપણને દેખાય છે. શિક્ષકને પોતાના કામમાં શી શી અડચણો આવવાની છે તેનો આબેહૂબ ખ્યાલ પુસ્તક લખતી વખતે લેખકની નજર આગળ રહેલો દેખાય છે. આજનો સમાજ કેવળ રૂઢિચુસ્ત છે. નાના એવા ફેરફારોને પણ ભયની નજરથી જુએ છે. પોતાના બાળકોની કેળવણી માટે માબાપો અક્ષમ્ય બેદરકારી સેવે છે. શિક્ષકોને હેડમાસ્તર, ઉપરી અને ઉપરીના ચે ઉપરીનો ડર ઊંઘમાં પણ રહ્યા કરે છે; અભ્યાસક્રમ અને પરીક્ષાની બેડીઓમાંથી શિક્ષક કે બાળકો જરા પણ ચસકી શકતાં નથી. આ બધી વસ્તુઓ લેખક બરાબર સમજે છે, અને તેથી જ ધીરજ અને શાંતિપૂર્વકના પોતાના અવિરત કાર્યબળથી એ મુશ્કેલોને ઓળંગી જવાનું માર્ગદર્શન સચોટ રીતે આપણને તે કરાવી શક્યા છે.

આખા પુસ્તકમાં એક ખૂણામાં ભરાઈ રહેલો એક અત્યંત મહત્વનો વિચાર આ પુસ્તક વાંચનારાઓ પાસે રજૂ કરવો એ મને મિત્રધર્મ દેખાય છે. આપણી ગમે તેટલી સુંદર આશાઓ હોવા છતાં પ્રાથમિક શાળાના ખુદ શિક્ષકમાં જ્યાં સુધી સ્વભાવફેર કરી નાખવામાં આવે નહિ ત્યાં સુધી આપણા અખતરાઓ ને પ્રયોગો કરવાનું સાચું સામર્થ્ય સાંપડવાનું નથી. ગિજુભાઈના હૃદયને આ વાત બરાબર ડંખતી દેખાય છે. એટલે જ શિક્ષકનામાં તેના સ્વભાવની ક્રાંતિ કરવાના મુદ્દાને ખૂબ કોમળતાથી રજૂ કરવાની તેમણે કાળજી રાખી છે. આપણો આજનો પ્રાથમિક શાળાનો શિક્ષક અજ્ઞાત છે, ભાડુતી છે, પૈસાનો લોભી છે, જાતમાં અવિશ્વાસ રાખનારો છે. શિક્ષકની આ નબળી બાજુ ગિજુભાઈ પોતે પણ હમદર્દીથી પિછાને છે, અને શિક્ષકના માનસિક રોગમાં પોતે પણ દર્દ અનુભવે છે. એ દૃષ્ટિએ તેમણે એ આખા મુદ્દાને આ પુસ્તકમાં રજૂ કર્યો છે. એ મુદ્દો વાંચ્યા પછી શિક્ષક પોતાની નિર્બળતાઓથી મૂંઝાવાનો છે, શરમાવાનો છે, પોતાનામાં તેવું બળ જ માવવાની મહત્વાકાંક્ષાઓ ઊભી કરવાનો છે, કે જે બળ વડે ગિજુભાઈના દિવાસ્વપ્નનો સાક્ષાત્કાર કરતો શિક્ષક પોતે બની શકે.

આખું પુસ્તક ગઈ કાલની પ્રાથમિક કેળવણીની નાનકડી સમાલોચના જેવું, તેમ જ આવતી કાલની નવીન પ્રાથમિક શાળાના મનોહર અને સ્પષ્ટ દર્શન જેવું છે. વાર્તાની શૈલીમાં લખવામાં આવ્યું છે એ એની વિશિષ્ટતા છે. ગિજુભાઈ મારા બહુ જ નજીકના મિત્ર છે; તેમનાં લખાણો ઉપર હું હંમેશાં શકરા જેવી દૃષ્ટિ રાખવાવાળો છું, અને તેમનાં લખાણોથી સોએ સો ટકા મુગ્ધ થાઉં તેવું ભાગ્યે જ બન્યું છે. આમ છતાં ગિજુભાઈના આ પુસ્તકે મને ખરેખર મુગ્ધ બનાવ્યો છે.

- હરભાઈ ત્રિવેદી

## આમુખ

દિવાસ્વપ્નની આ પાંચમી આવૃત્તિ પ્રગટ થાય છે. દક્ષિણામૂર્તિ પ્રકાશન મંદિરદ્વારા આ પુસ્તકની બે આવૃત્તિ થયેલી, ત્યારપછી આ પુસ્તકની એક આવૃત્તિ ગિજુભાઈ સન્માન થેલી દ્વારા થયેલી અને ત્યારપછી શ્રી. સોમાભાઈ કીશાભાઈએ પોતે પણ પ્રસિદ્ધ કરી હતી. આજે એ છેલ્લી આવૃત્તિ ખલાસ થવા આવેલી હોવાથી આ નવી આવૃત્તિ બહાર પાડવાની જરૂર પડી છે.

આ પુસ્તક વિષેનું પૂરું મૂલ્યાંકન અને એ અંગેની માહિતી શ્રીહરભાઈ ત્રિવેદીએ આપી તો દીધાં છે એટલે મારે વિશેષ લખવાપણું રહેતું નથી. છતાં પણ વાચકનું ધ્યાન એકાદ બે બાબતો તરફ દોરવાનું મને ઉચિત લાગે છે.

આજે સ્વરાજ્ય પ્રાપ્તિને ૧૪ વર્ષ પૂરાં થયાં. મધ્યસ્થ અને રાજ્ય સરકારો ‘મફત અને ફરજિયાત’ શિક્ષણ તરફ દોટ દઈ રહ્યાં છે, અનેક પ્રાથમિક શાળાઓ ઉભી થાય છે. ટ્રેઈનીંગ કોલેજો પણ વધતી જાય છે. પણ સંખ્યાબળ વધવાની સામે શિક્ષણ કાર્યમાં ગુણવત્તા ઘટતી જાય છે તેમ સહુની ફરીઆદ છે. કેટલાક વિચારકો તો સાર્વત્રિક મફત અને ફરજિયાત શિક્ષણ સામે લાલબત્તી પણ બતાવે છે. આજે બુનિયાદી તાલીમની વાતો ક્યાંક સરકારી ઢબે તો ક્યાંક પ્રાયોગિક ઢબે ચાલે છે. આ બધાંમાં પ્રાથમિક શિક્ષણના મૂળ સ્વરૂપનું ચિત્ર ઝાંખું થતું જાય છે એવી અનેકવિધ ફરિયાદો સામાન્ય માબાપથી માંડી કેળવણીના નિષ્ણાતો કરવા લાગ્યા છે.

પ્રાથમિક શાળાના શિક્ષણના મૂળમાં જે સુધારો થવો જોઈએ, શિક્ષક અને વિદ્યાર્થી બંનેનો પ્રસન્નતાપૂર્વકનો જે સંબંધ બંધાવો જોઈએ, માર, લાલચ, જવાં જોઈએ, ભણતરનો ભાર ઓછો થવો જોઈએ તેમાંનું ખાસ ક્યાંય દેખાતું નથી. હાજરી વધે છે, કાગળિયાનું કામ વધે છે. આંકડાઓ(Statistics)વધ્યે જાય છે. કવિવર રવિન્દ્રનાથના “પોપટના શિક્ષણ”ની વાર્તાનો ઘાટ બન્યો છે.

## આઠ

પણ દરેક વિચારવાળા માણસની મૂંઝવણ પણ સાથે સાથે વધતી જાય છે. શિક્ષકો, વિદ્યાર્થીઓ અને માબાપો બધાં જ કાંઈક કાંઈક મૂંઝવણ અનુભવે છે.

પ્રસ્તુત પુસ્તકમાં પ્રાથમિક (૭ થી ૧૪ વર્ષ) શાળાના બાળકોને એક પ્રયોગદ્વારા શિક્ષણ આપવાની વાત છે. નામ છે દિવાસ્વપ્ન પણ આ સ્વપ્ન શેખચલ્લીના તરંગ જેવું નથી. આ સ્વપ્ન તો સહેજે સિદ્ધ થઈ શકે તેવું પણ છે. પુસ્તકનું સ્વરૂપ પણ વાર્તારૂપે છે. શિક્ષણમાં કે વિજ્ઞાનમાં જોવામાં આવ્યું છે કે સત્ય હકીકત બને કે બની શકે તે પહેલાં કોઈ આર્ષ દષ્ટિવાળા પોતાને સૂઝતી વાત વાર્તા દ્વારા રજૂ કરવા પ્રયત્ન કરે છે.

ફસોએ ‘એમીલ’ લખી પોતાના શિક્ષક વિષયક વિચારો જે તે વખતે ક્રાંતિકારી અને નવીન હતા તેવા રજૂ કર્યાં.

વિજ્ઞાનક્ષેત્રે પણ દેખાય છે કે સબમરીનની શોધ થયાં પહેલાં ઝુલેવનેવાર્તાલખી **Wenty thousand leagues under the sea**)

આવા તો ઘણા દાખલા આપી શકાય. આજને તબક્કે આટલા જ માટે આ વાર્તાનું મહત્ત્વ વધી જાય છે.

આ પુસ્તકમાં જે લખ્યું છે તેવું જ બને કે બનાવવાનો પ્રયત્ન કરવો એવું કાંઈ ન સ્વીકારીએ તો પણ આમાં જે માર્ગદર્શન છે જે પુરોગામી વિચાર છે, જે કલ્પક અને સર્જનાત્મક અભિવ્યક્તિ છે તે તો આજે પણ અત્યંત ઉપયોગી અને ઉપકારક છે એમ કોઈ પણ વિચારક વાચનારને પ્રતીત થશે.

દ. મૂ. બાલમંદિર

ભાવનગર. જાન્યુ-૧૯૬૨

- નરેન્દ્ર બઘેકા

## પાંચમાં પુન પ્રકાશન ટાણે

ગિજુભાઈનાં શિક્ષણ વિષયક પુસ્તકોમાં ખૂબ જ લોકપ્રિય બનેલું પુસ્તક તે 'દિવાસ્વપ્ન' છે. આ પુસ્તકની જાન્યુઆરી ૧૯૬૨માં પાંચમી આવૃત્તિ પ્રગટ થયેલી. તે પછી ડિસેમ્બર ૨૦૦૦ સુધીમાં તેનું ચાર વખત પુનઃમુદ્રણ થયેલું છે.

ગિજુભાઈ જન્મ શતાબ્દિ વખતે આ પુસ્તકનો બહોળો પ્રચાર થયેલો; તે પછી પ્રાથમિક શિક્ષણ ક્ષેત્રમાં આ પુસ્તકની ભારે પ્રતિષ્ઠા થઈ. અનેક પ્રાથમિક શિક્ષકો આ પુસ્તકમાંથી પ્રેરણા અને પ્રકાશ મેળવવા લાગ્યા.

પ્રાથમિક શાળાના શિક્ષકોને આ પુસ્તક તેમના દૈનિક શૈક્ષણિક કામમાં ખૂબ ઉપયોગી માલૂમ પડ્યું. બાળકોને ભણાવવાની એક નવીન અને રસાળ ટેકનીક તેમને આ પુસ્તકમાં જોવા મળી. એટલે પ્રાથમિક શિક્ષકોમાં આ પુસ્તકની માંગ ખૂબ વધી.

આ માંગને પહોંચી વળવા નૂતન બાલશિક્ષણ સંઘ-ભાવનગર શાખા દ્વારા આ પુસ્તકનું પુનઃમુદ્રણ પ્રકાશિત કરતાં આનંદ અનુભવીએ છીએ. વિશેષ આનંદ તો એ વાતનો છે કે આ પુસ્તક વાંચકો થોડું સસ્તું મેળવી શકે તેવી વ્યવસ્થા પણ અમે ગોઠવી શક્યા છીએ.

'સારા પુસ્તકો સસ્તાં આપવા અને તેનો બહોળો પ્રચાર કરવો' - આ નૂતન બાલશિક્ષણ સંઘ - ભાવનગર શાખાનું ધ્યેય છે. એટલે નહીં નફો, નહીં નુકસાનના ધોરણે આ અને આવાં બીજાં પુસ્તકો અમે પ્રજા સમક્ષ પહોંચાડી શક્યા છીએ.

આ પુસ્તકના પ્રકાશનમાં સહયોગ આપવા બદલ સંસ્કાર સાહિત્ય મંદિરના શ્રી બાબુભાઈ શાહ તથા દક્ષિણામૂર્તિ સંસ્થાના નિયામક મુ. શ્રી વિમુબહેન બઘેકાના આભારી છીએ. આ ઉપરાંત સુરુચિપૂર્ણ ને ઝડપી છાપક્ષ કરી આપવા બદલ કલ્પેશ પ્રિન્ટર્સના પણ આભારી છીએ.

'નૂતન બાલ શિક્ષણ સંઘ' તેના અસ્તિત્વના ૭૫માં વર્ષની ઉજવણી કરી રહેલ છે ત્યારે તેની વિકાસચાત્રને વધાવતું 'દિવાસ્વપ્ન'-શિક્ષણના વિચારોનું વાવેતર કરવા માટે બહુમૂલ્ય જ્ઞાનો આપશે તેવી શ્રદ્ધા છે.

ભાવનગર

તા. ૧૫-૧૧-૨૦૦૧

ગિજુભાઈ જન્મજયંતી

-વીરેન્દ્ર ભટ્ટ

(મંત્રી)

નૂતન બાલશિક્ષણ સંઘ, ભાવનગર શાખા.


દિવાસ્વપ્ન (શિક્ષણ પ્રયોગની વાર્તા) લેખક : સ્વ. ગિજુભાઈ

# દિવાસ્વપ્ન

(શિક્ષણ પ્રયોગની વાર્તા)

: લેખક :

ગિજુભાઈ



નૂતન બાલશિક્ષણ સંઘ, ભાવનગર શાખા  
C/૦ શ્રી દક્ષિણામૂર્તિ ગિજુભાઈ કુમાર મંદિર,  
સત્યનારાયણ રોડ, ભાવનગર - ૩૬૪ ૦૦૧.  
ફોન નં. ૨ ૪ ૨ ૩ ૮ ૩ ૮